

५४  
५२  
३  
आनन्दाश्रमसंस्कृतग्रन्थावलि

ग्रन्थाङ्कः ५

आनन्दगिरिकृतटीकासंवलितशांकरभाष्ययुता

ई शा वा स्यो प नि ष त् ।

रहस्य-दीपिका-विवृतिभिः सनाथीकृता ।

उवट-आनन्दभट्ट-अनन्ताचार्य-प्रणीतभाष्यैश्च समलंकृता ।


ख्रिस्ताब्दाः १९८०

मूल्यं-पट्टयुक्तः । ( रु. ६-०० )





आनन्दाश्रमसंस्कृतग्रन्थावलिः ।



ग्रन्थाङ्कः ५

आनन्दगिरिकृतटीकासंवलितशांकरभाष्ययुवा

ई शा वा स्यो प नि ष त् ।

रहस्य-दीपिका-विवृतिभिः सनाथीकृता ।

उषट्-आनन्दभट्ट-अनन्ताचार्य-प्रणीतभाष्यैश्च समलंकृता ।

एतत्पुस्तकं

आनन्दाश्रमस्थपण्डितैः संशोधितम् ।

तच्च

आश्रमकार्यकारीविश्वस्तैः पुण्यपत्तने स्वमुद्रणालये  
मुद्रयित्वा प्रकाशितम् ।

नूतनेयमङ्कनावृत्तिः । शकाब्दाः १९०१

ख्रिस्ताब्दाः १९८०

( अस्मिन् सर्वेऽधिकाराः शासनानुसारेण स्वायत्तीकृताः । )

मूल्यं-पञ्चपञ्चिकाः । ( रु. ६-०० )

*[Faint, illegible text visible through the paper from the reverse side.]*





## अथेशावास्त्योपनिषद्भूमिका ।

ओ योः सुधियो विद्वांसो विदितमेवैतत्सम्भवातां, यत्किञ्च संप्रत्यस्मिन्मया विभि-  
न्नेषु ह्येषु विभिन्नेषु देशेषु च ये ये धर्मास्तत्प्रतिपादका ग्रन्थाश्चोपलभ्यन्ते । तेषु  
वैदिकधर्मस्य वैदिकग्रन्थानां चातिप्राचीनत्वं मूलभूतत्वं च निर्विवादमेव सर्वैराद्रियते ।  
एवंपि स्वस्वधर्माभिमानग्रहगृहीताः केचन वेदस्य प्राचीनत्वे विवदन्तो दृश्यते । ते  
तथैव विवदन्तु नाम । तथाऽपि निर्मत्सराः समधियो विवेकिनो नात्र विप्रतिपद्यन्ते ।  
त इम आर्याणां चतुर्विधपुरुषार्थसाधनभूताश्चतुर्दशविधानां चतुःषष्टिकलानां च मूल-  
भूता वेदा भगवता जगत्कारणेन परमात्मनाऽऽदिकवये ब्रह्मणे हृदयोपदिष्टाः । स च  
ब्रह्मा तानितरेभ्यः प्रकाशयामास । तद्यथा—

समाहितात्मनो ब्रह्मन्ब्रह्मणः परमेश्चिनः ।  
हृद्याकाशादभूत्तादो वृत्तिरोषाद्विभाव्यते ॥  
ततोऽभूच्चिद्वदोकारो योऽव्यक्तमभवः स्वराद ।  
एवञ्चाज्जो ब्रह्मणः साक्षाद्वाचकः परमात्मनः ॥  
स सर्वमन्त्रोपनिषद्देवर्षीजं सनातनम् ।  
सस्य शांसंस्त्रयो वर्णा अकाराद्या भृगूद्बह ॥  
धार्यन्ते यैस्तयो भावा गुणनामार्थवृत्तयः ।  
ततोऽक्षरसमाज्जायमसृजद्भगवानजः ॥  
अन्तःस्थोष्मस्वरस्पर्शह्रस्वदीर्घादिलक्षणम् ।  
तेनासौ चतुरो वेदाश्चतुर्भिर्वदनैर्विभुः ॥  
सन्याहृतिकान्सोकारांश्चातुर्होत्रविवक्षया ।  
पुत्रानध्यापयत्तांस्तु ब्रह्मर्षीन्ब्रह्मकोविदान् ॥  
ते तु धर्मोपदेष्टारः स्वपुत्रेभ्यः समादिक्षन् ।  
ते परम्परया प्राप्तास्तत्तच्छिष्यैर्धृतव्रतैः ॥  
चतुर्युगेष्वथ न्यस्ता द्वापरादौ महर्षिभिः । इति ।

एवं ब्रह्मणः सकाशात्तत्पुत्रा ये मरीच्यादयस्तेभ्यः शिष्यप्रशिष्यादिपरम्परया वेदाः  
प्रसृता बभूवुः । द्वापरादिषु वेदविस्तरकर्तारोऽन्ये वेदव्याप्ता आसन् । अस्मिन्मन्त्रे—

पराधरात्सत्यवत्यामर्षांश्चकलय विभुः ।  
अवतीर्णो महाभाग वेदं चक्रे चतुर्विधम् ॥



[ २ ]

ऋग्वर्चयजुःसामानां राशीनुद्धृत्य वर्गशः ।  
वतस्तः संहिताक्षके मन्त्रैर्मणिगणा इव ॥ इति ।

साक्ष ऋग्वर्चयजुःसामावर्चयान्तस्तः संहिताः पैलवैशंपायनजैमिनिमुमन्तुसंज्ञकैश्च-  
तुभिः स्वशिष्यैर्माह्वयामास भगवान्पाराशर्यो वेदव्यासः । ते च पैलादयः स्वस्वशिष्या-  
नध्यापयामासुः स्वां स्वां संहिताम् । तत्र यजुर्वेदपरस्य वैशंपायनस्य याज्ञवल्क्यप्रभृ-  
तयो बहवः शिष्या आसन् ।

अथ कदाचिद्भगवान्वैशंपायनो ब्रह्महत्यां बालहत्यां स्वस्तीयहत्यां चावाप्तवानाक-  
स्मिकेन देवयोगेन । तदुक्तं विष्णुपुराणे—

ऋषिर्षोऽद्य महाभेरो समाजे नाऽऽगमिष्यति ।

तस्य वै सप्तरात्रात्तु ब्रह्महत्या भविष्यति ॥

पूर्वमेवं मुनिगणैः समयोऽभूत्कृतो द्विजं ।

वैशंपायन एवैकस्त्वं वसतिक्रान्तवांस्तदा ॥

स्वस्तीयं बालकं सोऽथ पदा स्पृष्टमघातयत् । इति ।

एवमुपेकृतसमयानुसारेण मेरुपर्वत ऋषिसमाजेऽगमनाद्ब्रह्महत्यामनिच्छयाऽपि पदा  
स्पृष्टस्य बालस्य मरणात्स्वस्तीयहत्यां बालहत्यां च लब्धवतो वैशंपायनस्य शिष्या  
गुरोर्निर्देशेन तत्पापश्चान्तय उग्रं तपश्चेरुः । अतस्तेषां चरकाध्वर्थव इति प्रथाऽऽसीत् ।  
एवं तपश्चरतोऽग्न्यान्सहाध्यायिनोऽवजानन्निव—

बाह्वलक्यश्च तच्छिष्य आहाहो भगवन्कियत् ।

चरित्तेनाल्पसाराणां चरिष्येऽहं सुदुश्चरम् ॥

सतीर्थ्यानिक्षिपता याज्ञवल्क्येन—

इत्युक्तो गुरुरप्याह कुपितो याज्ञलं त्वया ।

विप्रावमन्त्रा शिष्येण मदधीतं त्यजाऽऽश्विति ॥

सोऽपि प्रभाववाञ्छिष्यो याज्ञवल्क्यो गुरोर्वैशंपायनादधीतं यजुषां गणं छर्दित्वा  
तदन्तिकामिर्गतः । अथ तच्छर्दितान्यजुर्गणान्भीक्ष्य वेदलोलुपा ऋषयश्छर्दितस्य विप्र-  
रूपेणाऽऽदानमनुभितामिति विचार्य तित्तिरसंज्ञकपक्षिरूपेण याज्ञवल्क्यस्यैकान्यजुर्ग-  
णानाददुः । ततश्च सा तैत्तिरीयेति प्रसिद्धां शाखाऽभवत् ।

अथ याज्ञवल्क्यो गुरोर्वैशंपायनादप्याधिकानि यजुषि गवेपयन्भगवन्तमकं चतुर्णां  
वेदानामीश्वरमुपतस्थे । तथा च श्रुतिः—

ऋग्भिः पूर्वाह्णे दिवि देव ईयते । यजुर्वेदे तिष्ठति मध्ये अह्नः ।

सामवेदेनास्त्वमथ महीयते । वेदेरग्न्यास्त्रिभिरेति सूर्यः ॥ इति ।





[ ३ ]

सस्य भक्त्या सुष्ठो भगवानादित्यो धाजिरूपधरो भूत्वा—

यजुष्ययासयामानि ह्यनयेऽद्वात्प्रसादितः । इति ।

एवं याज्ञवल्क्योऽर्कद्वेदमधीत्य कण्वमध्यंदिनप्रभृतीन्स्वशिष्यान्ध्यापयामास । ते च रविणाऽश्वरूपेण वाजेभ्यः केसरेभ्यो वाजेन वेगेन वा संन्यस्तास्त्यक्त्वाः छात्रा बोज-सनासंज्ञास्तासां ग्रहणाद्वाजसनेयिन इत्याचक्षते ।

तदेवं यजुर्वेदस्य द्वौ भेदौ । कैशपायनेन महर्षेर्वेदव्यासादधीता चरकाध्वर्यवादी-न्स्वशिष्यान्ध्यापिता संहिता कृष्णयजुःसंहितेत्यभिधीयते । याज्ञवल्क्येन धानिरूप-धरात्सूर्यादधीता कण्वमाध्यंदिनादीन्ध्यापिता संहिता शूक्लयजुःसंहितेत्यचक्षते । शूक्लयजुर्वेदस्य पञ्चदश शाखाः । तदुक्तं होलीरमाप्ये—

“ आदित्वेनाऽऽधायित्वाद्वादित्यान्युच्यन्ते । वाज इत्यकास्य नामधेयम् । ‘ अजं वै वाजः ’ इति श्रुतेः । वाजस्य संनिर्दानं यस्य महर्षेरस्ति सोऽयं वाजसनिः । तस्य पुत्रो वाजसनेयः । तस्य याज्ञवल्क्य इति नामधेयम् । याज्ञवल्क्येन तानि यजुर्वि महर्षिभ्यः पञ्चदश सप्तपितानि ” [ इति ] ।

कैषाचिन्मते सप्तदश भेदाः । तदेव शाखाभेदेऽपि न संहिताभेदः । केवलं पाठ-भेद एव ।

संयं शूक्लयजुःसंहिता काण्डद्वयात्मिका । “ ऋग्भिः स्तुवन्ति यजुर्भिर्यजन्ति ” इत्यभिधानाभ्यजनात्मिकाग्रामस्यां संहितायां प्रथमाध्यायस्य प्रथममन्त्रमारभ्यैकोन-नचत्वारिंशाध्यायसमाप्तिपर्यन्तं दर्शपूर्णमासाद्यश्वमेधान्तं कर्मकाण्डं प्रतिपादितम् । अन्तिमे चत्वारिंशेऽध्यायेऽष्टादशभिर्मन्त्रैर्ज्ञानकाण्डं प्रतिपादितम् । तस्य च ज्ञानका-ण्डप्रतिपादकत्वाद्ब्रह्मविद्यापराणां सहेतोः संसारस्यात्यन्तोच्छेदकत्वाद्ब्रह्मविद्योपनि-षदित्यभिधीयते । उपनिषदिति ‘ षट् विशरणे ’ इत्यस्यान्तर्भावित्यर्थस्य विशर-णार्थस्य वातोः किपि रूपम् । उप नितरां सादयति संसारहेतुभूतामविद्यां नाशयती-त्युपनिषद्ब्रह्मविद्या । तदर्थप्रतिपादकग्रन्थोऽप्युपचारादुपनिषदित्यभिधानवान्भवति । यथाऽऽहुराचार्याः—

उपनीयेयमात्मानं ब्रह्मापास्तद्वयं ततः ।

निहन्स्वविद्यां तज्जं च तस्मादुपनिषन्मता ॥ इति ।

संयं संहितोपनिषदिति, ईशावास्यमित्यादिमं मन्त्रमुपजीव्येशावास्योपनिषदिति अभिधीयते ।



[ ४ ]

ननु—“ ईशावास्यात्म्यो मन्त्राः कर्मस्वविनियुक्ताः । तेषामन्त्रयोगेनैव तन्मनी  
 बाष्पात्म्यप्रकाशकत्वात् ।” इत्येतेषां मन्त्राणां कर्मस्वविनियोगे कारणमुक्तम् । तत्र  
 प्रथमाध्यायमारम्भेऽप्येकोनविंशत्तमाध्यायपर्यन्तं तेषां तेषां मन्त्राणां तेषु तेषु दर्श-  
 पूर्णमासाप्यभेदान्तेषु यथा विनियोगस्तथैव कर्मप्रतिपादकत्वाभावेऽपि सदस्यधीर्ष-  
 स्वादिषदीशावास्यादीनामपि मन्त्राणां कर्मसु यथाकथंचन विनियोगः किं न स्वात्-  
 इति चेत् । नैवम् ।

“ ऋचा पुरुषं ब्रह्माणं दक्षिणतः पौरुषेण नाराचणे  
 नाभिद्वीति । ‘ सप्तस्यधीर्षा पुरुषः ’ इत्यनेन पौरुषार्थेन ”

इत्यादिपरकर्मसु प्रमाणतो विनियोगमावात्मकर्मप्रतिपादकत्वाभावाच्च । तर्हि बाग-  
 कल्पना कुतो न क्रियत इति चेत् । न । विज्ञेयं परिहृत्यैव सा कल्पना भविष्यति ।  
 अत एव श्रीमदाचार्यमगवत्पादेः—

“ विरोधादेवाविनियोगस्तेषां मन्त्राणां कर्मणि ”

इति प्रतिपादितम् । तस्माद्विहितकर्मणा शुद्धान्तःकरणस्याधिकारिण आत्मस्व-  
 रूपप्रकाशनेन शोकमोहादिसाधनाज्ञाननिवृत्तिपूर्वकमात्मस्वरूपं दर्शयतीत्याभिधेयसंघ-  
 न्धप्रयोजनवानयमीशावास्यादिमन्त्रसमूहः ।

सैयमुपनिषद्भाष्यटीकादीपिकारहस्यादिसंघलिता सर्वसुलभा भवत्विति विचार्योऽऽन-  
 न्दमन्त्राधिपतिना स्वकीयप्रन्यावस्थां संगृहीता । इयं च कलिकाताराभक्त्या यद्वा-  
 देशीयास्यात्तिकंसांमानुमत्या ( बंगाल आशियाटिकसोसाइटी ) छांकरभाष्यामन्द-  
 निष्कृतटीकासहिता मुद्रिताऽऽसीत् । सा चाधुना दुष्प्राप्या संवृत्ता । किंच तस्यो-  
 पपादिभाष्यत्रयरहस्यदीपिकादिसंग्रहभावाच्च सा विदुषां प्रीतयेऽलमिति यं पुनर्मुद्रिता ।  
 अस्यां च—

- १ आनन्दज्ञानविरचितटीकासनायमीशावास्यछांकरभाष्यम् ।
- २ उवटार्यकृतमथवोवटाचार्यकृतमीशावास्यभाष्यम् ।
- ३ ब्रह्मानन्दकृतमीशावास्यरहस्यम् ।
- ४ शंकरानन्दकृतेशावास्यदीपिका ।
- ५ रामचन्द्रपण्डितकृतेशावास्यरहस्यविवृतिः ।
- ६ आनन्दमहोपाध्यायकृतमीशावास्यभाष्यम् ।
- ७ अनन्ताचार्यकृतमथवाऽऽनन्ताचार्यकृतमीशावास्यभाष्यम् ।

१ केषुचित्सुस्तकेषु ‘ आनन्दज्ञानः ’ इति केषुचित्सुस्तकेषु ‘ आनन्दगिरिः ’ इति चोपल-  
 ष्यते । अथापि तत्र न कश्चिद्भेदः । नामद्वयमेकस्यैविति विदुषां मतम् ।



[ ५ ]

इतानि सप्त संगृहीतानि सन्ति । तत्रोपटार्थानन्दमट्टोपाध्यायानन्ताचार्यकृतं भाष्यप्रथमं च  
 केवलमस्या उपनिषद् एव, अपि तु समग्राया अपि शुक्लयजुःसंहिताया भाष्याणि तैः  
 कृतानीत्यन्तिमवाक्यात्प्रतीयते । आनन्दमट्टोपाध्यायोऽनन्ताचार्यश्च काण्वावेवेति प्रतीयते ।  
 उपटार्थस्तु भाष्यंदिनः । तेन तच्छाखापाठमाश्रित्यैव व्याख्ययतम् । रहस्यविवृतिस्तु  
 स्वतन्त्रैव । न सा ब्रह्मानन्दकृतरहस्यविवृतिः । तेन तु प्रथमं श्लोकरूपेण संक्षेपतो  
 रहस्यं विरच्य तस्यैव विवृतिः कृतेति प्रतीयते । शुक्लयजुःसंहितायां सायणमाचवा-  
 चार्यकृतं महीधरकृतं च भाष्यद्वयं वर्तते । शार्ङ्गदेशमुद्रितपुस्तके टिप्पणीरूपेण  
 द्वयपि संगृहीतम् । फलिकातामुद्रितपुस्तके महीधरभाष्यमेकमेव वर्तते । भाष्यद्वयप-  
 दीर्घं प्रसिद्धस्थानमुद्रितस्यास्संप्रत्यपि सुलभत्वाच्च नास्मामिः संगृहीतम् । स एष  
 प्रश्नो विदुषां शोदभावहन्सर्वत्र विजयतामिस्याशास्ते—

तत्रभवदन्तेवासी—

वामनशास्त्रिशर्मा.

मुम्बई—गिरगांव भार्गवीर्ष }  
 शङ्खप्रतिपत्तु सके १८१० । }





## आदर्शपुस्तकोल्लेखपत्रिका ।

—:०: ———:०:—

ईशावास्योपनिषद् आदर्शपुस्तकानि शुद्धीकरणार्थं येषां मिलितानि तेषां  
संज्ञा नामानि च कृतज्ञतया प्रदर्श्यन्ते—

- ( क. ) इति संज्ञितम्—ईशावास्यं सभाष्यं सटीकं विन्ध्योयिकास्यं मुद्रितं कैलाः  
सवासिनां वे० शा० संपन्नदेवोपाङ्गवालशास्त्रिणां तद-  
धिकारिभिर्दत्तम् ।
- ( ख. ) इति संज्ञितम्—ईशावास्यं सभाष्यं सटीकं काश्यां शिलामुद्रितं रा०  
रा० महादेव चिमणाजी आपटे इत्येतेषां । मुद्रण-  
कालः संवत् १९२९.
- ( ग. ) इति संज्ञितम्—ईशावास्यभाष्यं पुण्यपत्तननिवासिभिः श्रीयुतैः रा० रा०  
तात्यासाहेब खासगीवाले इत्येवैर्दत्तम् ।
- ( घ. ) इति संज्ञितम्—ईशावास्यं सभाष्यं सटीकं वटोदरनिवासिभिः श्रीयुतैः  
पटवर्धनोपाह्वैः रा० रा० कृष्णरावभीमाशंकरैर्दत्तम् ।
- ( ङ. ) इति संज्ञितम्—ईशावास्यं सभाष्यं सटीकम् । इन्दूरपुरनिवासिभिः किवे  
इत्युपाह्वैः श्रीयुतैः रा० रा० भाऊसाहेब वाळासाहेब  
इत्येतेर्दत्तम् ।
- ( च. ) इति संज्ञितम्—ईशावास्यं सभाष्यं सटीकं विंध्यपुरनिवासिभिः श्रीयुतैः  
रा० रा० रावसाहेब अण्णासाहेब इत्येवैर्दत्तम् । ले-  
खनकालः शके १७३८.
- ( छ. ) इति संज्ञितम्—ईशावास्यं सभाष्यं सटीकं मुम्बापुरनिवासिनां वे० शा०  
संपन्नजयकृष्णमहाराजानां तदधिकारिभिर्दत्तम् ।
- ( ज. ) इति संज्ञितम्—ईशावास्यं सभाष्यं सटीकं घडलीग्रामनिवासिभिः वे०  
शा० संपन्नैश्चिदम्बरदीक्षितकुलोत्पन्नमार्तण्डदीक्षितैर्दत्तम् ।
- ( झ. ) इति संज्ञितम्—ईशावास्यं सभाष्यं सटीकं करवीरपुरनिवासिभिः श्री-  
युतैः वे० शा० संपन्नैर्गुरुमहारजैर्दत्तम् । लेखनकालः  
संवत् १८७५.
- ( ञ. ) इति संज्ञितम्—ईशावास्यं सभाष्यं करवीरपुरनिवासिभिः श्रीयुतैः वे०  
शा० संपन्नैर्गुरुमहाराजैर्दत्तम् ।



- ( ट. ) इति संज्ञितम्—ईशावास्यं सभाष्यं करवीरपुरनिवासिभिः वे० शा० संपन्नैर्द्रविडोपाह्वैर्नानाशास्त्रिभिर्दत्तम् ।
- ( ठ. ) इति संज्ञितम्—ईशावास्यं सभाष्यं सटीकम् । अष्टग्रामनिवासिभिर्लिम्बये इत्युपाह्वैः रा० रा० गोविन्दशर्माभिर्दत्तम् ।
- ( ड. ) इति संज्ञितम्—ईशावास्यं सभाष्यं सटीकम् । उज्जयिनीक्षेत्रनिवासिभिः वेदशास्त्रज्ञैः सोरटीबुवा इति प्रसिद्धैर्दत्तम् ।
- ( फ. ) इति संज्ञितम्—ईशावास्यं पुण्यपत्तननिवासिभिः श्रीयुतैः रा० रा० भाऊसाहेब नगरकर इति प्रसिद्धैर्दत्तम् ।
- ( ख. ) इति संज्ञितम्—ईशावास्यं सासवडग्रामनिवासिभिः श्रीमद्भिः पुरंदरे इत्युपाह्वैः रा० रा० मल्हारराव इत्यारूपैर्दत्तम् । लेखनकालः शके १७६५.
- ( क. ) इति संज्ञितम्—उवटार्थकृतमीशावास्यभाष्यं समूलं विंचूरग्रामनिवासिभिः श्रीमद्भिः रा० रा० रावसाहेब इत्येतैर्दत्तम् ।
- ( ख. ) इति संज्ञितम्—उवटार्थकृतमीशावास्यभाष्यं वटोदरनिवासिभिः पटवर्धनोपाह्वैः श्रीमद्भिः रा० रा० कुष्णरावभीमाशंकरैर्दत्तम् ।
- ( फ. ख. ) इति संज्ञितम्—ब्रह्मानन्दसरस्वतीकृतेशावास्यरहस्ये समूले वटोदरनिवासिभिः पटवर्धनोपाह्वैः श्रीमद्भिः रा० रा० कुष्णरावभीमाशंकरैर्दत्ते । लेखनकालः शके १७७१.
- ( ग. ) इति संज्ञितम्—ब्रह्मानन्दसरस्वतीकृतमीशावास्यरहस्यं समूलं करवीरपुरनिवासिभिः वे० शा० संपन्नैः श्रीमद्भिर्गुरुमहाराजैर्दत्तम् ।
- ( घ. ) इति संज्ञितम्—ब्रह्मानन्दसरस्वतीकृतमीशावास्यरहस्यं समूलं रा० रा० आपटे इत्युपाह्वमहादेव चिमणाजी इत्येतेषाम् ।
- ( क. ) इति संज्ञिता—शंकरानन्दकृतेशावास्यदीपिका विंचूरग्रामनिवासिभिः श्रीमद्भिः रा० रा० रावसाहेब इत्यारूपैर्दत्ता ।
- ( ख. ) इति संज्ञिता—शंकरानन्दकृतेशावास्यदीपिका मुम्बापुरनिवासिनां वे० शा० संपन्नजयकृष्णमहाराजानामधिकारिभिर्दत्ता ।



[ ३ ]

- ( ग. ) इति संज्ञिता—शंकरानन्दकृतेश्वावास्यादीपिका यदोदरनिवासिभिः पद-  
वर्धनोपाहैः श्रीमद्भिः रा० रा० कृष्णरावभीमार्जुनरा० :  
भिवैर्दत्ता ।
- ( घ. ) इति संज्ञिता—शंकरानन्दकृतेश्वावास्यादीपिका झुडिता श्रीमद्भिः रा०  
रा० भाऊसाहेब नगरकर इत्येवैर्दत्ता ।
- ( ङ. ) इति संज्ञिता—रामचन्द्रपण्डितकृतेश्वावास्याद्वयविद्वद्भिः सम्पूर्णा करवी-  
रपुरनिवासिभिः वे० झा० संपन्नैः श्रीगुरुगुरुमहाराजैर्दत्ता ।
- ( च. ) इति संज्ञितम्—आनन्दभट्टोपाध्यायकृतमीशवास्याभाष्यं सम्पूर्णं बडली-  
ग्रामनिवासिभिः वे० झा० संपन्नैर्मार्तण्डदीक्षितैर्दत्तम् ।  
लेखनकालः शके १७९०.
- ( फ. ) इति संज्ञितम्—अनन्ताचार्यकृतमीशवास्याभाष्यं सम्पूर्णं बडलीग्रामनि-  
वासिभिः वे० झा० संपन्नैर्मार्तण्डदीक्षितैर्दत्तम् ।

समाप्तेयमादर्शपुस्तकोल्लेखपरिका ॥

==





ॐ तत्सद्ब्रह्मणे नमः ।

आनन्दगिरिकृतटीकासंवलितशांकरभाष्योपेता—

## ईशावास्योपनिषत् ।

अथ शांकरभाष्यम् ।

ईशा वास्यमित्यादयो मन्त्राः कर्मस्वविनियुक्तास्तेषां कर्मशेषस्याऽऽत्मनो याथात्म्यमकाशकत्वात् । याथात्म्यं चाऽऽत्मनः शुद्धत्वापापविद्धत्वैकत्वानित्य-  
त्वाशरीरत्वसर्गगतत्वादि वक्ष्यमाणम् । तच्च कर्मणा विरुद्ध्यतेति युक्त एवैषां  
कर्मस्वविनियोगः । नह्येवंलक्षणमात्मनो याथात्म्यमुत्पाद्यं विकार्यमाण्यं संस्का-  
र्यं कर्तृभोक्तृरूपं वा येन कर्मशेषता स्यात् । सर्वासामुपनिषदामात्मयाथा-

आनन्दगिरिटीका ।

येनाऽऽत्मना परेणेशा व्याप्तं विश्वमशेषतः ।

सोऽहं देहद्वयी साक्षी वर्जितो देहतद्गुणैः ॥

ईशा वास्यमित्यादिमन्त्रान्याचिरुयासुर्भगवान्भाष्यकारस्तेषां कर्मशेषत्वशङ्कां ताव-  
द्बुद्ध्युदस्यति । तथा हि—कर्मजडाः केचन मन्यन्ते स्म । ईशा वास्यमित्यादयो मन्त्राः  
कर्मशेषा मन्त्रत्वाविशेषादिषु त्वादिमन्त्रवत् । अतः पृथक्प्रयोजनाद्यभावादव्याख्येया  
इति तान्प्रत्याह—ईशा वास्यमित्यादय इति । कर्मस्वविनियुक्ता इति । इषे  
त्वेति शाखां छिनत्तीत्यादिबह्विधिनियोजकप्रमाणादर्शनात्प्रकरणान्तरत्वाच्चेत्यर्थः । श्रौत-  
विनियोगाभावेऽपि बहिर्देवसदनं दाभीत्यस्य बहिर्लवनप्रकाशनसामर्थ्याद्बहिर्लवने यथा  
विनियोगस्तथा कर्मशेषात्मप्रकाशनसामर्थ्येन कर्मस्वेषां विनियोग इत्यपि नाऽऽशङ्कनी-  
यमित्याह—तेषामिति । श्रुद्धादिविशेषणस्याऽऽत्मनः कर्मशेषत्वे प्रमाणाभावात्तथा-  
यात्म्यं न केवलं कर्मानुपयोगि किन्तु कर्मणा विरुद्ध्यते चेत्याह—याथात्म्यं चेति ।  
शुद्धोऽहं स्वभावतः नाऽऽगन्तुकेनापि पाप्मना विद्धः सर्वत्रैकोऽशरीर आकाशोपम  
इति जानन्न कटाक्षेणापि कर्म वीक्षते । किंत्वापातप्रतिपत्तिरप्येतादृशी निरुणद्धयेव  
कर्मप्रवृत्तिमित्यर्थः । किंच यः कर्मशेषः स उत्पाद्यो दृष्टो यथा पुरोडाशादिः ।  
विकार्यः सोमादिः । आप्यो मन्त्रादिः । संस्कार्यो ब्रह्मादिस्तदुत्पाद्यादिरूपत्वं व्या-  
पकं व्यावर्तमानमात्मयाथात्म्यस्य कर्मशेषत्वमपि व्यावर्तयति । तथाऽऽत्मयाथात्म्यं  
कर्तृ भोक्तृ च न भवति । येन ममेदं समीहितसाधनं ततो मया कर्तव्यमित्येहंकारा-  
न्वयपुरःसरः कर्तृत्ववयः स्यादित्याह—नह्येवमिति । ननूपनिषदां जपोपयोगित्वाद-  
न्यस्य च प्रमाणस्यादर्शनात्तस्यैवेतादृशमात्मयाथात्म्यं तत्राऽऽह—सर्वासामिति ।

१ घ. छ. छ. ज. "मर्त्यात्तत्र क" । २ च. ज. शुद्धत्वादि" । ३ क. ख. झ. "तो न तु क" ।  
४ घ. छ. छ. "व्यधिकारा" । ५ क. ख. झ. "नाप्त निरूप्यमेवेताद" ।



आ० भा० स्म्यनिरूपणेनैवोपक्षयात् । गीतानां मोक्षधर्माणां चैव परत्वात् । तस्मा-  
दात्मनोऽनेकत्वकर्तृत्वभोक्तृत्वादि चाशुद्धत्वपापविद्धत्वादि चोपादाय  
लोकबुद्धिसिद्धं कर्माणि विहितानि । यो हि कर्मफलेनार्थी दृष्टेन ब्रह्म-

आ० टी० यत्परः शब्दः स शब्दार्थ इति मीमांसाप्रसिद्धेः सर्वासामुपनिषदां चैकात्म्ये  
तात्पर्यदर्शनात् जपोपयोगित्वमुपनिषदां शक्यं वक्तुम् । तथा हि—ईशा वास्य-  
मित्युपक्रम्य स पर्यगाच्छुक्रमित्युपसंहारादनेकदेकं तदन्तरस्य सर्वस्येत्यस्यास-  
दर्शनात्तैनेद्देवा आप्नुवन्तित्यपूर्वतासंकीर्तनात्को मोहः कः शोक एकत्वमनुप-  
श्यत इति फलवत्तासंकीर्तनात्कुर्वन्नेवेहेति जिजीविषोर्भेददर्शिनः कर्मकर-  
णानुवादेनासुर्या नाम त इति निन्दयैकात्म्यदर्शनस्य स्तुतत्वात्तस्मिन्नपो मात-  
स्मिन्वा दध्नासीति युक्त्यभिधानाच्चास्यास्तावदुपनिषद एकात्म्यतात्पर्यं दृश्यते ।  
एवमन्यासामप्युपनिषदामुपक्रमोपसंहारैकरूप्याभ्यासापूर्वताफलवत्तार्थवादयुक्त्यु-  
पपादनानि षट् तात्पर्यलिङ्गानि विकल्पेन समुच्चयेन चास्माभिस्तत्त्वाल्लोके दर्शि-  
तासीति नेह प्रतन्यन्ते । किञ्च प्रत्ययसंवादोऽपि बलवत्त्वे कारणं प्रसिद्धम् ।  
विद्यते उपनिषदर्थे गीतादिसंवादस्तस्मादुपनिषत्पदसमन्वयेनावगम्यमानमेका-  
त्म्यं न प्रमाणान्तरानुपलम्भविरोधेनापलपनीयम् । यथेन्द्रियान्तरेणानवगम्यमा-  
मपि रूपं चक्षुषाऽवगम्यमानं नार्पेह्नूयते तथैकात्म्यमपि नापह्नवार्हमित्याह-  
गीतानामिति । ‘समं सर्वेषु भूतेषु तिष्ठन्तं परमेश्वरम् । विनश्यत्स्वविनश्यन्तं यः  
पश्यति स पश्यति’ इत्यादिगीतानाम् । ‘एक एव हि भूतात्मा भूते भूते व्य-  
स्थितः । एकश्च बहुश्चैव दृश्यते जलचन्द्रवत्’ इत्यादिमोक्षशास्त्राणां चैका-  
त्म्यपरत्वादित्यर्थः । यद्येतादृशमात्मतत्त्वं तर्हि निरधिकारित्वात्कर्मकाण्डमु-  
च्छिद्येतेत्यपि नाऽऽशङ्कनीयमित्याह—तस्मादिति । औपनिषदात्मयाथात्म्यवि-  
ज्ञानवत् इष्यत एव कर्मकाण्डाप्रामाण्यम् । यथा न हि स्यात्सर्वा+भूतानीति निषे-  
धशान्धार्षनिश्चयवत् इष्यत एव इयेनादिविध्यप्रामाण्यम् । यथा च तीव्रक्रोधाक्ला-  
न्तस्वान्तं प्रत्येव इयेनादिविधिप्रामाण्यं तथा मिथ्यात्मदर्शिनं प्रत्येव कर्मविधिप्रा-  
माण्यमित्यर्थः । अत्र जैमिनिप्रमृतीनां संमतिमाह—यो हीत्यादिना । अर्थि-  
त्वादिशुक्तस्य कर्मण्यधिकारः षष्ठेऽध्याये प्रतिष्ठापितः । अर्थित्वादि च

+ य. ड. सर्वभूतानीत्यत्र बहुपुस्तकेषु सर्वा भूतानीत्येव पाठो दृश्यते । स श्रुतिमूलक इत्यनु-  
मीयते । सर्वा इति सर्वाणीत्यर्थेकमेवाऽऽपत्वादिति ज्ञेयम् ।

१ क. ख. ‘तीत्याभिधायिन्याश्चास्या’ । झ. ‘तीतियुक्त्यभिधायिन्याश्चास्या’ । २ क. ख.  
झ. ‘वत्कार’ । ३ क. ख. झ. ‘धेनोपलम्भनी’ । ४ क. ख. ‘ग्रहज्वते’ ।



ईशावास्योपनिषत् ।

३

ॐ पूर्णमदः पूर्णमिदं पूर्णात्पूर्णमुदच्यते ।

पूर्णस्य पूर्णमादाय पूर्णमेवावशिष्यते ।

ॐ शान्तिः शान्तिः शान्तिः ॥

हरिः ॐ ईशा वास्यमिदं सर्वं यत्किञ्च जगत्यां जगत् ।

आ० आ० यच्चैसादिनाऽदृष्टेन स्वर्गादिना च द्विजातिरहं न काणकुञ्जत्वाद्य-  
नाधिकारप्रयोजकधर्मवानित्यात्मानं मन्यते सोऽधिक्रियते कर्मस्त्विति श्रुति-  
कारादिदोषदन्ति । तस्मादेते मन्त्रा आत्मनो याथात्म्यप्रकाशनेनाऽऽत्म-  
क्षिपयं स्वाभाविकमज्ञानं निवर्तयन्तः शोकमोहादिसंसारधर्माविच्छिन्नसा-  
धनमात्मैकत्वादिविज्ञानमुत्पादयन्ति । इत्येवमुक्ताधिकार्यभेदसंबन्धम-  
योजनात्मन्त्रान्संक्षेपतो व्याख्यास्यामः—

ईशा वास्यमित्यादि । ईशा ईष्ट इतीदं तेनेशा । ईशिता परमेश्वरः  
परमात्मा सर्वस्य । स हि सर्वमीष्टे सर्वजन्तूनामात्मा सन्प्रत्यगात्म-  
न्या तेन स्वेन रूपेणाऽऽत्मनेष्ठा वास्यमाच्छादनीयम् । किम् ।  
इदं सर्वं यत्किञ्च यत्किञ्चिज्जगत्यां पृथिव्यां जगत्तत्सर्वं स्वेनाऽऽत्मने-

आ० टी० मित्याज्ञाननिदानम् । न हि नमोवन्निष्क्रियस्य स्वत एव दुःखासंसर्गिणः  
परमानन्दस्वभावस्य सुखं मे स्याददुःखं मे मा भूदित्यर्थित्वं शरीरेन्द्रियसामर्थ्येन  
च समर्थोऽहमित्याभिमानीत्वं मित्याज्ञानं विना संभवतीत्यर्थः । यस्मादात्मया-  
थात्म्यप्रकाशका मन्त्रा न कर्मविधिशेषभूता न च मानान्तरविरुद्धास्तस्मात्प्रयो-  
जनादिमत्त्वमपि तेषां सिद्धमित्याह—तस्मादेत इति । व्याख्येयत्वमुक्त्वा प्रति-  
पदं व्याचष्टे—ईशेति । ईश ऐश्वर्येऽस्य धातोः किपि लुप्ते कृदन्तरूपमीदृ । तस्य  
तृतीयैकवचनमीशेति । ननु कर्तरि क्तिविविधानात्परमात्मनश्चाविक्रियत्वात्कथं  
क्तिवन्तशब्दवाच्यतेति तत्राऽऽह—ईशेति । मायोपाधेशनकर्तृत्वसंभवात्कि-  
वन्तशब्दवाच्यता न विरुध्यते निरुपाधिकस्य च दृश्यत्वं मविष्यतीत्यर्थः ।  
ईशिश्रीशितव्यमावेन तर्हि भेदः प्राप्त इत्याशङ्क्याऽऽह—सर्वजन्तूनामात्मा  
सन्निति । यथाऽऽदर्शादिषु प्रतिबिम्बानामात्मा सन्निम्बभूतो देवदत्त ईशिता भव-  
ति तथा कल्पितभेदेनेशिशीशितव्यमावसमवाज्ज वास्तवभेदानुमानं संभवतीत्यर्थः ।  
वस आच्छादने । अस्य रूपं वास्यम् । तत्त्वत ईश्वरात्मकमेव सर्वं भ्रान्त्या यदनी-  
श्वररूपेण गृहीतं तत्सर्वमीश्वर एवाऽऽत्मैवेति ज्ञानेनाऽऽच्छादनीयम् । सर्वात्मक

१ क. ख. ग. 'कर्मविज्ञा' । २ क. ख. झ. न. द. सन्, तेन स्वेनाऽऽत्म' । ३ क. ख.  
झ. न. 'त्मनाऽह' । ४ क. ख. झ. 'रमेश्वरस्य चार्कि' ।



तेन त्यक्तेन भुञ्जीथा मा गृधः कस्यस्विद्धनम् ॥ १ ॥

शा० भा० श्वेन प्रत्यगात्मतयाऽहमेवेदं सर्वमिति । परमार्थसत्यरूपेणानृत्यमादं सर्वं चराचरमाच्छादनीयं श्वेन परमात्मना । यथा चन्दनागर्वादेरुदकादि-संबन्धजक्लेदादिजमौपाधिकं दौर्गन्ध्यं तत्स्वरूपानिघर्षणेनाऽऽच्छाद्यते श्वेन पारमार्थिकेन गन्धेन तद्वदेव हि स्वात्मन्यध्यस्तं स्वाभाविकं, कर्तृत्वभोक्तृ-त्वादिलक्षणं जगदद्वैतरूपं जगत्यां पृथिव्यां जगत्यामित्युपलक्षणार्थत्वा-त्सर्वमेव नामरूपकर्माख्यं विफारजातं परमार्थसत्यात्मभावनया त्यक्तं स्यात् । एवमीश्वरात्मभावनया युक्तस्य पुत्राद्येषणात्रयसंन्यास एवाधिकारो न कर्मसु । तेन त्यक्तेन त्यागेनेत्यर्थः । न हि त्यक्तो मृतः पुत्रो वा भृत्यो वाऽऽत्मसंबन्धिताया अभावादात्मानं पालयत्यतस्त्यागेनेत्ययमेव वेदार्थः । भुञ्जीथाः पालयेथाः । एवं त्यक्तैपणस्त्वं मा गृधः गृधमाकाङ्क्षां मा कार्षी-

आ० टी० ईश्वरोऽस्मीति ज्ञातव्यमेष तत्त्वोपदेशश्छान्दोग्ये तत्त्वमसीतिवदित्यर्थः । 'ब्रह्मैव सर्वमात्मैव सत्प्रकाशविशेषतः । हेयोपादेयभावोऽयं न सन्स्वप्नवदीर्यते' । उक्तं च—'न बन्धोऽस्ति न मोक्षोऽस्ति न विकल्पोऽस्ति तत्त्वतः । नित्यप्रकाश एवास्ति विश्वाकारो महेश्वरः' इति । यस्योपदेशिकज्ञानमात्रेणानृतदृष्टिर्न तिरस्क्रियते तस्य विचारादिप्रयत्नेन तत्त्वप्रकाशे सत्यनृतदृष्टिस्तिरस्क्रियेत-त्यभिप्रेत्य दृष्टान्तमाह—यथेति । चन्दनागर्वादिरुदकादिसंबन्धाद्वाद्वाद्भावादिना जातं यद्वैर्गन्ध्यमौपाधिकं मिथ्या तद्यथा तत्स्वरूपनिघर्षणाभिव्यक्तेन स्वाभा-विकेन गन्धेनाऽऽच्छाद्यते तद्वद्विचारादेः स्वरूपसद्भावाग्निभ्योबुद्धेर्वाधिकत्वं संभवतीत्याह—तद्वदेव हीति । स्वभावोऽनादिरविद्या तत्कार्यं स्वाभाविक-मित्यादिबाधयोग्यत्वप्रदर्शनार्थं विशेषणम् । एवं विचारादिप्रयत्नवतोऽनृतदृ-ष्टितिरस्कारसंभावनामुक्त्वा युक्त्यनभिज्ञस्य सर्वमिदमहं चेश्वर एवेति भावना-यामधिकृतस्य युक्तिकुशलस्य च विचारेऽधिकृतस्य सर्वकर्मसंन्यास एवाधिकार इह मन्त्रे विवक्षितस्तेन त्यक्तेनैत्यत्र त्यागपरामर्शात् । त्यजतेव हि तज्ज्ञेयं त्यक्तुः प्रत्यक्परं पदमित्यन्यत्राप्युक्तत्वात्पुत्राद्येषणायाश्चित्तविशेषहेतुत्वेन प्रसि-द्धत्वाच्चेत्यभिप्रेत्याऽऽह—एवमीश्वरात्मेति । चिकीर्षितं संन्यासं स्तौति—तेन त्यक्तेनेति । त्यागेनाऽऽत्मा रक्षितः स्यान्निरिक्त्यात्मस्वरूपावस्थानानुकूलत्वा-दत्यागस्येत्यर्थः । संन्यासिनः शरीरसंधारणोऽयुक्तकैपीनाच्छादनमिश्राशानादि-व्यतिरिक्तेऽपि कथंचिद्द्रव्यपरिग्रहे रागश्चेत्प्राप्नोति तन्निरोगे यत्नः कर्तव्यः । तस्य प्रदानविरोधित्वादित्याभिप्रेत्य नियमविधिमाह—एवं त्यक्तैपण इति ।

१ क. ख. ग. झ. ज. ट. 'मेवार्थः' । २ घ. ङ. ट. 'रादेव वस्तुबलस्य' च. छ. ज. 'रादव-स्तुबलस्य' । ३ घ. ङ. छ. ज. ट. 'विधित्तितं' ।



## ईशावास्योपनिषत् ।

५

कुर्वन्नेवेह कर्माणि जिजीविषेच्छतः समाः ।

शा० भा० धनविषयम् । कस्यस्विद्धनं कस्यचित्परस्य स्वस्य वा धनं मा काङ्क्षीरित्यर्थः । स्विदित्यनर्थको निपातः । अथवा मा गृधः । कस्माद् । कस्यस्विद्धनमित्याक्षेपार्थो न कस्यचिद्धनमस्ति यद्गृध्येत । आत्मैवेदं सर्वमितीश्वरभावनया सर्वं त्यक्तमत आत्मन एवेदं सर्वमात्मैव च सर्वमतो मिथ्याविषयां गृधि मा कार्षीरित्यर्थः ॥ १ ॥

एवमात्मविदः पुत्राद्येपणात्रयसंन्यासेनाऽऽत्मज्ञाननिष्ठतयाऽऽत्मा राक्षितव्य इत्येष वेदार्थः । अथेतरस्यानात्मज्ञतयाऽऽत्मग्रहणौघाशक्तस्येदमुपदिशति मन्त्रः—कुर्वन्नेवेति । कुर्वन्नेवेह निर्वर्तयन्नेव कर्माण्यग्निहोत्रादीनि जिजीविषेज्जीवितुमिच्छेच्छतं शतसंख्याकाः समाः संवत्सरान् । तावाद्धि पुरुषस्य परमायुर्निरूपितम् । तथा च प्राप्तानुवादेन यज्जिजीविषेच्छतं वर्षाणि तत्कुर्वन्नेव कर्माणीत्येतद्विधीयते । एवमेवंप्रकारेण त्वयि जिजीविषति नरे नरमात्राभिमानिनीत एतस्मादग्निहोत्रादीनि कर्माणि कुर्वतो वर्तमानात्प्रकाशदन्वया प्रकारान्तरं नास्ति येन प्रकारेणाशुभं कर्म न लिप्यते कर्मणा न लिप्येत इत्यर्थः । अतः शास्त्रविहितानि कर्माण्याग्निहोत्रादीनि कुर्वन्नेव जिजीविषेत् । कथं पुनरिदमवगम्यते । पूर्वेण मन्त्रेण संन्यासिनो ज्ञाननिष्ठोक्ता द्वितीयेन तदक्षत्तस्य कर्मनिष्ठेत्युच्यते । ज्ञानकर्मणोर्विरोधं

आ०टी० स्विदिति निपातस्य सामान्यार्थत्वेऽपि कस्यस्विदिति वितर्कार्थत्वमन्यत्र प्रसिद्धं तदिह न गृह्यत इत्यनर्थकमित्युक्तम् । व्यवहारदृष्ट्याऽप्यात्मन एवेदं सर्वं शेषभूतं जडस्य चित्परतन्त्रत्वादितोऽप्राप्ते विषये नाऽऽकाङ्क्षा कर्तव्या । परमार्थतस्त्वात्मैव सर्वमित्याकाङ्क्षाविषय एव नास्तीत्यर्थः ॥ १ ॥

आद्यमन्त्रस्य पूर्वार्धेन तत्त्वोपदेशः कृतस्तृतीयपादेनापरिपक्वज्ञानस्य संन्यासविधिरुक्तश्चतुर्थपादेन संन्यासिनो नियमविधिरुक्त इति प्रतिपदं व्याख्याय संक्षिप्यार्थमनुवदत्युत्तरस्य संवन्धामिधित्तया—एवमात्मविद इत्यादिना । पूर्वमन्त्रेण ज्ञानं विहितं यस्य तस्यैवोत्तरमन्त्रेण कर्म विहितं ततः समुच्चयानुष्ठाने तात्पर्यं मन्त्रद्वयस्येत्येकदेशी शङ्कामुद्भावयति—कथं पुनरिति । शुद्धब्रह्मज्ञानकर्मणोरेकाधिकारे विरुद्धत्वाद्वृत्तगमनत्रिदाण्डिधर्मवदस्येव तत्रापि क्रमेणैककर्तृकत्वमिति चेन्न । विशिष्टरूपभेदाद्विजाधिकारत्वात् । यच्चोक्तं ज्ञानकर्मणोर्वेदविहितत्वेन

१ क. ख. झ. अ. 'णाश' । २ क. ख. झ. अ. ट. 'शुचितम्' । ३ क. ख. ज. झ. ट. 'म्' । यथा प्रा' । ४ क. ख. झ. अ. ट. 'रे स्व' । ५ क. ख. ग. 'प्यस इ' । ६ क. ख. च. झ. 'दत्तः प्रा' ।



एवं त्वयि नान्यथेतोऽस्ति न कर्म लिप्यते नरे ॥ २ ॥

शा० भा० पर्वतषट्कर्म्यं यथोक्तं न स्मरसि किम् । इहाप्युक्तं यो हि जिजीविषे-  
षेत्स कर्म कुर्वन् । ईशा वास्यमिदं सर्वं तेन त्यक्तेन भुञ्जीथा मा गृधः  
कस्य स्वद्धनमिति च । न जीविते मरणे वा गृधि कुर्वीतारण्यमियादिति  
च पदम् । ततो न पुनरियादिति संन्यासशासनात् । उभयोः फलभे-  
दं च वक्ष्यति । इमौ द्वावेव पन्थानावनुनिष्क्रान्ततरौ भवतः क्रियाप-  
थश्चैव पुरस्तात्संन्यासश्चोत्तरेण निवृत्तिमार्गेणैषणात्रयस्य त्यागः । तयोः  
संन्यासपथ एवातिरेचयति । न्यास एवात्यरेचयदिति च तैत्तिरीयके ।  
द्वाविमावथ पन्थानौ यज्ञ वेदाः प्रतिष्ठिताः । प्रवृत्तिलक्षणो धर्मो

आ० टी० शुद्धिसाम्याद्विरोधोऽसिद्ध इति तदसत् । ऋतुगमनत्रिदण्डिधर्मयोरप्यविरोधप्र-  
सङ्गात् । तदुभयं नैकस्य विहितमिति चेत्तुल्यमेतत्प्रतिषेधात्तत्र न समुच्चय इति  
चेदिहापि न कर्मणा न प्रजया नानुर्ध्यायाद्बहुल्लब्धानित्यादिप्रतिषेधस्तुल्यः ।  
केवलकर्मविषयो निषेध इति न च वाच्यं केवलपदव्यवच्छेद्याभावात्समुच्चयविषे-  
द्याप्यनिश्चितत्वात्तस्मान्न समुच्चये तात्पर्यं मन्त्रद्वयस्येत्याह—ज्ञानकर्मणोर्विरो-  
धमिति । कर्तृत्वाद्यध्यासाश्रयं कर्म शुद्धत्वाकर्तृत्वादिज्ञानेनोपमृच्यत इति  
संबन्धग्रन्थे यथोक्तं सहानवस्थानलक्षणं विरोधं किं न स्मरसि येनैकाधिकारत्वं  
ययोः कल्पयसीत्यर्थः । मन्त्रलिङ्गादपि तयोर्भिन्नाधिकारत्वं प्रतीयत इत्याह—  
इहाप्युक्तमिति । जिजीविषो रागिणः कर्मविहितं सर्वमीश्वर एवेति ज्ञानवत्स्थागो  
विहितः । किंच धनसंपन्नस्यैव कर्मण्यधिकारः । प्रथममन्त्रार्थाधिकास्तिश्च धना-  
काङ्क्षा निषेधेन कर्माधिकारनिषेधः प्रतीयत इत्यर्थः । जिजीविषा हि कर्माधिका-  
रिण एव न ज्ञानाधिकारिण इत्यत्र प्रमाणमाह—न जीवित इति । अरण्यं  
स्त्रीजनासंकीर्णमाश्रममियाद्बुद्धेदिति पदं वेदशास्त्रस्थितिस्ततोऽरण्यवातोपलक्षिता-  
त्संन्यासान्न पुनरियात्कर्मश्रद्धया न प्रत्यावृत्तिं कुर्यादिति जिजीविषादिरहितस्य  
संन्यासविधानादित्यर्थः । इतश्च नैकफलकामस्य ज्ञानकर्मणोरधिकारः प्रतिपत्तव्य  
इत्याह—उभयोरिति । को मोहः कः शोक एकत्वमनुपश्यत इति सनिदा-  
नानर्थप्रहाणं ज्ञानफलं वक्ष्यति । संसारमण्डलान्तर्गतमेव च देशान्तरप्राप्त्यायत्तं  
क्षिप्र्यगर्मपदप्राप्त्यादिलक्षणं कर्मफलं वक्ष्यति । अग्रे नय सुपथेत्यन्तेनेत्यर्थः ।  
नारायणोपनिषद्वाक्यमपि भिन्नाधिकारित्वे प्रमाणयति—इमौ द्वावेवोवि ।



## ईशावास्योपनिषद् ।

७

असुर्या नाम ते लोका अन्धेन तमसाऽऽवृताः ।

ताऽस्ते प्रेत्याभिगच्छन्ति ये के चाऽऽत्महनो जनाः ॥ ३ ॥

आ० भा० निर्वृत्ताश्च विभावित इत्यादि पुत्राय विचार्य निश्चितमुक्तं व्यासेन वेदाचार्येण श्रग्वता । विभागं चानयोर्दशयिष्यामः ॥ २ ॥

अयेदानीमाविद्वन्निन्दार्थोऽयं मन्त्र आरभ्यते—असुर्याः परमात्मभावम-  
द्वयमपेक्ष्य देवादयोऽप्यसुरास्तेषां च स्वभूता लोका असुर्या नाम । नाम-  
शब्दोऽनर्थको निपातः । ते लोकाः कर्मफलानि लोकयन्ते दृश्यन्ते भुज्यन्त  
इति जन्मानि । अन्धेनादर्शनात्मकेनाज्ञानेन तमसाऽऽवृता आच्छादितास्वा-  
न्स्थावरान्तान्प्रेत्य त्यक्त्वेमं देहमभिगच्छन्ति यथाकर्म यथाश्रुतम् । ये के  
चाऽऽत्महनः । आत्मानं घ्नन्तीत्यात्महनः । के ते जना येऽविद्वांसः ।  
कथं त आत्मानं नित्यं हिंसन्ति । अविद्यादोषेण विद्यमानस्याऽऽत्मनस्वि-  
रस्करणात् । विद्यमानस्याऽऽत्मनो यत्कार्यं फलमजरामरत्वादिसंवेदनल-  
क्षणं तद्धतस्येव तिरोभूतं भवतीति प्राकृताविद्वांसो जना आत्महन उच्य-  
न्ते । तेन ह्यात्महननदोषेण संसरन्ति ते ॥ ३ ॥

आ० टी० पुरस्तात्सृष्टिकालेऽनुनिष्क्रान्ततरौ भूतसृष्टिमनुप्रवृत्तौ भिन्नाधिकारित्वाद्-  
मयोः संन्यास एवातिरिक्तः श्रेष्ठो भवति परमपुरुषार्थाव्यवधानादित्यर्थः ।  
व्यासवाक्यमपि संवादकमाह—द्वाविमाविति ॥ २ ॥

आद्यमन्त्रार्थं प्रपञ्चयितुं प्रथममविद्वन्निन्दा क्रियत इत्याह—अयेति । ते  
लोका इति तच्छब्दो यच्छब्दार्थः । यथाश्रुतमिति । येन यादृशं प्रतिषिद्धं  
विहितं वा देवतादिज्ञानमनुष्ठितं स तदनुरूपमेव योनिमाप्नोतीत्यर्थः । आत्म-  
हन्तृत्वस्योदरभेदिनि प्रसिद्धेः कथमविद्वांस आत्महन इत्याह—कथं त इति ।  
उदरभेदिनोऽध्यात्माधिकारे प्रसङ्गाभावादनुद्धत्वाध्यासेन तिरस्कार एवाऽऽत्म-  
हन्तृत्वमित्याह—अविद्यादोषेणेति । यथा कस्यचिच्छुद्धस्य मिथ्याभिशापोऽ-  
शस्त्रवध उच्यते तद्वदात्मनि पापित्वाद्यध्यासोऽपि हिंसैवेत्यर्थः । अजरामर-  
त्वादिलक्षणोऽहमिति संवेदनमभिधानं च यत्कार्यं तद्धतस्येव न दृश्यत इति  
हननमुपचर्यत इत्याह—विद्यमानस्येति । अस्याऽऽत्मघातस्य प्रायश्चित्तवि-  
धानादर्शनात्संसरणमेव फलमित्याह—तेन हीति ॥ ३ ॥

१ क. ख. 'वृत्तौ च वि' । घ. ङ. च. ट. ठ. 'वृत्तिश्च विमापित । झ. न. 'वृत्तौ चैव  
भाषित । २ ग. 'न्ति योनिमन्ये प्रपद्यन्ते शरीरत्वाय वैहिनः । स्थाणुमन्येऽनुवर्षन्ति य' । ३ न.  
इति शङ्कते क' । ४ ख. घ. ज. 'नो ह्यात्मा' । ५ घ. ङ. च. ज. ठ. फलितमि' ।



अनेजदेकं मनसो जवीयो नैनद्देवा आप्नुवन्पूर्वमर्षत् ।

शा० मा० यस्याऽऽत्मनो हननादविद्वांसः संसरन्ति तद्विपर्ययेण विद्वांसो जना मुच्यन्ते वे नाऽऽत्महनः । तत्कीदृशमात्मतत्त्वमित्युच्यते—अतेज-  
दिति । अनेजत्, न-एजत् । एज् कर्म्यने कम्पनं चलनं स्वावस्थामच्युतिस्त-  
द्वर्जितं सर्वदैकरूपमित्यर्थः । तच्चैकं सर्वभूतेषु । मनसः संकल्पादिलक्षणा-  
जवीयो जवत्तरम् । कथं विरुद्धमुच्यते भुवं निश्चलमिदं मनसो जवीय  
इति च । नैष दोषः । निरुपाध्युपाधिभैत्वेनोपपत्तेः । तत्र निरुपाधिकेन  
स्वेन रूपेणोच्यतेऽनेजदेकमिति । मनसोऽन्तःकरणस्य संकल्पविकल्पल-  
क्षणस्योपाधेरनुवर्तनादिह देहस्यस्य मनसो ब्रह्मलोकादिदूरगमनं संक-  
ल्पेन क्षणमात्राद्भवतीत्यतो मनसो जविष्ठत्वं लोके प्रसिद्धम् । तस्मिन्म-  
नसि ब्रह्मलोकादीन्द्रुतं गच्छति सति प्रथमं प्राप्त इवाऽऽत्मचैतन्यावभासो  
गृह्यतेऽतो मनसो जवीय इत्याह । नैनद्देवा द्योतनाद्देवाश्चक्षुरादीनीन्द्रिया-  
ण्येतत्प्रकृतमात्मतत्त्वं नाऽऽप्नुवन् प्राप्तवन्तः । तेभ्यो मनो जवीयो मनो-  
व्यापारव्यवहितत्वात् । आभासमात्रमप्यात्मनो नैव देवानां विषयी  
भवति । यस्माज्जवनान्मनसोऽपि पूर्वमर्षत्पूर्वमेव गतम् । व्योमवदव्या-  
पित्वात् । सर्वव्यापि तदात्मतत्त्वं सर्वसंसारधर्मवर्जितं स्वेन निरुपा-  
धिकेन स्वरूपेणाविक्रियमेव सदुपाधिकृताः सर्वाः संसारविक्रिया  
अनुभवतीवाविधेकिनां मूढानामनेकमिव च प्रतिदेहं प्रत्यवभासत  
इत्थेतदाह—तद्धावतो द्रुतं गच्छतोऽन्यानात्मविलक्षणान्मनोवागि-

आ० टी० उत्तरमन्त्रमवतारयति—यस्याऽऽत्मन इत्यादिना । अविक्रियमेकं चेदा-  
त्मतत्त्वं कथं तर्हि केचन स्वर्गागमिणः केचन नरकगमिण इति सांसारिक-  
व्यवस्था स्यादिति चेन्मनोपाधिनिबन्धनेत्याभिप्रेत्याऽऽह—मनस इत्यादिना ।  
उपाधेरनुवर्तनात् । विक्रियादिव्यवहाराश्रयत्वमिति शेषः । ननु मनसो देहा-  
न्तःस्थत्वाद्बहिर्गमनायोग्यत्वात्कथं भगवत्त्वमित्याशङ्क्याऽऽह—देहस्यस्येति ।  
जवीयस्त्वादध्यादिवत्तर्हि चक्षुरादिग्राह्यत्वं प्राप्तमित्याशङ्क्याऽऽह—नैनद्देवा  
इति चक्षुरादिप्रवृत्तेर्मनोव्यापारपूर्वकत्वात्तदविषयत्वे चक्षुरादिनिषयत्वमप्यात्मनो  
न संभवतीत्यर्थः । मनसो वा कथं न विषय आत्मेत्यत आह—यस्मादिति ।

१ घ. ड. छ. 'मर्षत्' । २ क. ख. 'नं स्थिरत्वम्' । ३ क. ख. ग. ड. च. छ. झ. ठ.  
'मत्त्वोप' । ४ ज. 'धिकं स्वे' । ५ क. ख. घ. ड. च. ड. 'रस्यसंकल्पनं स्त' । ६ घ. छ.  
च. 'मर्षत्' । ७ ज. ठ. इत्यत आह ! ८ क. ख. झ. 'रनुवर्तमाना' । ठ. 'रमिव' । ९ घ. ड. च.  
छ. ठ. 'त्' । किं ।



## ईशावास्योपनिषत् ।

९

तद्धावतोऽन्यानत्येति तिष्ठतस्मिन्नपो मातरिश्वा द-  
धाति ॥ ४ ॥ तदेजति तन्नैजति तद्दूरे तद्वन्तिके ।  
तदन्तरस्य सर्वस्य तदु सर्वस्यास्य बाह्यतः ॥ ५ ॥

शा० भा० इन्द्रियभृतीनत्येततीत्य गच्छतीव । ईशार्थे स्वयमेव दर्शयति—  
तिष्ठदिति । स्वयमविक्रियमेव सदित्यर्थः । तस्मिन्नात्मतत्त्वे सति नित्य-  
चैतन्यस्वभावे मातरिश्वा मातर्यन्तरिक्षे श्वयति गच्छतीति मातरिश्वा बाधुः  
सर्वप्राणभृत्क्रियात्मको यदाश्रयाणि कार्यकरणजातानि यस्मिन्नोतानि  
प्रोतानि च यत्सूत्रसंज्ञं सर्वस्य जगतो विधारयितुं स मातरिश्वा । अपः  
कर्माणि प्राणिनां चेष्टालक्षणाणि । अग्न्यादित्यपर्जन्यादीनां ज्वलनदहनप-  
काशाभिवर्धणादिलक्षणानि दधाति विभजतीत्यर्थः । धारयति वा ।  
भीषाऽस्माद्वात् पवत इत्यादिश्रुतिभ्यः । सर्वा हि कार्यकारणादिविक्रिया  
नित्यचैतन्यात्प्रस्वरूपे सर्वोत्पद्भूते सत्येव भवन्तीत्यर्थः ॥ ४ ॥

न मन्त्राणां जामिताऽस्तीति पूर्वमन्त्रोक्तमप्यर्थं पुनराह—तदेजतीति ।  
तदात्मतत्त्वं यत्प्रकृतं तदेजति चलति तदेव च नैजति स्वतो नैव चलति  
स्वतोऽचलमेव सूचयतीत्यर्थः । किंच तद्दूरे वर्षकोटिशतैरप्यविदुषा-  
मप्राप्यत्वाद् इव । तद, उ, अन्तिक इति च्छेदः । तद्वन्तिके समीपेऽ-  
त्यन्तमेव विदुषामात्मत्वाच्च केवलं दूरेऽन्तिके च । तदन्तरभ्यन्तरेऽस्य  
सर्वस्य । य आत्मा सर्वान्तर इति श्रुतेः । अस्य सर्वस्य जगतो नामरूप-  
क्रियात्मकस्य तदु अपि सर्वस्यास्य बाह्यतो व्यापकत्वादाकाशवन्निरति-  
शयसूक्ष्मत्वादन्तः । प्रज्ञानघन एवेति च शासनान्निरन्तरं च ॥ ५ ॥

आ० टी० यथा मनःस्थं परिमाणं मनसो न विवयोऽत्यन्ताव्यवधानात्तथाऽऽत्माऽप्यत्य-  
न्ताव्यवधानान्मनसो न विषयस्तद्व्यापकत्वाच्चेत्यर्थः । उकात्मसंभावनायोपप-  
त्तिमाह—तस्मिन्नात्मतत्त्वे सतीति । श्रौतानि कर्माणि सोमाज्यपयःप्रभृति-  
भिरद्भिः संपाद्यन्त इति संवन्धाच्छाणिकोऽप्युच्यते कर्मसु प्राणवेष्टायाश्चाव-  
निमित्तत्वसिद्धेः । कारणवाचकः शब्दः कार्ये लक्षणया प्रयुक्त इत्यर्थः ।  
ईश्वरस्यापि हिरण्यगर्भस्य नियतप्रवृत्त्यन्यथानुपपत्त्याऽविष्ठाता परमेश्वरः  
संभाव्यत इत्युक्तमिदानीं मातरिश्चग्रहणमुपलक्षणार्थमादाय तात्पर्यमाह—  
सर्वा हीति ॥ ४ ॥

जामिताऽऽलस्य व्यापित्वाद्बाह्यतोऽस्ति निरतिशयसूक्ष्मत्वादन्तश्चेदस्ति तर्हि  
निरन्तरमेकरसं न स्यान्मानाभावादित्याशङ्क्याऽऽह—प्रज्ञानघन एवेति ॥ ५ ॥

१ घ. क. च. ठ. इममर्थे । २ ज. ठ. 'र्थकार' । ३ झ. अ. ठ. 'र्थकर' । ४ घ. च. छ.  
'दिकि' । ५ क. ख. झ. प्राणिने' ।



यस्तु सर्वाणि भूतान्यात्मन्येवानुपश्यति ।  
 सर्वभूतेषु चाऽऽत्मानं ततो न विजुगुप्सते ॥ ६ ॥  
 यस्मिन्सर्वाणि भूतान्यात्मैवाभूद्विजानतः ।  
 तत्र को मोहः कः शोक एकत्वमनुपश्यतः ॥ ७ ॥

श्री० आ० यस्तु । यः परिव्राड्मुमुक्षुः सर्वाणि भूतान्यव्यक्तादीनि स्यावरा-  
 म्भूतान्यात्मन्येवानुपश्यत्यात्मव्यतिरिक्तानि न पश्यतीत्यर्थः । सर्वभूतेषु  
 च तेष्वेव चाऽऽत्मानं तेषामपि भूतानां स्वमात्मानमात्मत्वेन यथाऽस्य  
 देहस्य कार्यकारणसंघातस्याऽऽत्माऽहं सर्वप्रत्ययसाक्षिभूतश्चेतयिता केव-  
 लो निष्पुणोऽनेनैव स्वरूपेणाव्यक्तादीनां स्यावरात्मनामहमेवाऽऽत्मेति सर्व-  
 भूतेषु चाऽऽत्मानं निर्दिष्ट्वैवं यस्त्वनुपश्यति स ततस्तस्मादेव दर्शनात्  
 विजुगुप्सते विजुगुप्सां घृणां न करोति । प्राप्तस्यैवानुवादोऽयम् । सर्वा  
 हि घृणाऽऽत्मनोऽन्यद्दुष्टं पश्यतो भवत्यात्मानमेवात्यन्तविशुद्धं निरन्तरं  
 पश्यतो न घृणानिमित्तमर्थान्तरमस्तीति प्राप्तमेव । ततो न विजुगुप्सत  
 इति ॥ ६ ॥

इममेवार्थमन्योऽपि मन्त्र आह—यस्मिन्सर्वाणि भूतानि । यस्मिन्काले  
 यथोक्तात्मनि वा तान्येव भूतानि सर्वाणि परमार्थात्मदर्शनादात्मैवाभूदा-  
 त्मैव संवृत्तः परमार्थवस्तु विजानतस्तत्र तस्मिन्काले तत्राऽऽत्मनि वा को  
 मोहः कः शोकः । शोकश्च मोहश्च कामकर्मबीजमजानतो भवति न त्वात्मैकत्वं  
 विशुद्धं गगनोपमं पश्यतः । को मोहः कः शोक इति शोकमोहयोरविद्या-  
 कार्ययोरालोकेणासंभवप्रदर्शनात्संसारस्यात्यन्तमेवोच्छेदः प्रद-  
 र्शितो भवति । ७ ॥

आ० टी० उक्तात्मज्ञानस्य फलं विधिनिषेधातीतजीवन्मुक्तस्वरूपेणावस्थानमित्याह—  
 यस्त्विति ॥ ६ ॥

निरतिशयानन्दस्वरूपमत एव दुःखास्पृष्टमात्मानमजानतः शोको भवति  
 हा हतोऽहं न मे पुत्रोऽस्ति न मे क्षेत्रमिति । ततः पुत्रादीन्कामयते तदर्थं देव-  
 ताराधनादि चिकीर्षति न त्वात्मैकत्वं पश्यतस्ततोऽन्वयव्यतिरेकाभ्यां शोकादे-  
 रविद्याकार्यत्वावधारणान्मूलाविद्यानिवृत्त्यैव शोकादेरात्यन्तिकी निवृत्तिर्विद्याफ-  
 लत्वेन विवक्षिता लयमात्रस्य सुषुप्तेऽपि भावादित्याह—शोकश्च मोह-  
 चेत्यादिना ॥ ७ ॥

१ घ. अ. "त्मज्ञेवा" । २ विधिर्विस्तृतीत्यर्थं पाठ उच्यते। ३ क. ख. घ. ङ.  
 छ. ठ. ड. "मबीजमज्ञान" । ४ च. "मज्ञानवतो" । ५ घ. ङ. च. छ. "कमोहयोरित्या" ।



स पर्यगाच्छुक्रमकायमव्रणमस्त्राविरः शुद्धमपाप-  
विद्धम् । कविर्मनीषी परिभूः स्वयंभूयाथातथ्यतोऽ-  
र्थान्ब्रह्मदधाच्छाश्वतीभ्यः समाभ्यः ॥ ८ ॥

\* अन्धं तमः प्रविशन्ति येविद्यामुपासते ।

शा० भा० योऽयमतीर्षेर्मन्त्रैरुक्त आत्मा स स्वेन रूपेण किंलक्षण इत्याहारं  
मन्त्रः—स पर्यगात्स यथोक्त आत्मा पर्यगात्परि समन्तादगाद्भववाना-  
काशवद्व्यापीत्यर्थः । शुक्रं शुद्धं ज्योतिष्मद्दीप्तिमानित्यर्थः । अक्रावयश-  
रीरो लिङ्गशरीरवर्जित इत्यर्थः । अव्रणमसतम् । अस्त्राविरं स्त्रावाः शिरा  
यस्मिन् विद्यन्त इत्यस्त्राविरः । अव्रणमस्त्राविरमित्याभ्यां शुद्धश-  
रीरमतिषेधः । शुद्धं निर्मलमविद्यामलरहितमिति कारणशरीरप्रविषेधः ।  
अपापविद्धं धर्माधर्मादिपापवर्जितम् । शुक्रमित्यादीनि वचांसि पुंलिङ्गत्वेन  
परिणेतानि । स पर्यगादित्युपक्रम्य कविर्मनीषीत्यादिना पुंलिङ्गत्वेनोप-  
संहारात् । कविः क्रान्तदर्शी सर्वदृक् । नान्योऽतोऽस्ति द्रष्टेत्यादिश्रुतेः ।  
मनीषी मनस ईर्षिता सर्वज्ञ ईश्वर इत्यर्थः । परिभूः सर्वेषां पृथुपरि भव-  
तीति परिभूः । स्वयंभूः स्वयमेव भवतीति येनामुपरि भवति यश्चोपरि  
भवति स सर्वः स्वयमेव भवतीति स्वयंभूः । स नित्यमुक्त ईश्वरो याथा-  
तथ्यतः सर्वज्ञत्वाद्यथातथा भावो याथातथ्यं वस्माद्यथाभूतकर्षकलताप-  
नतोऽर्थान्कर्तव्यपदार्थान्ब्रह्मदधाद्विहितवान्यथानुरूपं व्यभजदित्यर्थः ।  
शाश्वतीभ्यो नित्याभ्यः समाभ्यः संवत्सराख्येभ्यः प्रजापतिभ्य  
इत्यर्थः ॥ ८ ॥

अत्राऽऽद्येन मन्त्रेण सर्वेषणापरित्यागेन ज्ञाननिष्ठोक्ता प्रथमो वेदार्थः ।

आ० टी० योऽयमिति । स्तु प्रक्षरणे वातुः । स्त्रावयन्ति शरीरमिति स्त्रावाः शिराः  
क्रान्तमतिक्रान्तं नष्टमित्युपलक्षणं मृतमविष्यद्वर्तमानदर्शी ॥ ८ ॥

प्रकरणविभागं दिदर्शयिषुर्वृत्तमनुवदति—अत्राऽऽद्येनेति । यदुक्तं मास्करेण

\* उच्यते भाष्ये शावास्यरहस्ये शावास्यविवृतिषु तु नवमदशमयोर्मन्त्रयोर्द्वादशत्रयोदशशब्दे यथावत्कर्म  
वैपरीत्यं तथा चतुर्दशैकादशयोर्वैपरीत्यं तथाऽग्रे तमेति मन्त्रः षोडशः । तथा वायुरनिलमिति षड-  
दशः । किंच वायुरनिलमित्यस्योत्तरार्धस्थाने ॐ कतो स्मर क्रिये स्मर कृतः स्मरेति । तथा हिरण्य-  
येनेति सप्तदशः । किंच हिरण्ययेनेत्यस्योत्तरार्धस्थाने योऽस्त्रावादित्ये पुरुषः सोऽष्टावहम् ॥ १७ ॥  
ॐ खं ब्रह्मेति तथा पूषन्नेकैर् इति मन्त्रो नास्त्येव तथाऽसुर्या नामेति मन्त्रान्तर्गतत्रेयाभिगच्छन्ती-  
त्यस्य स्थाने त्रेयापि गच्छन्तीति पाठस्तथा षष्ठमन्त्रस्य विजुगुप्सव इत्यस्य स्थाने विचिकित्सतीति  
पाठः । किंच दशममन्त्रस्य पूर्वार्धस्य स्थाने 'अन्यदेवाऽऽहुर्विद्याया अन्यदाहुर्विद्यायाः' एवं पाठ  
इति ज्ञेयम् ।



ततो भूय इव ते तमो य उ विद्यायाः रताः ॥ ९ ॥

शा० भा० ईशावास्यमिदं सर्वं मा गृधः कस्य स्विद्धनमित्यज्ञानां जिजी-  
विषूणां ज्ञाननिष्ठासंभवे कुर्वन्नेवेह कर्माणि जिजीविषेदिति कर्मनि-  
ष्ठोक्ता द्वितीयो वेदार्थः । अनयोश्च निष्ठयोर्विभागो मन्त्रप्रदर्शितयो-  
र्वृहदारण्यकेऽपि प्रदर्शितः सोऽकामयत जाया मे स्यादित्यादिना ।  
अज्ञस्य कामिनः कर्माणीति मन एवास्याऽऽत्मा वाग्जायेत्यादि-  
वचनात् । अज्ञत्वं कामित्वं च कर्मनिष्ठस्य निश्चितप्रवगम्यते । तथा  
च तत्फलं सप्तान्नसर्गस्तेष्वात्मभावेनाऽऽत्मस्वरूपावस्थानं जायाद्येपणा-  
त्रयसंन्यासेन चाऽऽत्मविदां कर्मनिष्ठाप्राप्तिकूलयेनाऽऽत्मस्वरूपनिष्ठैव दर्शि-  
ता किं प्रजया करिष्यामो येषां नोऽयमात्माऽयं लोक इत्यादिना ।

आ० टी०-सर्वाऽप्युपनिषदेकं ब्रह्मविद्याप्रकरणं ततः प्रकरणभेदकरणमनुचितमिति ।  
तदसत् । प्राणाद्युपासनविधानस्याप्युपनिषत्सु दर्शनात् । न च तदपि ब्रह्मज्ञाना-  
ङ्गमिति वाच्यम् । पृथक्फलश्रवणार्त्तं । तेनापि व्याकृताव्याकृतोपासनसमुच्चयवि-  
धानस्य प्रकरणभेदेनैवेष्टत्वाद्वाकृताव्याकृतोपासनस्य प्रकरणान्तरत्वात्तस्माद्यथा  
कर्मकाण्डेऽग्निहोत्रादिप्रकरणं भिन्नमेवेष्ट्यते भिन्नाधिकारत्वात्तत्तत्कर्मणस्तथोप-  
निषत्स्वपि भिन्नाधिकारत्वात्कर्माविरुद्धतद्विरुद्धविद्याप्रकरणभेदो न विरुध्यते ।  
मन्त्रार्थे ब्राह्मणसंमतिं दर्शयितुमुपक्रमते—अनयोश्चेत्यादिना । तत्र वाक्ये  
कथमज्ञत्वप्रवगम्यत इत्याशङ्क्याऽऽह-मन एवेति । जाया मे स्यादथ  
प्रजायेयाथ वित्तं मे स्यादथ कर्म कुर्वीथेति कामयमानस्य सर्वथैव बाह्यो जाया-  
दिर्यदा न संपद्यते तदाऽध्यर्त्तमजायादिसंपत्तिं दर्शयति—एतच्चाज्ञत्वलिङ्गं  
मनआदिष्वात्मत्वाद्यभिमानस्याज्ञानकार्यत्वात् । यथा च बाह्यकामिन्ध्यामे  
सुप्तौ मनोविजृम्भितकामिनीमुपभुञ्जानोऽज्ञः प्रसिद्धस्तद्वदयमपीत्यर्थः । तेषां च  
कर्मणां फलं संसारसिरेवेत्यपि तत्रैव दर्शितमित्याह—तथा चेति । एकं  
साधारणमत्र यदिदमद्यते द्वे देवानां हुतप्रहुते दर्शपूर्णमासौ वा त्राण्यस्य भोग-  
साधनानि मनोवाक्प्राणलक्षणाणि पश्चर्थमेकं तत्पय इति सप्तान्नसर्गो दर्शितः  
श्रुत्या यत्सप्तान्नानि मेधया तपसाऽजनयत्पितेत्यादिना । अत्रैकैको यजमान  
एव विहितप्रतिषिद्धज्ञानकर्मानुष्ठानात्सर्वस्य संसारस्य साक्षात्पारम्पर्याभ्यां  
जनकत्वात्पितोच्यते । तेषु च सृष्टेष्वाद्येषु तस्य पितुरहमिदं ममेदमित्यात्मत्वा-  
ध्यासेन मनआदिष्वितरेषु च संबन्धाध्यासेनावस्थानं संसारः प्रसिद्ध इत्यर्थः ।  
एवं मन्त्रप्रदर्शिते निष्ठाद्वये ब्राह्मणसंमतिं दर्शयित्वा प्रकरणविभागं

१ च. 'वासूपनिषत्वेकं' । २ क. श. 'त । स्वेना' । ३ ज. तेन आस्करेणापि । ४ घ. ड. ठ.  
'नस्यापक्रान्तत्वा' । ५ छ. ज. प्रक्रान्तत्वा' । ६ क. झ. 'ध्यातमं जा' । ७ घ. ड. च. ज. ठ. त्रीणि  
स्वस्य । ८ ज. झ. 'त्रैको' ।



शा० भा० ये तु ज्ञाननिष्ठाः संन्यासिनस्तेभ्योऽसूर्या नाम त इत्यादिनाऽविद्व-  
जिन्दाद्वारेणाऽऽत्मनो यायात्म्यं स पर्यगादित्येतदन्तैर्मन्त्रैरुपदिष्टम् । ते  
ह्यत्राधिकृत्या न कामिन इति । तथा च श्वेताश्वतराणां मन्त्रोपनिषदि,  
अत्याश्रमिभ्यः परमं पवित्रं श्रोत्राच्च सम्यग्रूपिसंघञुष्टमित्यादि विभज्यो-  
क्तम् । ये तु कर्मिणः कर्मनिष्ठाः कर्म कुर्वन्त एव जिज्ञोविपवस्तेभ्य इद-  
मुच्यते—अन्धं तम इत्यादि । कथं पुनरेवमवगम्यते न तु सर्वेषामित्यु-  
च्यते—अकामिनः साध्यसाधनभेदोपमर्देन यस्मिन्सर्वाणि भूतान्यात्मै-  
वाभूद्विज्ञानतः । तत्र को मोहः कः शोक एकत्वमनुपश्यत इति यदात्मै-  
कत्वाविज्ञानं तत्र केनचित्कर्मणा ज्ञानान्तरेण वा ह्यमूढः समुच्चिचीपति ।  
इह तु समुच्चिचीषयाऽविद्वदादिनिन्दा क्रियते । तत्र च यस्य येन समुच्चयः  
संभवति न्यायतः शास्त्रतो वा तदिहोच्यते । यदैवं वित्तं देवताविषयं

आ० टी०—दर्शयति—ये तु ज्ञाननिष्ठा इत्यादिना । अत्याश्रमिभ्य इति । उत्त-  
माश्रमिभ्य इत्यर्थः । साध्यसाधनभेदोपमर्देन यज्ञमैकत्वविज्ञानं यस्मिन्सर्वाणि  
भूतान्यात्मैवाभूदित्यवधारणेनोक्तं पूर्वार्धेनोत्तरार्धेन च संसारनिवृत्तिफलकमुक्तं तत्र  
श्रौतेन स्मार्तेन वा कर्मणा केनचिदमूढः समुच्चिचीपति । अन्धं तम इत्यादौ तु  
समुच्चिचीषयाऽविद्वदादिनिन्दा दृश्यते । ततः किमित्यत आह—तत्र च  
यस्येति । कस्य तर्हि ज्ञानस्य कर्मसमुच्चयः संभवतीत्यत आह—यदैवं वित्त-  
मिति । यच्चोक्तं भास्करेणेशा वास्यमिति मन्त्रे ब्रह्मविद्यायाः प्रक्रान्तत्वात्तस्या  
एव समुच्चिचीषया निन्दोच्यत इति । तदसत् । न हि प्रकृतमित्येतावता संब-  
ध्यते किंतु संबन्धयोग्यम् । शुद्धब्रह्मात्मैकत्वविद्यायास्तु कर्तृत्वाद्यध्यासोपमर्दक-  
त्वान्नास्ति कर्मसंबन्धयोग्यता । किंच यस्मिन्निष्पन्नेऽपि फलस्य व्यवधानं संभा-  
व्यते तस्यैव सहकारिसमुच्चय इत्यतः दर्शयति—त्वेकत्वमनुपश्यतः को मोहः  
कः शोक इत्येकत्वदर्शनसमकालमेव मोहादिनिवृत्त्यभिवानाज कालान्तरीयफ-  
लम् । ततो न सहकारिसमुच्चिचीषा । किंचास्या मन्त्रोपनिषदो ब्राह्मणे ब्राह्मणा  
विविदिषन्ति यज्ञेनेत्यादौ तृतीयाश्रुत्या यज्ञादेरिष्यमाणवेदने करणत्वेन संबन्धः  
प्रतीयते । तत्कथं दुर्वलेन प्रकरणेन सहकारितया संबन्धः प्रकल्प्यते । प्रधा-  
नस्य च विद्यायाः सहकारिसंबन्धविधित्तया निन्देतिप्ययुक्तम् । अत एव  
चाग्नीन्धनाद्यनपेक्षेति सूत्रविरोधार्थं समुच्चयश्च परेणापि नेष्यते । विरोधेनैव च  
परिजडे तस्मात्कर्माविरुद्धदेवताज्ञानस्यैवात्र समुच्चयो विधित्स्यते । ननु देवता

१ च. 'ते यथा द' । २ झ. 'देतिवेह' । ३ घ. झ. ज. ठ. किंच ब्राह्मणा वि' । ४ च. ज.  
'य' । अग्नीन्धनोपलक्षितकर्मसं' । ५ ग. च. छ. ज. 'न चापाचक्रे त' । छ. ठ. 'न चापाचक्रे ।  
त' ।



अन्यदेवाऽऽहुर्विद्ययाऽन्यदाहुरविद्यया ।

इति शुश्रुम धीराणां ये नस्तद्विचक्षिरे ॥ १० ॥

विद्यां चाविद्यां च यस्तद्वेदोभयं सह ।

शा० भा० ज्ञानं कर्मसंघन्धित्वेनोपन्यस्तं न परमात्मज्ञानम् । विद्यया देव-  
लोक इति पृथक्फलश्रवणात् । तयोर्ज्ञानकर्मणोरिद्वैकैकानुष्ठाननिन्दा समु-  
च्चिचीपया न निन्दापरैवैकैकस्य पृथक्फलश्रवणात् । विद्यया तदारोहं-  
न्ति । विद्यया देवलोकः । न तत्र दक्षिणा यन्ति । कर्मणा पितृलोक  
इति । नहि शास्त्रविहितं किंचिदकर्तव्यतामियात् । तत्रान्धं समोऽदर्शना-  
त्पक्वं समः प्रविशन्ति । के । येऽविद्यां विद्याया अन्याऽविद्या तां कर्म-  
स्यर्थः । कर्मणो विद्याविरोधित्वात् । तामविद्यामाग्निहोत्रादिलक्षणामेव  
केषलामुपासते तत्पराः सन्तोऽनुतिष्ठन्तीत्यभिप्रायः । ततस्तस्मादन्धात्म-  
कात्मसो भूय एव बहुतरमेव ते तमः प्रविशन्ति । के कर्म । हित्वा ये उ-  
ये तु विद्यायामेव देवताज्ञान एव रता अभिरताः । तत्रावान्तरफलमेदं  
विद्याकर्मणोः समुच्चयकारणमाह । अन्यथा फलवदफलवतोः संनिहित-  
चोरङ्गाङ्गितैव स्यादित्यर्थः ॥ ९ ॥

अन्यदेवेत्यादि । अन्यत्पृथगेव विद्यया क्रियते फलमित्याहुर्वदन्ति  
विद्यया देवलोको विद्यया तदारोहन्तीति श्रुतेः । अन्यदाहुरविद्यया कर्मणा  
क्रियते कर्मणा पितृलोक इति श्रुतेः । इत्येवं शुश्रुम श्रुत्वन्तो वयं धीराणां  
धीमतां वचनम् । य आचार्या नोऽस्मभ्यं तत्कर्म च ज्ञानं च विचक्षिरे  
व्याख्यातवन्तस्तेषामयमागमः पारम्पर्यागत इत्यर्थः ॥ १० ॥

यत एवमतो विद्यां चाविद्यां च देवताज्ञानं कर्म चेत्यर्थः । यस्तदेतदुभयं

आ० टी०—ज्ञानस्य कर्मफलातिरेकफलभावात्समुच्चययो न संभवतीत्यत आह—

विद्ययेति । ननु समुच्चिचीपया निन्देति किमिति व्याख्यायते । अध्ययनविषे-  
मोक्षादव्याख्ययवसानानुपपत्तेर्देवल्लोकादिप्राप्तेः फलमासत्वात्तद्ग्राहणार्थं निन्दा किं  
नेष्यते तत्राऽऽह—तयोर्ज्ञानकर्मणोरिति । न फलशब्दो मोक्षे रूढो मोक्षम-  
निच्छतामपि समीहिते फलव्यवहारदर्शनात्ततो यो देवल्लोकादिमुपादितस्ते  
तस्य तदपि फलं भवत्येवेत्यर्थः ॥ ९ ॥ १० ॥ ११ ॥

१ 'विद्याया अन्य' । २ 'विद्यायाः । इ' । उच्यतेमाहुराविमौ पाठौ । ३ झ. म. ट. 'णोऽ-  
विद्याविरोधाभावात् । ग. घ. ङ. ज. ठ. एतेष्विदं नास्तेष्व । ४ क. ख. 'इगितया जामितै' । ग.  
झ. म. 'इगितायां जामितै' । ५ ज. 'त्वात्कर्मणो निन्दा मुण्डकादिषु भूयते । क्वा ह्येते अहव  
यज्ञरूपाः प्रहा' । ६ म. 'पि वाञ्छितत' ।



अविद्यया मृत्युं तीर्त्वा विद्ययाऽमृतमश्नुते ॥ ११ ॥

अन्धं तमः प्रविशन्ति येऽसंभूतिमुपासते ।

ततो भूय इव ते तमो य उ संभूत्या रताः ॥ १२ ॥

अन्यदेवाऽऽहुः संभवादन्यदाहुरसंभवात् ॥

इति शुश्रुम धीराणां ये नस्तद्विचक्षिरे ॥ १३ ॥

शा० भा० सहैकेन पुरुषेणानुष्ठेयं वेद सत्यैवं समुच्चयकारिण एवेकपुरुषा-  
र्थसंख्यः क्रमेण स्यादित्युच्यते—अविद्यया कर्मणाऽग्निहोत्रादिना मृत्युं  
एवासाधिकां कर्मज्ञानं च मृत्युशब्दाद्यमुभयं तीर्त्वाऽतिक्रम्य विद्यया  
देवताज्ञानेनामृतं देवसात्मभावमश्नुते प्राप्नोति तद्व्यमृतमुच्यते यदेवसात्म-  
गमनम् ॥ ११ ॥

अधुना व्याकृताव्याकृतोपासनयोः समुच्चिषया मत्वेकं निन्दोच्यते—  
अन्धं तमः प्रविशन्ति येऽसंभूतिं संभवनं संभूतिः सा यस्य कार्यस्य सा  
संभूतिस्तस्या अन्याऽसंभूतिः प्रकृतिः कारणमविद्याव्याकृताख्या साव-  
संभूतिमव्याकृताख्यां प्रकृतिं कारणमविद्यां कामकर्मबीजभूतामदर्शनादिम-  
कामुपासते ये ते तदनुरूपमेवान्धं तमोऽदर्शनात्मकं प्रविशन्ति । ततस्त्वस्मा-  
दपि भूयो बहुतरमिव तमः प्रविशन्ति य उ संभूत्यां कार्यब्रह्मणि हिरण्य-  
गर्भाख्ये रताः ॥ १२ ॥

अधुनोभयोरुपासनयोः समुच्चयकारणमवयवफलभेदमाह—अन्यदेवेति ।  
अन्यदेव पृथगेवाऽऽहुः फलं संभवात्संभूतेः कार्यब्रह्मोपासनादग्नि-  
माद्यैश्वर्यलक्षणं व्याख्यातवन्त इत्यर्थः । तथा चान्यदाहुरसंभवादसंभूतेर-  
व्याकृतादव्याकृतोपासनाद्युक्तमन्धं तमः प्रविशन्तीति प्रकृतिलय इति  
च पौराणिकैरुच्यत इत्येवं शुश्रुम धीराणां वचनं ये नस्तद्विचक्षिरे  
व्याकृताव्याकृतोपासनफलं व्याख्यातवन्त इत्यर्थः ॥ १३ ॥

आ० टी० चित्तन्त्रा माया परमेश्वरस्योपाधिः । मायां तु प्रकृतिं विद्यान्मायिनं तु महेश्व-  
रमित्यादिश्रुत्यन्तरप्रसिद्धाऽत्रासंभूतिशब्देनोच्यते न ब्रह्म । तस्य निर्विकारस्य  
साक्षात्प्रकृतिस्त्वानुपपत्तेः । मास्करामिमत्तस्तु परिणामवादस्तत्त्वालोके निरस्त  
एवास्माभिः सांसारिकदुःखानुभवाभावेन च सुषुप्तिप्रकृतिलयस्य पुरुषेणार्थ-  
मानताऽप्युपपद्यते । फलं च कर्मोपासन इव प्रकृत्युपासनेऽपि परमेश्वर एव  
दास्यति । ततो जडत्वात्प्रकृतेः फलदातृत्वानुपपत्तेरुपास्यत्वानुपपत्तिरित्यपि  
कुचोच्यमेव ॥ १२ ॥ ॥ १३ ॥ ॥ १४ ॥



संभूतिं च विनाशं च यस्तद्वेदोभयं सह ।

विनाशेन मृत्युं तीर्त्वा संभूत्याऽमृतमश्नुते ॥ १४ ॥

हिरण्यमेनं पात्रेण सत्यस्यापिहितं मुखम् ।

तत्त्वं पूषन्नपावृणु सत्यधर्माय दृष्टये ॥ १५ ॥

शां०भा०यस एवमतः समुच्चयः संभूत्यसंभूत्युपासनायोर्युक्त एवैकपुरुषार्थे-  
त्वाच्चेत्याह—संभूतिं च विनाशं च यस्तद्वेदोभयं सह । विनाशेन विनाशो  
धर्मो यस्य कार्यस्य स तेन धर्मिणाऽभेदेनोच्यते विनाश इति । तेन तदु-  
पासनेनानैश्वर्यमधर्मकामादिदोषजातं च मृत्युं तीर्त्वा हिरण्यमर्भोपासनेन  
ह्यणिमादिप्राप्तिः फलम् । तेनानैश्वर्यादिमृत्युमतीत्यासंभूत्याऽन्याकृतोपा-  
सनायाऽमृतं प्रकृतिलयलक्षणमश्नुते । संभूतिं च विनाशं चेत्यत्रावर्णलो-  
पेन निर्देशो द्रष्टव्यः । प्रकृतिलयफलश्रुत्यनुरोधात् ॥ १४ ॥

मानुषदैववित्तसाध्यं फलं शास्त्रलक्षणं प्रकृतिलयान्तम् । एतावती संसा-  
रगतिः । अतः परं पूर्वोक्तमात्मैवाभूद्विज्ञानत इति सर्वात्मभाव एव सर्वैष-  
णासंन्यासज्ञानानिष्ठाफलम् । एवं द्विप्रकारः प्रवृत्तिनिवृत्तिलक्षणो वेदार्थोऽत्र  
प्रकाशितः । तत्र प्रवृत्तिलक्षणस्य वेदार्थस्य विधिप्रतिषेधलक्षणस्य कृत्स्नस्य  
प्रकाशनेऽत्र ऊर्ध्वं बृहदारण्यकमुपयुक्तं तत्र निषेकादिश्मशानान्तं कर्म  
कुर्वञ्जीविषेद्यो विद्यया सहापरब्रह्मविषयया तदुक्तं विद्यां चाविद्यां च  
यस्तद्वेदोभयं सह । अविद्यया मृत्युं तीर्त्वा विद्ययाऽमृतमश्नुत इति ।  
तत्र केन मार्गेणामृतत्वमश्नुत इत्युच्यते—तद्यत्तसत्यमसौ स आदित्यो य  
एष एतस्मिन्मण्डले पुरुषो यश्चायं दक्षिणेऽक्षन्पुरुष एतदुभयं सत्यं ब्रह्मो-  
पासीनो यथोक्तकर्मकृच्च यः सोऽन्तकाले प्राप्ते सत्यात्मानमात्मनः प्राप्तिद्वारं  
याचते हिरण्यमेनं पात्रेण । हिरण्यमिव हिरण्यमयं ज्योतिर्भयमित्येतत् ।  
तेन पात्रेणैवापिधानभूतेन सत्यस्यैवाऽऽदित्यमण्डलस्थस्य ब्रह्मणोऽपिहि-  
तमाच्छादितं सुखं द्वारं तत्त्वं हे पूषन्नपावृण्वपसारय सत्य-

आ०टी० विस्तरेणोक्तमर्थजातं संक्षिप्योपसंहरति—मानुषदैववित्तसाध्यमित्यादिना ।

शरीरपाठवं गोभूहिरण्यादिसाधनसंपात्तिश्च मानुषं वित्तम् । दैवं वित्तं देवता-



पूषन्नेकर्षे यम सूर्य प्राजापत्य व्यूह रश्मीन्समूह ।  
तेजो यत्ते रूपं कल्याणतमं तत्ते पश्यामि योऽसा-  
वसौ पुरुषः सोऽहमस्मि ॥ १६ ॥ वायुरनिलममृ-  
तमथेदं भस्मान्तः शरीरम् ।

आ० भा० धर्माय तव सत्यस्योपासनात्सत्यं धर्मो यस्य मम सोऽहं सत्यधर्मा  
तस्मै मह्यमथवा यथाभूतस्य धर्मस्यानुष्ठात्रे दृष्टये तव सत्यात्मन उप-  
लब्धये ॥ १५ ॥

पूषन्निति । हे पूषन् । जगतः पोषणात्पूषा रविस्तथैक एव ऋषति  
गच्छतीत्येकर्षिः । ह एकर्षे । तथा सर्वस्य संयमनाद्यमः । हे यम ।  
तथा रश्मीनां प्राणानां रसानां च स्वीकरणात्सूर्यः । हे सूर्य । प्राजापतेर-  
पत्यं प्राजापत्यः । हे प्राजापत्य । व्यूह विगमय रश्मीन्स्वान् । समूह,  
एकी कुरु, उपसंहर ते तेजस्तापकं ज्योतिः । यत्ते तव रूपं कल्याणतम-  
मत्यन्तशोभनं तत्ते तवाऽऽत्मनः प्रसादात्पश्यामि । किंचाहं न तु त्वा भृत्यव-  
द्याचे । योऽसावादित्यमण्डलस्थो व्याहृत्यवयवैः पुरुषः पुरुषाकारत्वात्पूर्ण  
वाजनेन प्राबुणद्ध्यात्मना जगत्समस्तमिति पुरुषः पुरि शयनाद्वा पुरुषः  
सोऽहमस्मि भवामि ॥ १६ ॥

वायुरिति । अथेदानीं मम परिष्वतो वायुः प्राणोऽध्यात्मपरिच्छेदं  
हित्वाऽधिदैवतात्मानं सर्वात्मकपानिलममृतं सूत्रात्मानं प्रतिपद्यत-  
मिति वाक्यशेषः । लिङ्गं चेदं ज्ञानकर्मसंस्कृतमुत्क्रामत्विति द्रष्टव्यम् ।

आ० टी० ज्ञानमुत्तरग्रन्थस्य संबन्धाभिधित्तयाऽर्थविशेषमनुवदति—तत्र निषेकादी-  
त्यादिना । तदुक्तमिति तं प्रत्युक्तं मन्त्रेण विद्या चेत्यादिनाऽऽपेक्षिकामृतत्वं  
फलमित्युक्तमस्माभिरिति ॥ १५ ॥

व्याहृत्यवयव इति । तस्य भूरिति शिरः, भुवै इति बाहुः । सुवरिति  
प्रतिष्ठा । पादावित्यर्थः ॥ १६ ॥ १७ ॥

१ च. सत्यधर्मस्तस्मै । यद्यप्ययमेव पाठो मूलानुसारेण समीचीन इति भाति तथाऽपि च.  
व्यतिरिक्तपुस्तकेषु सत्यधर्मा तस्मै, इत्येव पाठ उपलब्धः । स, एव शंकराचार्याभिप्रेत इति गम्यते ।  
कृत इति चेदुच्यते—मूले सत्यधर्मायति पदं वर्तते । तत्तु भाषायां धैयाकरणरीत्या न सिध्यति किं  
तर्हि धर्मादनिकेच्छादिति पाणिनिस्त्रेण समासान्तानिच्छत्रयनेन भाव्यम् । तथा च सत्यधर्मेण इति  
स्यादत आचार्यैः सत्यधर्मायेल्लस्याऽऽर्थेऽप्रदर्शनार्थं भाष्येऽपि जन्तुसत्यधर्मशब्दस्य प्रथमैकवचनस्य  
प्रदर्शितत्वादिति ज्ञेयम् । २ ज. 'वः परोक्षोऽसौ साक्षदृष्ट्या प्रत्यक्षः पुं' । ३ च. 'वरिति बाहुः पुं' ।



ॐ क्रतो स्मर कृतः स्मर क्रतो स्मर कृतः स्मर ॥ १७ ॥

अग्रे नय सुपथा राये अस्मान्विश्वानि देव वयुनानि विद्वान् ।

शा० भा० मार्गयाचनसामर्थ्यात् । अथेदं शरीरमग्नौ हुतं भस्मान्तं भूयात् ।

ओमिति । यथोपासनमोषदीक्षात्मकृत्यात्सत्यात्मकमग्न्याख्यं ब्रह्माभेदेनो-  
च्यते । हे क्रतो संकल्पात्मक स्मर यन्मम स्मर्तव्यं तस्य कालोऽयं प्रत्यु-  
परिथतोऽतः स्मरैतावन्तं कालं भावितं कृतमग्रे स्मर यन्मया वाल्यप्रभृत्य-  
नुष्ठितं कर्म तच्च स्मर । क्रतो स्मर कृतं स्मरोति पुनर्वचनमादरार्थम् ॥ १७ ॥

पुनरन्येन मन्त्रेण मार्गं याचते-अग्रे नयेति । हेऽग्रे नय गमय सुपथा  
शोभनेन मार्गेण । सुपथेति विशेषणं दक्षिणमार्गनिवृत्त्यर्थम् । निर्वि-  
ण्णोऽहं दक्षिणेन मार्गेण गतागतलक्षणेनातो याचे त्वां पुनः पुनर्गमना-  
गमनवर्जितेन शोभनेन पथा नय । राये धनाय कर्मफलमोगायेत्यर्थः ।  
अस्मान्वयोक्तव्यकर्मफलविशिष्टां विश्वानि सर्वाणि हे देव वयुनानि कर्माणि  
मानवानि वा विद्वान्ज्ञानम् । किंच युयोधि वियोजय विनाशयास्मद-  
स्मत्तो जुहुराणं कुटिलं बञ्चनात्मकमेनः पापम् । ततो वयं विशुद्धाः  
सन्त इष्टं प्राप्स्याम इत्यभिप्रायः । किंतु वयमिदानीं ते न शक्नुम परि-  
चर्या कर्तुं भूयिष्ठां बहुतराम् । ते तुभ्यं नमज्जि नमस्कारवचनं विधेम  
नमस्कारेण परिचरेमेत्यर्थः । अधिद्यया मृत्युं तीर्त्वा विद्ययाऽमृतमश्नुते  
विनाशेन मृत्युं तीर्त्वा संभूत्याऽमृतमश्नुत इति श्रुत्वा केचित्संशयं  
कुर्वन्ति । अतस्त्वन्निराकरणार्थं संक्षेपतो विचारणां करिष्यामः । तत्र  
तावत्किमिति संशय इत्युच्यते । विद्याशब्देन मुख्या परमात्म-  
विधेय कस्मान्न गृह्यतेऽमृतत्वं च । ननूक्तायाः परमात्मविद्यायाः  
कर्मणश्च विरोधात्समुच्चयादुपपत्तिः । सत्यम् । विरोधस्तु नावगम्यते ।  
विरोधाविरोधयोः शास्त्रप्रमाणकत्वात् । यथाऽविद्यानुष्ठानं विद्यो-  
पासनं च शास्त्रप्रमाणकं तथा तद्विरोधाविरोधावपि । यथा च  
न हिंस्यात्सर्वा भूतानीति शास्त्रादवगतं पुनः शास्त्रेणैव बाध्यतेऽ-

आ० टी० मन्त्रान्वद्वशो व्याख्याय संक्षेपतो विचारमारभते-अधिद्यया मृत्युं तीर्त्वेत्या-  
दिना । अमृतत्वं चेति । अमृतत्वं च मुख्यमेव कस्मान्न गृह्यत इति संव-  
न्धः । शास्त्रीययोर्ज्ञानकर्मणोर्विरोधाविरोधौ शास्त्रीयादेव ग्राह्यो न तर्कमात्रे-

१ घ. ड. च. छ. ठ. 'कम' । २ ग. प्रक्षेप ओमित्युच्यते । ३ क. ख. ग. 'ममे स्म' ।  
४ क. ख. ग. अ. ट. 'स्तमिर्वा' । ५ घ. अ. ट. ड. 'स्वातर्कम्' । एतदन्वयपुस्तकेषु सर्वा,  
इत्येव पाठो दृश्यते । अतः सर्वोणीत्यर्थकसर्वा, इतिपदव्यतिरेकवाक्यस्य श्रुतित्वमनुमयिते ।



युयोध्यस्मज्जुहुराणमेनो भगिष्ठां ते नमउक्तिं विधेम ॥ १८ ॥

हृत्पुपनिषत् ॥ इति बाजसनेयसंहितोपनिषत्संपूर्णा ॥

ॐ पूर्णमदः० शिष्यते ।

ॐ शान्तिः शान्तिः शान्तिः ॥

आ० भा० ध्वरे पशुं हिंस्यादिति । एवं विद्याविद्ययोरपि स्यात् । विद्याकर्म-  
णोश्च समुच्चयो न दूरमेवे विपरीते विषूची अविद्या या च विद्योति श्रुतेः ।  
विद्यां चाविद्यां चेति वचनादविरोध इति चेन्न । हेतुस्वरूपफलविरोधात् ।  
विद्याविद्याविरोधयोर्विकल्पासंभवात्समुच्चयविधानादविरोध एवेति चेन्न ।  
सहसंभवानुपपत्तेः । क्रमेणैकाग्रये स्यातां विद्याविद्ये इति चेन्न ।  
विद्योत्पत्तावविद्याया ह्यस्तत्वात्तदाश्रयेऽविद्यानुपपत्तेः । न ह्यग्निरुष्णः  
प्रकाशश्चेति विज्ञानोत्पत्तौ यस्मिन्नाश्रये तदुत्पन्नं तस्मिन्नेवाऽऽश्रये शीतोऽ-  
ग्निरप्रकाशो वेत्यविद्याया उत्पत्तिर्नापि संशयोऽज्ञानं वा । यस्मिन्सर्वानि  
भूतान्यात्मैवाभूद्विज्ञानतः । तत्र को मोहः कः शोक एकत्वमनुपश्यत इति  
शोकमोहाद्यसंभवश्रुतेः । अविद्यासंभवात्तदुपादानस्य कर्मणोऽप्यनुपपत्तिः-

आ० टी० णाति परेणोक्ते सिद्धान्ती शास्त्रसिद्ध एव विरोध इत्याह—न दूरमेवे  
इति । विषूची नानागती विद्याविद्ये दूरं विपरीते अतिशयेन विरुद्धे इत्यर्थः ।  
सहसंभवानुपपत्तेरिति । काऽनुपपत्तिः । काठके विरोधश्रवणात् । तद्वत्-  
विद्याविद्ययोर्विरोधोऽस्तु । इह त्वविरोधश्रवणादविरोधो भविष्यतीति न  
वाच्यम् । विरोधाविरोधयोः सिद्धत्वेन विकल्पासंभवादुदितानुदितहोमयोर्हि  
पुरुषतन्त्रत्वाद्युक्तो विकल्प इत्युक्तं, तर्ह्यविरोध एवास्तु समुच्चयविधिवलादिति  
चेन्न । मुख्यब्रह्मविद्याविद्ययोः शुक्तिविद्याविद्ययोरिव सहसंभवानुपपत्तेः समु-  
च्चयविधिरसिद्धः । सिद्धे समुच्चयविधौ तद्वलादविरोधावगमोऽविरोधावगमाच्च  
समुच्चयसिद्धिरित्यन्योन्याश्रयः स्यादित्यर्थः । सहसंभवानुपपत्तावपि क्रमेणै-  
काग्रये विद्याविद्ये स्यातामिति चेद्यदि पूर्वमविद्या पश्चात्तु विद्येति क्रमस्तर्हि-  
प्यत एव । यदि पश्चात्तर्ह्यसंभव इत्याह—न विद्योत्पत्ताविति । पूर्वसिद्धाया  
अविद्यायाः प्रध्वस्तत्वादप्यस्याश्रित्योत्पत्तौ कारणासंभवान्मूलाभावेन भ्रमसं-  
शयाग्रहणानामपि विदुषोऽनुपपत्तिरित्यर्थः । विद्योत्पत्तौ मा भूदविद्या कर्म  
तु भविष्यति विदुषोऽपि व्याख्यानभिसाटनादिदर्शनादित्याशङ्क्याऽऽह—अवि-  
द्यासंभववादिति । चोदनाप्रसूकानुष्ठानं हि कर्म ज्ञानेन सह तव समुच्चिचीषितं



शा० भा० मयोचाम । अमृतमश्नुत इत्यापोक्षिकममृतं विद्याशब्देन परमात्म-  
विद्याग्रहणे हिरण्मयेनेत्यादिना द्वारमार्गादियाचनमनुपपन्नं स्यात्तस्मादुपा-  
सनया समुच्चयो न परमात्मविज्ञानेनेति यथाऽस्माभिर्व्याख्यात एव  
मन्त्राणामर्थ इत्युपरम्यते ॥ १८ ॥

इति श्रीगोविन्दभगवत्पूज्यपादशिष्यस्य परमहंसपरिव्राजकाचार्यस्य  
श्रीशंकरभगवतः कृतौ वाजसनेयसंहितोपनिषद्भाष्यं संपूर्णम् ॥

॥ ॐ तत्सत् ॥

आ० टी० ब्रह्मात्मैकत्वं तु साक्षादनुभवतो न चोदना संभवति कामाभावात्कामिनो  
हि सर्वाश्चोदनाः ।

अकामिनः क्रिया काचिद्दृश्यते नेह कस्यचित् ।

यद्यद्वि कुर्वते जन्तुस्तत्तत्कामस्य चेष्टितम् ॥ इति स्मरणात् ।

विद्वच्छरीरस्थितिहेत्वविद्यालेशाश्रयकर्मशेषनिमित्तं तु विदुषो भिक्षाटनादि न  
कर्म, चोदनाभावात्किंतु यावत्प्राणशरीरसंयोगमावि तत्कर्माभासं तच्च विद्वान्  
स्वगतं मन्यते । कर्माध्यासोपादानाविद्याया असंभवाच्चैव किंचित्करोमीति प्रत्यया-  
च्चेति भावः । यदुक्तममृतशब्देन मुख्यभेदाभ्युपगमं किं न गृह्यते । विद्याशब्देन  
च परमात्मविद्येति तत्राऽऽह—अमृतमिति । मुख्यामृतत्वग्रहणे हिरण्मयादिम-  
न्त्रेण द्वारमार्गायाचनमनुपपन्नं स्यात् । न तस्य प्राणा उत्क्रामन्त्यत्र ब्रह्म  
समश्नुत इत्यादिश्रुतेः । ततो मुख्यार्थवाचाद्गौणार्थग्रहणं युक्तमित्यर्थः ।  
अस्मादर्थान्तरं न संगच्छते तस्मादित्युपसंहारः ॥ १८ ॥

ईशाप्रभृतिभाष्यस्य शांकरस्य परात्मनः ।

मन्दोपकृतिसिद्धयर्थं प्रणीतं टिप्पणं स्फुटम् ॥

इति श्रीपरमहंसपरिव्राजकाचार्यश्रीशुद्धानन्दभगवत्पूज्यपादशिष्यभगवदामन्द-  
ज्ञानकृता वाजसनेयसंहितोपनिषद्भाष्यटीका समाप्ता ॥

॥ ॐ तत्सत् ॥



## अथेशावाख्यभाष्यमुवटार्यकृतम् ।

ॐ । समाप्तं कर्मकाण्डं ज्ञानकाण्डमिदानीं प्रस्तूयते । ईशा वाख्यं  
 तिस्रोऽनुष्ठुभः । दध्यङ्ङ्यर्ध्वण ऋषिः स्वं शिक्षं पुत्रं वा गर्भाधाना-  
 दिभिः संस्कारैः संस्कृतश्चरीरमधीतवेदमुत्पादितपुत्रं यथाशक्त्यनुष्ठी-  
 तयज्ञमपापं निःस्पृहं यमनियमवन्तमतिथिपूजापनीतकिल्बिषं मुमुक्षुमुष-  
 सजं शिक्षयन्नाह—ईशा वाख्यमिदं सर्वमिति । ईश ऐश्वर्यं किपि तृतीय-  
 न्तस्यैतद्रूपं यदीक्षाऽनेन वाख्यं वासनीयं ममेदमित्यनया भावनयाऽऽ-  
 च्छादनीयमिदं सर्वमिति प्रत्यक्षतो निर्दिशति । यत्किञ्च यत्किञ्चक्षब्दो  
 भिन्नक्रमः । किञ्च यज्जगत्यां पृथिव्यां जगज्जंगमादि स्वस्वामिसंबन्धा-  
 लिङ्गितं स्यात्तेनानेन सर्वेण त्यक्तेन त्यक्तस्वस्वामिसंबन्धेन भोगा-  
 न्भुञ्जीथा अनुभवेः । मा गृधः । गृधु अभिकाङ्क्षायामिति माऽभिका-  
 ङ्क्षय मा कृथा ममेदमिति । किं कारणं कस्य स्विद्धनं स्विदिति निपा-  
 तो वितर्कमचनः । कस्य पुनरेतद्धनं न कस्यचिदपीत्यर्थ इत्याभिप्रायः ।  
 सर्वाण्ययथार्थानि हि द्रव्याण्युत्पद्यन्ते । तद्यथा स्त्रियं पतिरन्यथा  
 भुक्तेऽन्यथा पुत्रोऽन्यथा भ्रातृर्णकः । तथा च कटककेयूरकुण्डलादीन्ध-  
 लंकरणान्यन्यं चान्यं च पुरुषमुपतिष्ठमानानि दृश्यन्ते । अतः सर्वार्थस्य  
 यः स्वस्वामिसंबन्धो ममेदमिति बुद्धिः सा त्वविद्या । निःस्पृहस्य  
 योगोऽधिकार इति वाक्यार्थः ॥ १ ॥

निःस्पृहस्यापि योगिनो ज्ञाननिमित्ते कर्मण्यधिकार इत्येतमर्थमाह—  
 कुर्वन्नेव । कुर्वन्नेव कर्माणि मुक्तिहेतुकानीह लोके जिजीविषेज्जिजीविषे-  
 रिति पुरुषव्यत्ययः प्रत्यक्षकृतत्वान्मन्त्रस्य जीवितुमिच्छेः पथ्यहित-  
 मितभक्षणेन शतं समा इत्युपलक्षणार्थम् । एवं त्वयि तवेति विभक्तिव्य-  
 त्ययः । मुक्तिरस्तीति शेषः । नान्यथेतोरस्तीतः प्रकारादन्यथा मुक्ति-  
 र्नास्ति । एतदुक्तं भवति—यथा स्वर्गप्राप्तौ नानाभूताः प्रकाराः सन्ति  
 न तथा मुक्तावित्यर्थः । ननु कर्मणः फलेन भवितव्यम् । अथ कथं  
 मुक्तेः प्राप्तिरित्येतदाशङ्क्याऽऽह—न कर्म लिप्यते नरे । न हि मुक्त्यर्थं  
 कर्म क्रियमाणं नरे मनुष्ये संबध्यते । मुक्तिदानेनोपक्षीणशक्तित्वात् ।  
 तथा च बृहदारण्यकम्—तमेतं वेदानुवचनेन विविदिषन्ति ब्रह्मचर्येण



३

## उपटार्थकृतम्—

तपसा भद्रया यज्ञेनानाशकेन चेति । विविदिषन्ति वेदितुमिच्छन्ति ।  
अनेनैतद्दर्शयन्—यावदिच्छापवृत्तिस्तावत्कर्मस्वधिकार इति ॥ २ ॥

इदानीं स्वर्गादिप्राप्तिभूतानि कर्माणि ये कुर्वन्ति ते निन्द्यन्ते—असुर्या  
नाम । असुर्याः परमात्मभावमद्वयमपेक्ष्य देवादयोऽप्यसुरा असुराणां स्व-  
भूता एवंसंज्ञकास्ते लोकाः । अन्धेन तमसाऽज्ञानलक्षणेन तमसाऽऽवृताः  
संभ्रवास्वाह्रौकास्ते जनाः । प्रेत्य मृत्वाऽपि गच्छन्ति । ये के चाऽऽत्स-  
हनो जनाः । ये जना आत्मानं निघ्नन्ति ये स्वर्गप्राप्तिहेतुभूतानि हि  
नूनं कर्माणि कुर्वन्ति ते हि जनित्वा म्रियन्ते मृत्वा जायन्त एवं महतीं  
विमर्हि माप्नुवन्ति ॥ ३ ॥

इदानीं यमनिघमवतां मुमुक्षूणां यथाभूतं परं ब्रह्म, आत्मत्वेनोपास्यं  
तदाह—उक्तं च—‘अहं ब्रह्मास्मि संबुध्य इदं सर्वं च मन्मयम् । मायि विद्या  
समुपेष्टा विमुक्तिर्यन्निबन्धनी’ इति । अनेजदेकम् । त्रिष्टुभ्यदनेजदच-  
लत्तत्त्वमस्ति । एकमद्वितीयं विज्ञानघनरूपेण मनसो जवीयः । मनस्ता-  
वच्छीघ्रं भवति ततोऽपि शीघ्रतरं प्रसवदानेन कारणभूतत्वात् । नैनद्देवा  
आप्नुवन् । न चैतत्तत्त्वं देवा अपि प्राप्तुं शक्ताः । सूक्ष्मत्वात् । पूर्वमर्शत् ।  
रिशतिर्हि साकर्मा । पूर्वं पूर्वमपि विद्यमानं सदृशद्विशतीति रिशन्न रिशदर्शत् ।  
धातोरिकारलोपश्छान्दसः । इकारलोपे कृतेऽर्शद्भवत्यविनश्यदास्तेऽ-  
न्नादिनिघनमित्यर्थः । तद्धावतस्तदः स्थाने यदो वृत्तिरुद्देश्यत्वात् । यच्च  
धावतोऽन्यान्पुरुषादीनत्येत्यटिक्कम्य गच्छति तथा तिष्ठत्सर्वत्र स्थितं  
सर्वगतत्वं सर्वशक्तित्वमनेन व्याख्यायते । तस्मिन्नापः । यस्मिन्नापः  
कर्माणि सातृश्वा वायुर्दधाति स्थापयति सर्वाणि कर्माणि यज्ञदानहोमा-  
दीनि समिष्टयजुषि वायौ स्थाप्यन्ते स्वाहा वातेधा इति वायुमतिष्ठत्वाभि-  
धानात् । समिष्टिव्यष्टिरूपो ह्यसाविति वायुरपि यस्मिन्कर्माणि स्थापयति  
यागहोमदानानां परमं निधानमित्यर्थः ॥ ४ ॥

एवं कारणरूपमात्मानमुद्दिश्यायेदानीं कार्यरूपेणोद्दिशति—तदेजति ।  
अनुष्टुभस्तिष्ठः । तदेव सर्वरूपेणावस्थितं सदेजति कम्पवद्भवति क्रिया-  
वद्भवति तदेव नैजति न चलति स्थावररूपावस्थितं तद्दूरे तदेव दूर  
आदित्यनक्षत्रादिरूपेण । तद्वन्तिके तदेव चान्तिके पृथिव्यादिरूपेण  
सर्वं खल्विदं ब्रह्मेत्येवार्थनार्थो ग्रन्थः । तदन्तरस्य सर्वस्य प्राणिजातस्य  
विज्ञानघनरूपेणान्तर्भव्यत आस्ते तदु सर्वस्यास्य बाह्यतः । तदेव



## शृङ्गावास्यभ्याम् ।

३

सर्वस्यास्य प्राणिजातस्य ब्राह्मतो जडरूपेण व्यवस्थितमास्ते चेतनाचे-  
त्तरूपमनन्तं सर्वगतं ब्रह्मेत्यर्थः । अस्या उपासनाया अर्चिरादिचिन्तनं  
नास्तीति केचिदाहुरिदं ब्रह्मभासेः ॥ ५ ॥

यस्तु । तुल्यदो विशेषणार्थः । यः पुनः सर्वाणि भूतानि चेतनाचे-  
त्तनान्यात्मजात्मन्येवानुपश्यति- मध्येन सर्वाणि भूतान्यवस्थितानि न  
मद्वयतिरिक्तान्यहमेव परं ब्रह्म सर्वभूतेषु चाऽऽत्मानमवस्थितमव्याति-  
रिक्तं पश्यति ततो न विचिकित्सति । एवं पश्यतो योगिनो हि सर्वाणि  
भूतानि परब्रह्मरूपाण्यात्मसंस्थितानि भवन्ति विज्ञानघनानन्दैकत्वा-  
दित्यतो विचारो निवर्तते ॥ ६ ॥

किंच—यस्मिन्सर्वाणि । यस्मिन्नवस्थाविशेषे सर्वाणि भूतानि चेत-  
नाचेतनान्यात्मैवाभूत्संभवति विज्ञानत आत्मैवेदं सर्वम् । सर्वं सखिवदं  
ब्रह्मेत्येवमादिवाक्यविचारणानधृतविज्ञानस्य कृतचेतसोऽवस्थाविशेषे तत्र  
तस्यामवस्थायां योगिनः को मोहः कः शोको न कश्चिदपीत्यभिप्रायः ।  
शोकमोहवपरिज्ञाततत्त्वस्य भवतो नैकत्वमनुपश्यतो ध्यायतः ॥ ७ ॥

स पर्यगात् । जगती । एवमात्मानमुपास्ते स पर्यगात्परिगच्छति शुक्रं  
शुक्लं विज्ञानानन्दस्वभावमचिन्त्यशक्तिमकार्यं न विद्यते कायः शरीरं यस्य  
स तथोक्तोऽव्रणं कायरहितत्वादेवास्त्वाविरं स्नायुरहितमकायस्त्वदेव शुद्ध-  
मनुपहतं सत्त्वरजस्तमोभिरपापविद्धं क्लेशकर्मविपाकाशयैरसंपृष्टमकायम-  
व्रणमस्नाविरमिति पुनरुक्तान्यभ्यासे भूयांसमर्थं मन्यन्त इत्यदोषः ।  
इत्थंभूतं ब्रह्म प्रतिपद्यते । अथाऽऽत्मोपासनायुक्तस्य फलमाह—यश्च कविः  
क्रान्तदर्शनो मनीषी मेधावी परिभूः सर्वतो भविता विज्ञानबलात्स्वयंभूः  
स्वयं ज्ञानधलाब्रह्मरूपेण भविता यायातय्यतोऽर्थान्वयदद्यात्वास्वरूपम-  
र्थान्वहितवान् । त्यक्तस्वस्वाभिसंयन्त्यैर्यैश्चेतनाचेतनैरुपमोर्गं कृतवान् ।  
शान्त्वतीभ्योऽनन्ताभ्यः समाभ्योऽर्थोवानन्तवर्षमाप्तये च कर्म कृतवान् ।  
ननु कर्मजाड्यच्छोकः कर्मवानेव भवति । सत्यमात्मसंस्कारकं तु कर्म  
ब्रह्मभावजनकं स्यात्तस्मात्सोऽपि गच्छति शुक्रयकार्यं ब्रह्म ॥ ८ ॥

इत उत्तरमुपासनामन्त्राः प्रोच्यन्ते—अन्धं तमः । षडनुष्टुभो लोकान-  
तिकाः प्रस्तूय निम्बन्ते येपामेतद्दर्शनं जलनुद्बुद्बज्जीवा मदशक्तिवद्वि-  
ज्ञानभित्त्वर्थं तमः प्रविशन्ति । ये चासंभूतिमुपासते मृतस्य सतः पुनः  
समवो नास्त्यतः शरीराग्रहणादस्माकं मुक्तिरेव न हि विज्ञानात्मा कश्चि-



दनुच्छित्तिधर्माऽस्ति यो यमनियमैः संबध्यते । एवं येऽध्वानमुपासते तेऽज्ञा-  
नलक्षणं तमः प्रविशन्ति । ततोऽपि भूयो बहुतरमिवानर्थकमन्त्रं तमः प्रवि-  
शन्ति । ये उ उक्कारः कर्मोपग्रहणार्थाय । ये संभूत्यामेव रता आत्मैवास्ति  
नान्यत्किंचिदस्तीत्यभिप्रायः । कर्मपराङ्मुखा यत्कर्मकाण्डज्ञानकाण्ड-  
योवसंबन्ध इत्यभिप्रायः । स्वबुद्धिफलगुतां विभावयन्त आत्मज्ञानमात्र  
एव रताः ॥ ९ ॥

अन्यदेव । अन्यदेव फलमाहुः संभवात्संभवपरिज्ञानादन्यदाहुः फलम-  
संभवादसंभवपरिज्ञानात् । इत्येवं शुश्रुम श्रुतवन्तो वयं धीराणां वचांसि  
ये धीरा नोऽस्माकं तद्ब्रह्म विचक्षिरे व्याख्यातवन्तः ॥ १० ॥

संभूतिं च । समस्तस्य जगतः संभवैकहेतुं च परं ब्रह्म विनाशं च  
विनाशि च शरीरं यो योगी तदुभयमेव वेद जानाति सदैकीभूतं शरीर-  
ग्रहणेन ज्ञानोत्पत्तिहेतूनि कर्माणि करोति स विनाशेन विनाशिना  
शरीरेण मृत्युं तीर्त्वोत्तीर्थं संभूत्याऽऽत्मज्ञानेन विज्ञानेनामृतमश्नुतेऽमृतत्वं  
प्राप्नोति ॥ ११ ॥

अन्त्रं तमः प्रविशन्ति । अज्ञानलक्षणं तमः प्रविशन्ति येऽविद्या  
स्पर्शार्थानि कर्माण्युपासतेऽनुतिष्ठन्ति ततोऽपि ते भूय इव बहुतरं तमः  
प्रविशन्ति । ये पुनर्विद्यायामेव रता आत्मज्ञान एव त्यक्तकर्माणो  
रताः ॥ १२ ॥

अन्यदेव । अन्यदेव फलमाहुर्विद्याया आत्मज्ञानादन्यच्चाऽऽहुरवि-  
द्यायाः कर्मण इति शुश्रुमेत्यादि व्याख्यातम् ॥ १३ ॥

विद्यां च । आत्मज्ञानं चाविद्यां कर्म च यस्तदुभयं वेद जानाति  
सदैकीभूतं कर्मकाण्डं ज्ञानकाण्डस्य गुणभूतमथ कर्मकाण्डं ज्ञानकाण्डं  
वैकीकृत्याविद्याया कर्मकाण्डेन मृत्युं तीर्त्वोत्तीर्थं कृतकृत्यो भूत्वा  
विद्याया ब्रह्मपरिज्ञानेनामृतत्वं मोक्षमश्नुते प्राप्नोति ॥ १४ ॥

इदानीमित्थं कृतब्रह्मोपासनस्य योगिनः शरीरपातोत्तरकाले यज्ञ-  
वति तदाह—वायुरानिलम् । वायुग्रहणमिन्द्रियाण्येकादश महाभूतानि  
पञ्च जीवात्मैक एव सप्तदशलिङ्गोपलक्षणार्थम् । वायुः प्राणोऽनिलं  
स्वकीयां प्रकृतिमापद्यतेऽमृतं परं ब्रह्म तद्धि तद्विज्ञाय संपद्यते । अयेदं  
एतल्लक्ष्मीरं कीदृशं तदा भवति भस्मैव भवति । कृतप्रयोजनकत्वात् ।  
इदानीं योगिन आलम्बनभूतमक्षरं कथयते—ॐ नाम वा प्रतिमा वा  
ब्रह्मणः । इदानीमन्तकाले योगी स्मरणं करोति । क्रतो स्मर । योऽ-



यिर्ग्राह्यार्थादारभ्य परिचरितः स भूयः श्वासरूपेणावस्थितः संबोध्यते । हे क्रतो मां स्मरेदानीमुपस्थितः प्रत्युपकारस्य काल इत्यभिप्रायः । क्रतुर्वा यज्ञः संबोध्यते । क्रतो स्मरः कृत्वि स्मर कलृप्ताय लोकाय स्मर कृतं स्मर मया यत्कृतं तत्स्मर ॥ १५ ॥

अथे नय । हेऽथे नय सुपथा देवयानेन मार्गेण राये मुक्तिलक्षणाव धनायास्मान्विश्वानि सर्वाणि देव दानादिगुणयुक्त वयुनानि प्रज्ञानानि विद्वज्ज्ञानानो युयोधि पृथक्कुरु च प्रतिबन्धकमेनः । यतो बहुतरां तव नमस्कारोक्तिं कुर्मो व्याख्यातायाः पुनर्वचनं विरोधार्थम् ॥ १६ ॥

इदानीमादित्योपासनमाह—हिरण्यमेन पात्रेण । यद्यपि हिरण्यरूपेण पात्रेण पिवन्त्यस्मिन्नवस्थितान्तरसान्द्रमय इति पात्रं मण्डलं मण्डलेन सत्य-स्याविनाशिनः पुरुषस्यापिहितमन्तर्हितं मुखं शरीरं तथाऽपि योऽसावा-दित्ये पुरुषो योगिभिरुपलभ्यते सोऽसावहमस्मि । इत्थं चोपासनां कुर्यात् । ॐ स्वं ब्रह्म ! ओमिति नामनिर्देशः । स्वमिति रूपानिर्देशः । आकाशरूपं ब्रह्म ध्यायेत् । आत्मत्वेन मनोभूरचेतन आकाशश्चेतनस्त्वात्मा तद्यथा विज्ञानघनानन्दं ब्रह्म तत्राऽऽनन्दप्रतिपादकं वाक्यं तथा स यो मनुष्याणां राक्षः समृद्धो भवतीत्युपक्रमपाथ ये शतं प्रजापतिलोक आनन्दाः स एको ब्रह्मलोक आनन्द इत्यन्तम् । तथा सर्वनियन्तृत्वं दर्शयति—एतस्य वा अक्षरस्य प्रशासने गार्गीत्युपक्रम्य द्यावापृथिवी विधृते तिष्ठत इति । तथा सर्वज्ञत्वं दर्शयति—तद्यथा एतदक्षरं गार्ग्यदृष्टं द्राष्टृत्यादि । तथा सत्यसंकल्पपादयोऽस्य गुणाः श्रूयन्ते सत्यसंकल्पः सत्यधृतिरित्यादयः । एवं तर्हि एतद्वै तदक्षरं गार्गी यस्मिन्नाकाश ओतश्च प्रोतश्चेति सामान्या-द्याकाशशब्देनैवैतद्रूपं ब्रह्माभिहितं स्यादित्ययमेव ब्रह्मवित्सिद्धान्तः ॥ १७ ॥

इति श्रीमद्ब्रजटभट्टोपाध्यायात्मजसकलनिगमविच्छूडामणिश्रीमदुदभ-  
ह्वार्यविरचिते श्रीयजुर्वेदस्य वाजसनेयपञ्चदशभेदावान्तरमाध्यं-  
दिनशास्त्रासंहितामन्त्रार्थप्रकाशभाष्ये चत्वारिंशत्तमोऽ-

ध्यायः ॥ ४० ॥

समाप्ताभिदमुच्यार्थभाष्यम् ॥

\* क्लीवेति वा ।

१ क. मनसि वासनारूपेणावस्थितिः । सं । २ क. "सं सुविरं । ३ क. "न तनु" ।







## अथ ब्रह्मानन्दकृतमीशावास्यरहस्यम् ।

ॐ येनाऽऽत्मना परेणेष्टा व्याप्तं विश्वं चराचरम् ।  
 सत्यज्ञानस्वरूपेण तदेवाहं सदात्मकम् ॥ १ ॥  
 ईशावास्यादयो मन्त्रा न कर्मप्रतिपादकाः ।  
 अखण्डैकरसे शुद्धे ब्रह्मण्येव समन्विताः ॥ २ ॥  
 कर्मसंशोधका वेदा न च ते ब्रह्मबोधकाः ।  
 इति मीमांसकाः माहुस्त्वन्न सत्यं कथंचन ॥ ३ ॥  
 अकर्मशेषमात्मानं निर्गुणं प्रकृतेः परम् ।  
 अक्षरीरं सदा मुक्तं नित्यं शुद्धस्वभावकम् ॥ ४ ॥  
 सत्यं ज्ञानमनन्तं च निष्कलं निष्क्रियं ध्रुवम् ।  
 बोधयन्ति यतः सत्यं सर्वे वेदाः षडङ्गकाः ॥ ५ ॥  
 अत एव हि ते मन्त्रा ब्रह्मतत्त्वप्रबोधकाः ।  
 ईशा ईशेन संव्याप्तं त्रैलोक्यं सचराचरम् ॥ ६ ॥  
 वासितं भुवनं सर्वं सत्यमेवं श्रुतिर्जगौ ।  
 यत्किञ्चित्सर्वमेवेदं जगत्यामुपलक्षणम् ॥ ७ ॥  
 जगद्ब्रह्मैव परमं ब्रह्मैवेदमिति श्रुतेः ।  
 यस्माद्ब्रह्मात्मकं सर्वं तस्मात्त्यक्तेन सर्वदा ॥ ८ ॥  
 पालयेथाः स्वमात्मानं स्वस्वरूपं निरञ्जनम् ।  
 त्यागशब्देन चाप्यत्र संन्यासः परिकीर्तितः ॥ ९ ॥  
 संन्यस्य सर्वकर्माणि ब्रह्मैवास्मीति भावयन् ।  
 रक्षणीयः स्वयं चाऽऽत्मा संसारादङ्गकल्पितात् ॥ १० ॥  
 आत्मैवेदं जगत्सर्वं धनं नैवास्ति कस्यचित् ।  
 शृधि वै धनविषयां मा कार्षीस्त्वं कथंचन ॥ ११ ॥  
 स्वित्तित्यनर्थको वाऽत्र चाऽऽक्षेपो वा भविष्यति ।  
 आत्मभिन्नं परं स्वं किं कस्यचिद्विद्यते धनम् ॥ १२ ॥  
 सुगन्धचन्दनेनैव दुर्गन्धश्छाद्यते यथा ।  
 नामरूपात्मकं विश्वमात्मनाऽऽच्छादितं तथा ॥ १३ ॥  
 तस्मादात्मैव द्रष्टव्यः श्रोतव्यः सर्वदैव हि ।  
 इत्येष एव वेदार्थः प्रथमो वै निरूपितः ॥ १४ ॥  
 इत्येको मन्त्रो व्याख्यातः ॥



## ईशावास्यरहस्यम् ।

सर्वकर्माणि संन्यस्य मन्तव्यः परमेश्वरः ।  
 सदशक्तस्य कर्माणि कर्तव्यानि श्रुतिर्जगौ ॥ १ ॥  
 अग्निहोत्रादिकर्माणि व्यवहारान्सदा नरः ।  
 कुर्वन्नीवितुमिच्छेद्वै शतं संवत्सरान्स्वयम् ॥ २ ॥  
 तावद्धि पुरुषस्याऽऽयुः शतायुरिति च श्रुतेः ।  
 एवं प्रकारे तु त्वयि नरमात्राभिमानिनि ॥ ३ ॥  
 प्रकारान्तरं नैवास्ति न कर्म लिप्यते यथा ।  
 ईश्वरार्पणबुद्ध्या तु कर्म कुर्वन् लिप्यते ॥ ४ ॥  
 प्रसीदति परो ह्यात्मा शुद्धान्तःकरणे स्वयम् ।  
 इति द्वितीयमन्त्रार्थः सम्यगेव निरूपितः ॥ ५ ॥

इति द्वितीयो मन्त्रो व्याख्यातः ।

अविवेकाच्च संसारो विवेकाभ्येव विद्यते ।  
 अविवेकनिवृत्त्यर्थं मन्त्रोऽयं संप्रवर्तते ॥ १ ॥  
 आत्मज्ञानमुपेक्षयाथ देवा ये भोगलम्पटाः ।  
 असुरा एव ते ज्ञेया आत्मधर्मबहिष्कृताः ॥ २ ॥  
 येऽन्यथा सन्तमात्मानमकर्तारं स्वयंप्रभम् ।  
 कर्ता भोक्तेति मन्यन्ते त एवाऽऽत्महनो जनाः ॥ ३ ॥  
 स्वात्मनः स्वस्वरूपस्य तिरस्करणहेतुतः ।  
 अदर्शनात्मकेनैव चान्धेन तमसाऽऽवृताः ॥ ४ ॥  
 प्रेत्य देहं परित्यज्य संसरन्ति पुनः पुनः ।  
 ये के च परमात्मानं न जानन्ति परात्परम् ॥ ५ ॥  
 योऽन्यथा सन्तमात्मानमन्वथा प्रतिपद्यते ।  
 किं तेन न कृतं पापं चौरेणाऽऽत्मापहारिणा ॥ ६ ॥  
 इति वाक्यं श्रुतिः शास्ति सत्यमेतन्न संशयः ।  
 अपि गच्छन्ति पाठे तु ज्ञानाभावे न चान्यथा ॥ ७ ॥  
 तस्माज्ज्ञानं पुरस्कृत्य संन्यसेदिह बुद्धिमान् ।  
 स्वात्मानं परमं ज्ञात्वा मुच्यते जन्मबन्धनात् ॥ ८ ॥

इति तृतीयो मन्त्रो व्याख्यातः ॥

कीदृशं तत्परं तत्त्वं पूर्वमन्त्रेण कीर्तितम् ।

तदर्थमतिप्रत्यर्थं चतुर्थोऽयं प्रवर्तते ॥ १ ॥



## आनन्दतट्टोपाध्यायकृतमीशावास्यभाष्यम् ।

ॐ दर्शपूर्णमासाश्चमेधान्तं कर्मकाण्डं समाप्तमथेदानीं ज्ञानकाण्डं प्रस्तूयते—ईशा वास्यमिति । ईशा वास्यमित्यादीनां मन्त्राणामपि यथाकथंचन कर्मसु विनियोगः किं न स्यादिति केनचित्पृष्ठ ऋचा पुरुषं ब्रह्माणं दक्षिणतः पौरुषेण नारायणेनाभिष्ठौति सहस्रशीर्षा पुरुषः सहस्राक्षः सहस्रपादित्यनेन षोडशर्चैनेत्यादि । तत ईशा वास्य-मित्यादिमन्त्राणां कर्मसु प्रमाणतोऽविनियोगात् । यागकल्पनायां तु विशेषं परिहृत्यैव यागकल्पना सा भवति नेतरेति श्रीभगवच्छंकराचार्यो विरोधादेवाविनियोगस्तेषां मन्त्राणां कर्मणीति प्रतिपादयति—ईशा वास्यमित्यादयो मन्त्राः कर्मस्वविनियुक्तास्तेषामकर्मशेषस्याऽऽत्मनो याथात्म्यप्रकाशकत्वादिति । तमेवं सविस्तरं प्रतिपादयति—याथात्म्यमात्मनः शुद्धत्वापापविद्धत्वाशरीरत्वादि वक्ष्यमाणं कर्मणा विरुध्यत इत्यतो युक्तस्तेषां कर्मस्वविनियोगः । न चैवंलक्षणत्वं याथात्म्यमुत्पाद्यं संस्कार्यं कर्तृत्वं भोक्तृत्वं येन कर्मशेषता स्यात् । सर्वासामुपनिषदामात्मयाथात्म्यनिरूपणेनैवोपयोगाद्गीतानां मोक्षधर्माणां चैतत्परत्वात् । तस्मादात्मनोऽपृथक्त्वाकर्तृत्वादि शुक्लत्वादि नोपादाय तस्य लोकबुद्धिसिद्धानि कर्माणि विहितानि । यो हि दृष्टेन कर्मफलेन ब्रह्मवर्चसा वाऽदृष्टेन स्वर्गादिना वाऽनुमीयते तत्र च द्विजातिरहं लक्षणाद्यधिकारधर्मवानित्यात्मानं मन्यते सोऽधिक्रियते कर्मस्वित्पधिकारविदो वदन्ति । तस्मादेते मन्त्रा ह्यात्मनो याथात्म्यप्रकाशनेनाऽऽत्मविषयाः स्वात्मविकाराज्ञानं निवर्तयन्तः शोकमोहादिसंसारबिच्छित्तिसाधनमात्मैकत्वादिविज्ञानमुत्पादयन्ति । एवमुक्तविषयसंबन्धप्रयोजनान्मन्त्रान्संक्षेपतो व्याख्यास्यामः । अस्य कृत्स्नस्याध्यायस्य दध्यङ्ङायर्वण ऋषिः । आत्मा देवता । प्रतिमन्त्रं चेशा वास्यं कुर्वन्नेवासुर्या नामेति तिस्रोऽनुष्ठुभ आत्मदेवत्या दध्यङ्ङायर्वण ऋषिः । अत्र च कंचन पुत्रं शिष्यं वा गर्भाधानादिभिः संस्कारैः संस्कृतशरीरमधीतवेदमुत्पादितपुत्रमिह जन्मनि जन्मान्तरे वा यथाशक्त्यनुष्ठितपज्ञादिना क्षपितकल्मषं नित्यानित्यवस्तुविवेकवन्तं दैववशात्कथंचिदिहामुत्रार्थफलमोगविरागयुक्तं श्रमदमादिसंपन्नं सुमुक्षुं शिक्षयति । स्वयमाचार्यस्वरूपा सती श्रुतिराह—ईशा वास्यमिति । ईश ऐश्वर्येऽस्य क्विन्तं तृतीयान्नं रूपमीशे-



तीष्ट इतीदं तेनेशेशिनेशा तेन परमेश्वरेण परमात्मना सर्वजनूनान्मात्म-  
भूतेन स्वेनाऽऽत्मनेशा वास्यं वस निवासे वास्यं निवसनीयं किमि-  
तीदं प्रत्यक्षादिभिः प्रतीयमानं साक्षिदृश्यं चेदमात्मव्यतिरिक्तं सर्वमि-  
दमीशा वास्यं सर्वेषु स्वकार्येषु स्वकारणभूते निवास्यम् । जगति पृथि-  
व्यां जगत्पां जगत्पुपलक्षिते जगति किंचेति चकारो भिन्नक्रमः । जगति  
व्यक्तं च लोकमसिद्धं वस्तुजावं तत्सर्वमीशा वास्यं निवास्यं स्वेनाऽऽ-  
त्मना निवास्यम् । किंच वस आच्छानेऽहमेवेदं सर्वमिति परमस्त्य-  
रूपेणेशा परमात्मनाऽमृतमिदं सर्वं वास्यं छादनीयमाच्छादनीयं कार्यस्थ  
कारणसत्ताप्रकाशव्यतिरेकेणाऽऽरोपितस्याविष्टानप्रकाशव्यतिरेकेण पृथ-  
वसत्ताप्रकाशनाभावादेवेदं सर्वं जगदीशा वास्यम् । यतः प्रत्यगात्मनः  
सखिदानन्दलक्षणपुरुषार्थरूपं स्वत एव सिद्धम् । तेन स्वस्मिन्नारोपि-  
तस्याहमिदं ममेदमियेवमनात्मकस्य सर्वस्यानर्थभूतस्य जगतस्त्यक्तेन  
त्यागेन सर्वाधिष्ठानभूतस्वरूपपयायात्स्यानुभवसामर्थ्यासिद्धेन त्यक्तेन  
त्यागेनाऽऽत्मानं भुञ्जीथाः । भुजोऽनवन इत्यस्य रूपम् । पालनेऽपि  
च्छन्दस्यात्मनेपदं भवत्यत आत्मानं भुञ्जीथाः पालयेथाः कृतं कृत्यं  
प्राप्तं प्रापणीयम् । आत्मलाभान्न परं विद्यत इति श्रुतेः । त्यक्तैषणस्त्वं  
मा गृधः कस्यस्त्विद्धनम् । गृधु अभिकाङ्क्षायाम् । कस्यस्त्विद्वरस्य  
धनं मा गृधः । अभिकाङ्क्षां मा कार्पाधिनविषयाभिकाङ्क्षां मा कार्पा-  
रित्यर्थः । सिवादिति निपातो वितर्कवचनः । अस्य संपूर्णकामत्वादे-  
वान्यार्थविषयाकाङ्क्षा किंनु कर्तव्या न कर्तव्येत्यर्थः । विचार्यमाणे  
तथाविषयार्थस्याभावादेवाथवा मा गृधः कस्यचिद्धनमित्याक्षेपार्थो न  
कस्यचिद्धनमस्ति यद्गृध्येत । आत्मैव सर्वमितीश्वरभावनाया सर्वं द्वैव-  
मात्रं त्यक्तमत आत्मन एवेदमात्मन एव तु सर्वं परस्य कस्यचित्संब-  
न्धित्वेन प्रतीयमानस्य स्वयं संबन्धित्वमापादयितुमभिकाङ्क्षां मा  
कार्पाः स्वव्यतिरेकेणातो मिथ्याविषयं ग्रहं मा कार्पाः रित्यर्थः । एवमा-  
त्माविदः पुत्राद्येषणान्नयसंन्यासेनाऽऽत्मज्ञाननिष्ठतयाऽऽत्मा रक्षितव्य  
इत्येष वेदार्थः ॥ १ ॥

अथैतस्यार्थस्य ग्रहणस्य तु साधनत्वेनेदमुपदिशति—कुर्वन्नेवेहेति ।  
इह कर्मभूयौ शतं समाः शतं वर्षाणि जिजीविषेद्यादि भवाञ्जीवितुमि-  
च्छेत्तर्हि कर्माण्यग्निहोत्रादीनि कुर्वन्नेव भवाञ्जिजीविषेच्छतं समा इति  
जीवतः पुरुषस्य जीवितं परमायुरनूद्य कुर्वन्कर्माणीत्यवधीयते । एवं



## ईशावास्यरहस्यम् ।

3

अनेजत्परमं तत्त्वं स्वतश्चलनवर्जितम् ।  
 एजृ कम्पन इति च धात्वर्थोऽपि तथाविधः ॥ २ ॥  
 अचलं सत्परं ब्रह्म नित्यमुक्तस्वभावकम् ।  
 एकमेवाद्वितीयं च सत्यज्ञानस्वरूपकम् ॥ ३ ॥  
 संकल्पलक्षणाच्चास्मान्मनसो वेगवत्तरम् ।  
 नैनत्तत्त्वं प्राप्तवन्तो देवा ये चक्षुरादयः ॥ ४ ॥  
 पूर्वमेव हि संख्यासं व्योमवन्निर्गलं परम् ।  
 तद्धावतोऽन्यान्यवेगेन सर्वान्व्याप्येव तिष्ठति ॥ ५ ॥  
 तस्मिंस्तिष्ठति पूर्णेऽस्मिन्परे ब्रह्मणि केवले ।  
 अपः कर्माणि सर्वाणि मातरिश्वा दधाति च ॥ ६ ॥  
 अन्तरिक्षे स्वैयं याति सूत्रात्मा पवनः स्वयम् ।  
 कर्म चैतत्फलं चैव धारयत्येव सर्वदा ॥ ७ ॥  
 इति संक्षेपतो मन्त्रश्चतुर्थोऽपि समापितः ।  
 प्रसीदतु परो देवः सर्वभूतगुहाशयः ॥ ८ ॥  
 इति चतुर्थो मन्त्रो व्याख्यातः ।

न मन्त्राणां जामितादिदोषः कश्चन विद्यते ।  
 उक्तमेव वदत्यर्थं ब्रह्मतत्त्वप्रकाशकम् ॥ १ ॥  
 दुर्विज्ञेयं परं ब्रह्म सत्यज्ञानमनन्तकम् ।  
 निष्कलं निष्क्रियं शान्तं निरवद्यं निरञ्जनम् ॥ २ ॥  
 अमृतस्य परं सेतुं दग्धेन्वनभिवानलम् ।  
 इति वाक्यं यतः शास्ति ब्रह्म सत्यं पुनातु माम् ॥ ३ ॥  
 तदेजति परं ब्रह्म ब्रह्मविष्णुशिवात्मकम् ।  
 साकारं मायया भाति निराकारं तु वास्तवम् ॥ ४ ॥  
 उपाधिचलनेनैव चलनं तु विभाव्यते ।  
 तत्रैजति परं ब्रह्म निर्गुणं प्रकृतेः परम् ॥ ५ ॥  
 तच्च दूरे परं ब्रह्म सर्वदैवाविवेकिनाम् ।  
 अप्राप्यत्वात्परं ब्रह्म वर्षकोटिशतैरपि ॥ ६ ॥  
 तदेव ह्यन्तिके ब्रह्म स्वात्मरूपं विवेकिनाम् ।  
 तद्ब्रह्माभ्यन्तरे ब्रह्म कार्यकारणवस्तुनः ॥ ७ ॥



## ईशावास्यपरहस्यम् ।

विश्वातीतं परं ब्रह्म विश्वस्याभ्यन्तरे स्थितम् ।

मीरूपं सर्वगं ज्ञात्वा मुच्यते जन्मबन्धनात् ॥ ८ ॥

इति पञ्चममन्त्रोऽयं समासेन निरूपितः ।

मायातीतं परं शुद्धं रहस्यं च प्रकीर्तितम् ॥ ९ ॥

इति पञ्चमो मन्त्रो व्याख्यातः ।

तद्ब्रह्म परमं शुद्धं कर्मणा नैव लभ्यते ।

कर्मत्यागी परं ब्रह्म प्राप्य सम्यक्कममुच्यते ॥ १ ॥

कर्मणा लभ्यते ब्रह्म ज्ञानाच्चैव तदाप्यते ।

इति मीमांसकाः प्राहुस्तेषां पक्षो निरस्यते ॥ २ ॥

यस्तु सर्वाणि भूतानि परित्राट् स्वयमेव हि ।

तानि सर्वाणि भूतानि स्वस्मिन्नेव प्रपश्यति ॥ ३ ॥

सर्वभूतेषु चाऽऽत्मानं सर्वभूतगुहाश्रयम् ।

तस्मादेव तु विज्ञानाच्चैव विचिकित्सति ॥ ४ ॥

स्वस्वरूपपरिज्ञानात्संदेहं न करोत्ययम् ।

माध्यंदिनस्य पाठे तु व्याख्यानं परिकीर्तितम् ॥ ५ ॥

घृणा दया जुगुप्सा वा जायते भेददर्शिनः ।

न तु निर्भेदमद्वैतमात्मैकत्वं प्रपश्यतः ॥ ६ ॥

इति षष्ठोऽपि मन्त्रोऽयं समासेन मयोद्भूतः ।

अनेन प्रीयतां देवः सर्वभूतगुहाश्रयः ॥ ७ ॥

इति षष्ठो मन्त्रो व्याख्यातः ।

परित्राडेव तद्वेत्ति स्वात्मानं प्रकृतेः परम् ।

इति प्रदर्शनार्थं तु सप्तमोऽयं प्रवर्तते ॥ १ ॥

यश्च संपश्यते ज्ञानं स वेत्ति परमेश्वरम् ।

इति शङ्कानिवृत्त्यर्थं तु शब्दोऽयं प्रवर्तते ॥ २ ॥

यस्मिन्ब्रह्मस्वरूपे तु निर्विकल्पे परेऽव्यये ।

सर्वाण्यात्मैव संवृत्तं ब्रह्मतत्त्वं विजानतः ॥ ३ ॥

ब्रह्मैव सकलं विश्वमहमस्मीति तत्पदम् ।

पश्यते गम्यते नित्यं स्वस्वरूपं स्वयंप्रभम् ॥ ४ ॥

शोकमोहादिसंबन्धस्तस्मिन्नैव तु विद्यते ।

अप्राणो ह्यमनाः शुभ्र इत्यादिश्रुतिशासनात् ॥ ५ ॥



## ईशावास्यरहस्यम् ।

५

अविद्याकार्यनिर्मुक्ते संविद्रूपे परात्मानि ।  
 शोकमोहादिसंवन्धः कथं ब्रह्मणि भाव्यते ॥ ६ ॥  
 इत्ययं सप्तमो मन्त्रः स्वरूपप्रतिपादकः ।  
 सोऽहमस्मि स एवाहं ब्रह्मैवास्मीति बाक्यतः ॥ ७ ॥

इति सप्तमो मन्त्रो व्याख्यातः ।

ब्रह्माऽऽत्मा सकलं विश्वं तस्मिन्विश्वं प्रतिष्ठितम् ।  
 जीवाज्ञानवशादेव चाष्टमोऽयं प्रवर्तते ॥ १ ॥  
 आत्मानं सर्वगं शुद्धं निरूपयितुमञ्जसा ।  
 आप्नोति सकलं कार्यं तस्मादात्मेति गीयते ॥ २ ॥  
 स पर्यगात्परो ह्यात्मा सर्वं व्याप्य व्यवस्थितः ।  
 यच्च किञ्चिज्जगत्सर्वं दृश्यते श्रूयतेऽपि वा ॥ ३ ॥  
 अन्तर्बहिश्च तत्सर्वं व्याप्य नारायणः स्थितः ।  
 इति मन्त्रो यतः शास्ति तस्माज्ज्ञेदो न विद्यते ॥ ४ ॥  
 निर्बिभागः स्वयंज्योतिरात्मैव सकलं जगत् ।  
 शुक्लज्योतिःस्वभावोऽयं नित्यचिन्मात्रविग्रहः ॥ ५ ॥  
 लिङ्गदेहविनिर्मुक्तः सर्वभूतगुहाश्रयः ।  
 एकीभूतः स्वयं चाऽऽत्मा सर्वं व्याप्य प्रतिष्ठितः ॥ ६ ॥  
 तमात्मानं परं शान्तं देहत्रयविवर्जितम् ।  
 निरिन्द्रियं परं ज्ञात्वा मुच्यते सर्वबन्धनात् ॥ ७ ॥  
 मायापाशविनिर्मुक्तं धर्माधर्मविवर्जितम् ।  
 मनसोऽपि नियन्तारं सर्वसाक्षिणमव्ययम् ॥ ८ ॥  
 उपर्युपरि सर्वेषां भवितारं स्वयंभुवम् ।  
 विभुं सर्वात्मकं ज्ञात्वा मुक्त एव भवत्यसौ ॥ ९ ॥  
 अथवा स परो देवः सर्वव्यापी निरञ्जनः ।  
 सर्वगः सकलं व्याप्य स्वयमेव व्यवस्थितः ॥ १० ॥  
 व्यवहारेऽपि शुद्धोऽसौ देहद्वयविवर्जितः ।  
 बीजधर्मविनिर्मुक्तो नियन्ता सर्वदेहिनाम् ॥ ११ ॥  
 परिभवति कार्याणि परिभूः स्वयमेव हि ।  
 स्वातन्त्र्येण भवतीति स्वयंभूः पारविश्वदृक् ॥ १२ ॥



याथातथ्यत एवायं कर्तव्यार्थान्स्वयं प्रभुः ।  
 शाश्वतीभ्यः समाभ्यश्च प्रजापतिभ्य एव हि ॥ १३ ॥  
 प्रजाभ्यश्च विभज्यैव दत्तवान्परमेश्वरः ।  
 तदेवं परमात्मानं नित्यमुक्तस्वभावकम् ॥ १४ ॥  
 सोऽहमस्मीति विज्ञाय मुक्त एव भवत्ययम् ।  
 इत्येवमष्टमो मन्त्रः सम्यगर्थनिरूपकः ॥ १५ ॥  
 समाप्तः सर्वगो ह्यात्मा नित्यं सर्वस्वभावकः ।  
 सोऽहमस्मीति विज्ञाय मुच्यते सर्वतोभयात् ॥ १६ ॥

इत्यष्टमो मन्त्रो व्याख्यातः ।

सम्यक्स्य सर्वकर्माणि ज्ञातव्यः परमेश्वरः ।  
 इति प्रथमो वेदार्थः सम्यगेव प्रदर्शितः ॥ १ ॥  
 अग्निहोषादिकर्माणि तदशक्तेन सर्वदा ।  
 कर्तव्यानि द्वितीयोऽपि वेदार्थोऽयं प्रदर्शितः ॥ २ ॥  
 विरोधं दर्शयित्वा तु तयोरेव हि मन्त्रयोः ।  
 वृक्षदारण्यकं शास्त्रे व्यवहारोऽपि दर्शितः ॥ ३ ॥  
 कामुकस्य तु संसारो निष्कामस्य परा गतिः ।  
 इति प्रवर्धनार्थस्तु नवमोऽयं प्रवर्तते ॥ ४ ॥  
 अन्धं मूढं तमौ यान्ति ये मायां समुपासते ।  
 विवक्षता अपि संस्काराभैष्काम्यं ये विदुर्नराः ॥ ५ ॥  
 असंभूतिवचसाऽत्र मायातत्त्वं प्रकथ्यते ।  
 मायातत्त्वात्तु संसारो जायते सर्वदेहिनाम् ॥ ६ ॥  
 भूयः पुनस्तमो यान्ति संभूत्या ये रता नराः ।  
 संभवनं च संभूतिर्छिद्रं सप्तदशात्मकम् ॥ ७ ॥  
 मायाबीजस्य कार्यं तत्सूत्रात्मानं प्रचक्षते ।  
 कार्यकारणानिर्मुक्तं ज्ञात्वाऽऽत्मानं विमुच्यते ॥ ८ ॥  
 नवमोऽपि समाप्तोऽयं संक्षेपार्थप्रदर्शकः ।  
 समुच्यचिकीर्षार्थं दशमोऽपि प्रवर्तते ॥ ९ ॥

इति नवमो मन्त्रो व्याख्यातः ।

संभवादन्यदेवाऽऽहुः फलं कार्यस्य चिन्तनात् ।  
 कारणं द्वीजरूपस्य चिन्तनादन्यदेव हि ॥ १ ॥



## ब्रह्मानन्दकृतम्—

७

इत्याहुर्वेदविद्वांसः फलभेदं विचक्षणाः ।  
 श्रुतवन्तो वयं पूर्वमाचार्याणां महात्मनाम् ॥ २ ॥  
 व्याख्यातवन्तो येऽस्मभ्यं गुरवस्तत्त्वदर्शिनः ।  
 तेषामेष हि तद्वाक्यं फलभेदप्रदर्शकम् ॥ ३ ॥  
 प्रतिभेदाच्च भेदोऽयं दर्शितो न तु वस्तुतः ।  
 धीराणां परमं वाक्यं ब्रह्मतत्त्वप्रदर्शकम् ॥ ४ ॥  
 सत्यं ज्ञानमनन्तं च ब्रह्मैव परमं ध्रुवम् ।  
 इत्थं दशममन्त्रोऽपि समासेन समापितः ॥ ५ ॥

इति दशमो मन्त्रो व्याख्यातः ॥

संभूतिं कार्यरूपं च विनाशं कारणात्मकम् ।  
 एकादशोऽपि मन्त्रोऽयं तयोरेकत्वदर्शकः ॥ १ ॥  
 कार्यकारणयोरेक्यं यो वेद सततं नरः ।  
 विनाशेन सृष्ट्युं तीर्त्वा संभूत्याऽमृतमश्नुते ॥ २ ॥  
 यस्मिन्विनश्यति कार्यं विनाशं कारणं परम् ।  
 मायाबीजं च तत्प्रोक्तं चैतन्यकवलीकृतम् ॥ ३ ॥  
 तयोपासनया सृष्ट्युं तीर्त्वा स्वाभाविकं तमः ।  
 हिरण्यगर्भोपासनया संभूत्या मुच्यते बुधः ॥ ४ ॥  
 आत्माविद्यावाधिः सोऽथ परं कारणमुच्यते ।  
 साक्षी चेता जगद्धीजमन्तर्यामीति च श्रुतौ ॥ ५ ॥  
 कार्यकारणरूपं च ब्रह्मैव केवलं शिवम् ।  
 कार्यकारणनिर्मुक्तं परं ज्ञात्वा विमुच्यते ॥ ६ ॥  
 इत्येकादशमन्त्रोऽपि समाप्तस्तत्त्वबोधकः ।  
 ब्रह्मैव परमं शुद्धं ब्रह्मैवाहं सद्द्वयम् ॥ ७ ॥

इत्येकादशो मन्त्रो व्याख्यातः ॥

कर्मणा बध्यते जन्तुर्विद्यया च विमुच्यते ।  
 इति प्रदर्शनार्थं तु द्वादशोऽयं प्रवर्तते ॥ १ ॥  
 अन्धं मूढं तमो यान्ति केवलं कर्मचिन्तकाः ।  
 देवतोपासका ये च तेऽपि यान्ति पुनस्तमः ॥ २ ॥  
 एकैकोपासनां भिन्नां निन्दयित्वा पुनः पुनः ।  
 एकेनैव द्वयं सेव्यं श्रुतिराह पुनः स्वयम् ॥ ३ ॥



## ईशावास्यरहस्यम् ।

इति द्वादशमन्त्रोऽपि समासार्थप्रदर्शकः ।  
समापितः स्वयं शुद्धं ब्रह्मैवाहं सदद्वयम् ॥ ४ ॥

इति द्वादशो मन्त्रो व्याख्यातः ॥

एकत्वं तु न चैवास्ति रविशार्वरयोरिव ।  
पृथगेव दर्शयितुं कर्मविज्ञानजं फलम् ॥ १ ॥  
त्रयोदशोऽपि मन्त्रोऽयं स्वयमेव प्रवर्तते ।  
विद्याया अन्यदेवाऽऽहुः पृथगेव फलं बुधाः ॥ २ ॥  
अविद्याया अन्यदाहुरग्निहोत्रादिकर्मणः ।  
श्रुतवन्तो वयं वाक्यं धीराणां तत्त्वदर्शिनाम् ॥ ३ ॥  
व्याख्यातवन्तो येऽस्मभ्यं गुरवो ब्रह्मतत्पराः ।  
तेषां वाक्यं ब्रह्मतत्त्वबोधकं परमं ध्रुवम् ॥ ४ ॥  
इति त्रयोदशो मन्त्रः पृथगर्थप्रदर्शकः ।  
बोधको ब्रह्मतत्त्वस्य समासेन निरूपितः ॥ ५ ॥

इति त्रयोदशो मन्त्रो व्याख्यातः ॥

पृथक्फलं विद्यते चेदग्निहोत्रादिकर्मणाम् ।  
उपासनफलं चैव कथं वा क्रियते तदा ॥ १ ॥  
प्रयोजनमनुद्दिश्य न मन्दोऽपि प्रवर्तते ।  
फलं सम्यक्प्रवक्तव्यं कैवल्यप्रतिपत्तये ॥ २ ॥  
अग्निहोत्रं च विद्यां च देवतोपासनं परम् ।  
एकीकृत्य चिन्तितं चेत्कैवल्यं लभते पदम् ॥ ३ ॥  
पद्यते गम्यते चेति स्वस्वरूपं निरञ्जनम् ।  
विविधं तत्परं ब्रह्म सगुणं निर्गुणात्मकम् ॥ ४ ॥  
निर्गुणं वास्तवं ब्रह्म सगुणं परिकल्पितम् ।  
कर्म विद्यां चैकीकृत्य यस्तद्वेदोभयं बुधः ॥ ५ ॥  
मृत्युं तीर्त्वा कर्मणा तु विद्ययाऽमृतमश्नुते ।  
हिरण्यगर्भमात्मानं ब्रह्मलोकनिवासिनम् ॥ ६ ॥  
तं प्राप्य तेन सार्धं तु परं ब्रह्माधिगच्छति ।  
इत्थं चतुर्दशो मन्त्रः संक्षेपेण निरूपितः ॥ ७ ॥

इति चतुर्दशो मन्त्रो व्याख्यातः ॥



## ब्रह्मानन्दकृतम्—

९

उपासकफलं वक्तुं मन्त्रः पञ्चदशः स्वयम् ।  
 शाश्वतं कार्यरूपं च कृपया तत्परं पुनः ॥ १ ॥  
 तत्रैवोपासकः साक्षाद्वायुं प्रार्थयते स्वयम् ।  
 सूत्रात्मानं परं दिव्यममृतं शिवमव्ययम् ॥ २ ॥  
 प्राणो गच्छतु मे शीघ्रं लयं गच्छतु निश्चलम् ।  
 शाश्वतं शिवमव्यक्तं ब्रह्मैवाहं सनातनम् ॥ ३ ॥  
 अथेदानीं शरीरं मे भस्मी भवतु वै ध्रुवम् ।  
 अमृतात्मस्वरूपस्य ब्रह्माभूतस्य केवलम् ॥ ४ ॥  
 क्रतो स्मर निर्बीजाय कृतं कर्म शुभाशुभम् ।  
 द्विरावृत्तिरादरार्था क्रतो संकल्प हे स्मर ॥ ५ ॥  
 कृतमुपासनं कर्म फलं दातुं च शाश्वतम् ।  
 सत्यं तत्परमं ब्रह्म नित्यमव्ययमेत्ययम् ॥  
 इति पञ्चदशो मन्त्रः समाप्तः स्वार्थसाधकः ॥ ६ ॥

इति पञ्चदशो मन्त्रो व्याख्यातः ॥

उपासकेन गन्तव्यं केन मार्गेण सांप्रतम् ।  
 इति प्रदर्शनार्थं तु षोडशोऽयं प्रवर्तते ॥ १ ॥  
 मन्त्रो मार्गं दर्शयितुं ब्रह्मलोकगतिं प्रति ।  
 अग्रे प्रकाशरूपोऽसि शोभनेन पथा नय ॥ २ ॥  
 प्रापयास्मान्महाभाग ब्रह्मलोकमनामयम् ।  
 विश्वानि देव सर्वाणि ज्ञानानि वयुनानि च ॥ ३ ॥  
 विद्वान्ज्ञानासि सर्वज्ञ प्रसीद वरदो भव ।  
 वियोजय जुहूराणं कौटिल्यं पातकं मम ॥ ४ ॥  
 अन्तकाले चरीकर्तुमशक्तास्ते परेश्वर ।  
 नमोऽर्क्तिं विधेम त्वं प्रसीद परमेश्वर ॥ ५ ॥  
 षोडशोऽपि च मन्त्रोऽयं संक्षेपेण समापितः ।  
 निष्कलं ब्रह्म परमं तदेवाहं सदोमिति ॥ ६ ॥

इति षोडशो मन्त्रो व्याख्यातः ॥

द्वारं विना कथं गन्तुं शक्यते ब्रह्म तत्परम् ।  
 सत्यलोकस्य चाऽऽत्मानं सूत्रभूतं सनातनम् ॥ १ ॥



## ईशावास्यरहस्यम् ।

तत्प्राप्तिसाधनद्वारं मन्त्रः सप्तदशः स्वयम् ।  
 प्रवर्तते प्रार्थयितुमादित्यं सर्वरूपकम् ॥ २ ॥  
 हिरण्येन पात्रेण सत्यस्य ब्रह्मणो मुरम् ।  
 तीक्ष्णेन ज्योतिषा व्याप्तं गन्तुं नैव तु शक्यते ॥ ३ ॥  
 रश्मिजालं निराकृत्य द्वारं मे देहि भास्कर ।  
 सत्यलोकस्य सत्याख्यं ब्रह्म गन्तुं च मे प्रभो ॥ ४ ॥  
 भृत्यवत्त्वा नैव याचे स्वरूपोऽहं तवाच्युत ।  
 अहं ब्रह्मैव परमं भवान्ब्रह्मैव केवलम् ॥ ५ ॥  
 आवयोरेकता नित्यं सत्यमेतद्ब्रवीम्यहम् ।  
 पूर्णत्वात्पुरुषश्चायं योऽसावादित्यमण्डले ॥ ६ ॥  
 देहेन्द्रियधियां साक्षी सोऽसावहमिति स्वयम् ।  
 ब्रह्म वै परमं शुद्धं ब्रह्मैवाहं सदद्वयम् ॥ ७ ॥  
 संपूर्णो निखिलस्यास्य कार्यकारणवस्तुनः ।  
 पुरुषोऽयं भवेदात्मा पूर्णत्वाद्योऽद्वयात्मकः ॥ ८ ॥  
 इति वाक्यं यतः शास्ति सत्यं ब्रह्मैव केवलम् ।  
 ब्रह्म सत्यं परं ज्ञात्वा मुच्यते जन्मबन्धनात् ॥ ९ ॥  
 इति सप्तदशो मन्त्रः समासेन निरूपितः ।  
 सत्यस्य परमं सत्यं ब्रह्म सत्यं च पातु माम् ॥ १० ॥  
 ईशावास्यरहस्यं तु ब्रह्मानन्दविनिर्मितम् ।  
 ब्रह्मानन्दमयं ज्ञात्वा मुच्यते सर्वबन्धनात् ॥ ११ ॥  
 ब्रह्मैव सत्यं परमं विशुद्धं सर्वान्तरस्थं सदसद्विहीनम् ।  
 निरञ्जनं निष्कलमद्वितीयं तदेव चाहं सत्ततं विमुक्तः ॥ १२ ॥

इति सप्तदशो मन्त्रो व्याख्यातः ।।

ईशावास्यरहस्यं च शुकतीर्थोत्तमे शुभे ।  
 रामानन्दसरस्वत्या लिखितं स्वात्मलब्धये ॥

इति श्रीब्रह्मानन्दसरस्वतीकृतमीशावास्यरहस्यं समाप्तम् ॥



## अथ शंकरानन्दकृतेशावास्यदीपिका ॥

ॐ ईशावास्यादयो मन्त्रा विनियुक्ता न कर्मणि ।

प्रमाणाभावतरतेषां कुर्वे व्याख्यामकर्मणाम् ॥

ईशा ईष्ट इतीद् ईश्वर आनन्दात्मा तेन वास्यमाच्छादनीयं निवासयोग्यं वेदं विविधप्रत्ययगम्यं निखिलम् । सर्वशब्दार्थमाह—यत्किंच यत्किंचिद्भूत-भौतिकं जगत्यां ब्रह्माण्डकटाहभूमौ जगच्चेतनात्मकमीश्वर एवेदमिति बुद्धिः करणीयेत्यर्थः । तद्बुद्ध्युत्पादे साधनमाह—तेन जगता त्यक्तेन तद्बुद्ध्या गृहीतेन भुञ्जीथा ईश्वरतत्त्वसाक्षात्कारलक्षणं भोजनं कुर्याः । जगद्बुद्धेरनु-त्पादे सर्वसङ्गपरित्यागलक्षणमुपायमाह—मा गृध्राः, माऽभिलाषं कापीः । अभिलाषो हि विषयघटितो विषयाश्वानेके तेषामन्यमपतरित्याग उपायो मा भूदित्येतदर्थमाह—कस्यस्विल्लोकद्वयस्यापि तत्र हेतुर्धनमभिलापस्य विषयो यः कश्चन धर्मोऽपि धनरूपः । धनं च हिरण्यादिकं सर्वलेशवीजं प्रसिद्धम् ॥ १ ॥

यस्त्वष्टुमुक्षुर्धनाभिलाषी नास्य त्यागेऽधिकार इति तं प्रति सकरुणा मातेव श्रुतिराह—वृर्वन्नेवेति । १पष्ठम् । इहारिमन्कर्माधिकारे लोके कर्माणि नित्यान्यग्निहोत्रादीन्यन्यानि च जिजीविषेज्जीवितुमिच्छेच्छतं समाः । धने वैराग्याभावे यावदायुः शतसंवत्सरं न्यूनमधिकं वा । कर्मणां करणे कारणमाह—एवं शतसंवत्सरं यथोक्तकर्मानुष्ठानवति त्वष्ट्यधिका-रिणि वर्तमाने धनाविषयेऽपि वैराग्यं भविष्यतीति शेषः । ननु यथा मुमुक्षोः कर्मपरित्यागेनैव पुरुषार्थसिद्धिस्तथाऽन्यस्यापि स्यादित्यत आह—नान्य-थेतोऽस्ति । इतः स्ववर्णाश्रमोचितयथोक्तानुष्ठानादन्यप्रकारेण मुमुक्षोरिव पुरुषार्थो नास्ति । नानुतिष्ठामि विपरीतेनानुतिष्ठामीत्यध्यासेन प्रसभमुपची-यमानदुरितत्वात्तदनुष्ठाने च तन्न भवतीत्याह—न कर्म विपरीतानुष्ठानरूपं लिप्यते न संवध्यते । कस्मिन्नरे यथोक्तकर्मानुष्ठानवति त्रैवर्गिकेऽधिकारि-णि त्वयि । सूत्रभूतावेतौ मन्त्रौ । शिष्टमेतयोरेव व्याख्यानम् ॥ २ ॥

मा गृध इत्यादेर्व्याख्यानमनेन मन्त्रेण धनाभिलाषवतां कष्टसंसारमाप्ति-रुच्यते—असुर्या नामासुरसंवन्धिनः प्रसिद्धास्ते धनाभिलाषवतामा-



त्मज्ञानशून्यानां ये श्वसूकरादिदेहरूपास्ते लोकाः कर्मफलरूपा देहावि-  
शेषा अन्येन तमसा क्लेशचतुष्टयानुविद्धेन पञ्चमेनान्धतामिस्त्रेणाहंममाभि-  
निवेशरूपेणाऽऽवृताः । तानुक्तौल्लोकांस्ते धनाभिलाषेणेश्वरज्ञानशून्याः प्रेत्ये-  
दमधिकारिशरीरं परित्यज्याभिगच्छन्ति सर्वतः प्राप्नुवन्ति । तच्छब्दार्थ-  
माह—ये के चाऽऽत्महन आत्मानमीशं सर्वतः परिपूर्णं चिदानन्दं परेण  
धनरूपेण घ्नन्ति तिरस्कुर्वन्ति ये त आत्महन इदं सर्वमहमेवेति ज्ञानशून्या  
इत्यर्थः । जनाः संसारचक्रे पुनः पुनः प्रादुर्भाववन्तः ॥ ३ ॥

ईदृशशब्दार्थमाह—अनेजत् । कम्पनमकुर्वदनेन वायुमाणौ निराकृतौ । एकं  
देहादिभेदेन भेदशून्यम् । इदमित्थं चेत्स्यान्मनसा प्राप्यमित्यत आह—मनसो  
जवीयो मनसोऽपि वेगवत्तरम् । मनसा साक्षादनाप्यानामपि रूपादीनां चक्षु-  
रादिभिराप्यत्वदर्शनादिदमपि तथाऽस्तिवत्यत आह—नैनदिति । नैनदीश्वर-  
स्वरूपं देवाश्चक्षुरादय आप्नुवन्नाधिगतवन्तो मनसेन्द्रियैश्चानाप्यत्वेन । परि-  
च्छेदशङ्कां प्राप्तां वारयति—पूर्वं प्रथममर्शद्भवत्सर्वतो गतमित्यर्थः । सर्वतो-  
ग-तत्वे हेतुः—तदीश्वरस्वरूपं धावतो गतिं कुर्वतोऽन्यान्कालवाय्यादीनत्येत्यती-  
त्य गच्छति । तर्ह्येषेव किंचिदतिवेगवादित्यत आह—तिष्ठद्गतिमकुर्वत् । इदानी-  
मसाधारणलक्षणमाह—तस्मिन्सर्वगत एकस्मिन्मनसेन्द्रियैश्चाप्राप्ये सर्वाधिके  
गतिश्चन्ये निश्चलेऽपः कर्माण्यध्यात्माद्याश्रयाणि शरीरारम्भादिकारणानि  
मातरिश्वा मातर्याकाशेऽव्याकृते श्वासति सत्तां प्राप्नोति सूत्रात्मा स जीव-  
संघो यः स मातरिश्वा प्रथमं कार्यं ज्ञानक्रियाशक्तिरित्यर्थः । दधाति  
विधारयति सूत्रात्मजनकत्वेन जगत्कारणं भवतीत्यर्थः ॥ ४ ॥

एवं मूर्तामूर्तविलक्षणमीशशब्दार्थमुक्त्वा प्रथमपादार्थमाह—तदशिवस्वरूप-  
मेजति मूर्तरूपेण कम्पते तदीश्वरस्वरूपं नैजाति नैजत्याकाशादिरूपेण तदी-  
श्वरस्वरूपं दूर एकस्य मूर्तस्यापेक्षया मूर्तान्तरेण रूपेण तदु ईश्वरस्वरूपमेवा-  
न्तिके सर्वस्यापि समीपे । तदीश्वरस्वरूपमन्तर्मध्येऽस्य जगतः सर्वस्य  
निखिलस्य तदु सर्वस्यास्य व्याख्यातं बाह्यतो बहिरपि ॥ ५ ॥

तृतीयपादार्थमाह—यस्तु । तुशब्दो जगद्दृष्टिनिवारणार्थः । यो विरक्तो  
मुमुक्षुः सर्वाणि भूतानि स्पष्टम् । आत्मन्येवास्मिन्मीशस्वरूप आनन्दात्मानि



## ईशावास्यदीपिका ।

३

स्वयंज्योतिष्येव । आत्मेश्वरयोर्भेदनिवारणार्थ एवकारोऽनुपश्यतीशावा-  
स्यमित्यादिश्रवणानन्तरं मध्येवाध्यस्तानि सर्वाणि भूतानीमानीति साक्षा-  
त्करोति । भूताभ्यध्यस्तानि निरात्मकान्यात्मनोऽत्यन्तभिन्नानीति शङ्कान्  
वारयति—सर्वभूतेषु चाऽऽत्मानमात्मानमपि सर्वेषु भूतेषु वस्तुतस्त्वहमेवैतेषु  
भूतेष्ववस्थितो न मत्तोऽन्यान्पेतानि भूतानीत्यर्थः । चकारोऽनुपश्यतीति  
क्रियासमुच्चयार्थः । तद्दर्शनफलमाह—तत आनन्दात्मा चिदेकरसोऽहमस्मि  
सर्वाभिन्न इति विज्ञानानन्तरं न विजुगुप्सते किमपि न निन्दाति स्तुतिनि-  
न्दाशून्यो भवतीत्यर्थः ॥ ६ ॥

अत्रोपपत्तिमाह—यस्मिन्नीश्वरस्वरूप आनन्दात्मानि सर्वाणि भूतानि ।  
स्पष्टम् । आत्मैवाभूत्स्वं स्वं रूपं परित्यज्य कल्पितमकल्पितमानन्दात्म-  
स्वरूपमेवाभूत् । भूतानामानन्दात्मभवने कारणमाह—विजानत ईडात्म-  
कमिदमहमस्मीति विज्ञानवतस्तत्रेडात्मविज्ञातृस्वरूपे देशकालवस्तुपरिच्छे-  
दशून्ये । क आक्षेपे । द्वैतभावो मोह आत्मावरणरूपः क आक्षेपे पूर्व-  
वत् । शोको विक्षेपरूपो दुःखदृष्टस्य बीजस्वरूपः सोऽपि क आवर-  
णविक्षेपयोरभावे स्तुतिनिन्दादिकं दूरापास्तमित्यर्थः । विजानत इतिशब्दा-  
र्थमाह—एकत्वमनुपश्यतः । स्पष्टम् । ईश्वरस्वरूपमिदं सर्वमहमस्मीति  
विजानतः ॥ ७ ॥

आवरणविक्षेपयोरभाव उक्तः सोऽयमनुपपन्न ईश्वरस्याप्पात्मत्वाज्जीवव-  
च्छरीरादिसंबन्धः स्यादित्याशङ्क्य दृष्टान्ते साध्यवैकल्यं साध्यसमत्वं  
चाऽऽह—स ईश्वरस्वरूपाभिन्न आत्मा पर्यगात्परितः समन्तादधिगतवान्  
शुक्रं दीप्तिमदीदृश्वरूपमहमस्मीति । शुक्रविशेषणानि—अकायं कायः सूक्ष्म-  
देहो न विद्यते यस्य तदकायम् । तत्र हेतुरव्रणं वणश्छिद्रं भेद इत्यर्थः । न  
विद्यते व्रणो यस्य तदव्रणम् । स्थूले सति सूक्ष्मस्यापि सुसंपाद्यत्वमित्यत्र  
आह—अस्नाविरं स्नावानि शिरा न विद्यन्ते यस्य तदस्नाविरं स्थूलश-  
रीररहितमित्यर्थः । स्थूलशरीरराहित्ये हेतुः शुद्धं पुण्यपापादिरहितं पुण्यपा-  
पादिराहित्ये हेतुरपापविद्धं पापं दुःखहेतुराविद्या न तेन विद्धमपापविद्धम् ।  
यस्मादेतादृशं शुक्रमहमस्मीति स जीवः पर्यगात्तस्मात्सोऽप्येवंविशेषणो न  
तद्दृष्टान्तेनेश्वरस्य संसारित्वमित्यर्थः । अनेजदादिरूपं यदुक्तीदृश्वरूपं  
तदेवायं जीवोऽधिगन्ता पुंलिङ्गत्वेनोक्तोऽतस्त्रलिङ्गमुररीकृत्याऽऽह—कविः  
क्रान्तदर्शहं ब्रह्मात्माऽपेवसमस्ताविद्योऽस्मीतिज्ञानवानित्यर्थः । मनीषी



सर्वस्य हृदि सत्त्वेन मनसो नियन्तृत्वात्तदीयाभिप्रायोऽस्यास्तीति मनीषी ।  
परिभूः परितः समन्ताद्भवाति विविधै रूपैरविद्यावशादिति परिभूरविद्यां वा  
परिभावयतीति परिभूः । स्वयंभूः करणान्तरानिरपेक्षः स्वयमेव भवतीति स्वयं-  
भूरविद्यादशायां याथातथ्यतः साध्यसाधनादिप्रतिनियतस्वरूपेणार्थाश्चेत-  
नाचेतनात्मकविविधपदार्थान्वयदधाद्विविधं कल्पितवान् । ज्योतिष्टोमेनैव  
स्वर्गो न कृष्यादिनेत्यादिना ज्ञान्मतीभ्यः समाभ्यः संवत्सराभिधायोऽ-  
स्मिन्नस्मिन्काल इदमिदं भाषिष्यतीत्यादिनेत्यर्थः ॥ ८ ॥

इदानीं यस्तूक्तमात्मतत्त्वं न जानाति न च संन्यासेऽधिकारी संसारे च  
नात्यन्तं प्रीतिमास्तपुरीकृत्य द्वितीयं मन्त्रं चार्थाद्व्याकर्तुमाह—अन्यं तमः ।  
अहंममाभिमानरूपं प्रविशन्ति प्रकर्षेणाधिगच्छन्ति । के, ये धनाभिलाषिणः  
प्रसिद्धा द्वितीये मन्त्रेऽधिकारिणोऽविद्यां कर्मविधिनिष्पाद्यं ज्योतिष्टोमादि-  
उपासते तदेकनिष्ठाः सन्तो विद्यामनुतिष्ठन्ति । ननु तर्हि त्याज्यं कर्मोपा-  
स्याद्य देवता अथवाऽहं ब्रह्मास्मीति वक्तव्यमित्यत आह—ततस्तस्मादुक्ता-  
द्भूय इवाधिकमिव ते देवतोपासका मुखतो ब्रह्मवादिनो वाऽनुत्पन्नसाक्षा-  
त्काराः कर्मत्यागिनस्तमोऽहंममाभिमानरूपं प्रविशन्तीत्यनुषङ्गः । य उ ये तु  
विद्यायां देवताज्ञाने केवल आत्मज्ञाने वा रतास्तदेकनिष्ठाः ॥ ९ ॥

ननुभयोर्निन्दायामुभयमप्यफलमित्यत आह—अन्यदेव । कर्मणः फला-  
त्पितृयाणलक्षणत्पृथगेव देवयानलक्षणमात्मप्राप्तिलक्षणं वा । अन्यच्छ-  
ब्देन सफलत्वमेवशब्देनाङ्गाङ्गिभावनियेय आहुः कथयन्ति । विद्यया देव-  
साज्ञानेनाऽऽत्मज्ञानेन वाऽन्याद्विद्याफलात्पृथग्भूतम् । अत्रैवकाराभावादात्म-  
ज्ञानोत्पादकत्वमपि कर्मणामवगम्यते । आहुः कथयन्त्यविद्यया द्वितीयमन्त्रो-  
क्तेन कर्मणेत्यस्ति विद्याकर्मणोः फलम् । न चात्राङ्गाङ्गिभावोऽपि शङ्कनीयः ।  
अन्यदन्यच्च तदित्यनेन प्रकारेण शुश्रुम श्रुतवन्तः । मन्त्रद्रष्टुरिदं वाक्यम् ।  
धीराणां पूर्वोत्तरतन्त्रन्यायकुशलानां वेदविदाम् । तानाह—ये गुरवो नोऽ-  
स्मभ्यमेतद्ब्रह्म कर्मसाहित्रं विचक्षिरे व्याख्यातवन्तः ॥ १० ॥

एवं पक्षद्वयं च वैधत्वादिना सफलं चाभिधायेदानीं देवताज्ञानस्य  
शाब्दस्य वा ब्रह्मज्ञानस्य कर्मणा सह समुच्चयमाह—विद्यां च देवता-



## इशावास्यदीपिका ।

५

ज्ञानं कोम(केव)लं ब्रह्मज्ञानं वा । अविद्यां च द्वितीयमन्त्रोक्तानि कर्माणि ।  
चकारानुपायोपेयभावेन समुच्चयार्थो । यः संजातधैराग्यः कर्म परित्युक्तुम-  
शक्तोऽन्तरालावस्थस्तत्कर्म ज्ञानं च वेद जानाति । उभयमुक्तमुपायोपेयभा-  
वेन सह कर्मोपायो ब्रह्मज्ञानमुपेयमिति मिलितम् । एवमुपायोपेयज्ञानवृत्तः  
फलमाह—अविद्याया द्वितीयमन्त्रोक्तेन कर्मज्ञानेन संयोगपृथक्त्वन्यायेन  
मृत्युमात्मज्ञानोत्पादप्रतिबन्धकं स्वाभाविकं कर्मज्ञानं च दुःखकारणं तीर्त्वाऽऽ-  
त्मज्ञानोत्पादेनातिक्रम्य विद्यायाऽहं ब्रह्मास्मीति साक्षात्कारेणामृतं ब्रह्मात्म-  
त्वमश्नुते व्याप्नोति स एव भवतीत्यर्थः । यदा तु ज्ञानकर्मणोरेव समु-  
च्चयो न तु तज्ज्ञानयोस्तदोपायोपेयशब्दौ विहायाऽऽत्मज्ञानशब्दस्थले च  
देवताज्ञानमिति शब्दं पठित्वा—आभूतसंलुप्तं स्थानममृतत्वं हि भाष्यत इति  
न्यायेनामृतं ब्रह्मलोकमिति व्याकुर्यात् ॥ ११ ॥

इदानीं व्याकृताव्यकृतयोरुपासनस्य समुच्चयार्थमाह—अन्धं तमः प्रावि-  
शन्ति येऽसंभूतिमुपासते । ततो भूय इव ते तमो य उ संभूत्यां रताः ।  
अन्धदेवाऽऽहुः० अश्नुते । असंभूतिम् । संभूतिः सम्यग्भवन्मुत्पत्तिर्यस्य  
तत्कार्यं संभूतिः । तद्व्यतिरिक्तामव्याकृतरूपामसंभूतिं कारणं संभूत्यां कार्यं  
व्याकृते संभवाद्वाकृतोपासनादसंभवादव्याकृतोपासनात्संभूतिमव्याकृतं वि-  
नाशेन विनाश्वतः कार्यस्योपासनेन संभूत्या सम्यग्भवति यस्मात्कार्यं  
तत्कारणमव्याकृतं संभूतिस्तदुपासनेन श्रेयं । कर्मदेवताज्ञानसमुच्चयवन्मन्त्र-  
मुच्चयेऽपि व्याख्येयम् ॥ १२ ॥ १३ ॥ १४ ॥

कार्यकारणात्मादित्यमण्डलस्थः पुरुषः समुच्चयद्वयेनापि संशोषोऽतस्त-  
त्प्रार्थनानन्त्राः—हिरण्यमेन । सुवर्णविकारेणेव ज्योतिर्मण्डलेन पात्रेण शराव-  
सहशेन घटस्येव सत्यस्य वाधरहितस्यापिहितमाच्छादितं मुखं प्रतीकं प्रधा-  
नभूतं तद्विरण्मयं पान्नं त्वं कार्यकारणात्मा पूषन्हे पुष्टिकारिन्नपाहृण्वपसा-  
रय । अपसारणे कारणमाह—सत्यधर्मायावितथभावाय भवते दृष्ट्ये दर्श-  
नार्थं तत्र दर्शनार्थमित्यर्थः ॥ १५ ॥

इदानीं तत्संबोधनानि कार्यान्तरार्थं पूषन्हे पूषन्नेकं एकथासाष्टपिथैक-  
पिस्तत्संबोधनमेकं एककित्तेन गन्तः । यम हे नियन्तः । सूर्य हे सुष्टु-  
गमन । प्रजापत्य हे प्रजापतेरपत्यभूत । इदानीं कार्यमाह—व्यूह, उपसं-  
हर रश्मीन्किरणान्समूह सम्यक्स्वात्ममात्रं कुरु तेजश्चन्द्रमण्डलम् । तत्रापि  
मयोजनमाह—यत्प्रसिद्धं ते तत्र रूपं स्वयंज्योतिःस्वभावं कल्याणवपमालिः




## शंकरानन्दकृतेशावास्यदीपिका ।

शयेन कल्याणमानन्दात्मरूपं तदुक्तं ते तव पुनस्तेशब्द उपचारनिवारणार्थः ।  
पश्यामि साक्षात्करोमि । द्रष्टृदृश्यमयुक्तं भेदं वारयति—यः प्रसिद्धोऽसावा-  
दित्यमण्डलस्थः प्ररोक्षोऽसौ शास्त्रदृष्ट्या प्रत्यक्षः पुरुषः परिपूर्णः स उक्तो  
यः प्रसिद्धः स एवाहमस्मत्प्रत्ययालम्बनोऽस्मि भवामि ॥ १६ ॥

एते मन्त्रा हिरण्ययेनेत्यारभ्य पठिताः समुच्चयानुष्ठापिनाऽसकृन्नित्यं  
धर्तव्याः । अन्तर्काले तु सर्वार्थानुसंधानपुरःसरमात्मानमादित्यरूपं ध्यात्वा  
वायुः प्राणरूपोऽनिलं बाह्यवायुं यातिवति शेषः । अमृतमानन्दात्मरूपं  
सोऽहमस्मीति पूर्वेण संचन्धः । अथ वायुनिर्गमनानन्तरमिदं प्रत्यक्षं भस्मा-  
न्तम् । भस्मान्ते यस्माच्चद्मस्मान्तं शरीरं स्थूलं पार्थिवं पृथिवीं यातिवति शेषः ।  
ॐ अकाराभिधेयेशाभिन्नात्मन्नादित्यं क्रतो संकल्पात्मन्स्मर मां त्वदुपासकं  
स्मर कृतं मयाऽनुष्ठितं ज्ञानं कर्म च स्मर । स्पष्टम् । क्रत आदित्याभिन्न संक-  
ल्पात्मन् । हे जीवाऽऽत्मानं स्मर । स्पष्टम् । आत्मना कृतं स्मर ॥ १७ ॥

उपास्यां देवतां संपादय कर्मसाधनभूतां देवतां प्रार्थयते—अग्रे हेऽग्रे  
नव प्रापय सुपथा सम्यग्दर्शनेन राये सुवर्णार्थं कर्मफलभूतायेत्यर्थः ।  
अस्मान्समुच्चयानुष्ठातृन्निश्चानि सर्वाणि देव हे देव वयुनानि ज्ञानानि  
विद्याज्ञानन्ययोधि वियोजयास्मदुपासकेभ्यो जुहुराणं कुटिलमेनः पापं भूयि-  
शयेनाधिकां ते तुभ्यं नमउक्तिं नमस्कारोक्तिं विधेम विधास्यामः  
अहं कूर्प इत्यर्थः ॥ १८ ॥

इति श्रीशंकरानन्दकृतेशावास्यदीपिका संपूर्णा ॥





# अथ रामचन्द्रपाण्डितकृतेशावास्याहस्यविवृतिः ।

ॐ सत्यं ज्ञानमनन्तमीशमखिलस्यान्तर्बहिश्च स्थितं  
 यददूरे निकटे च यच्च सकलं यत्स्वप्नं तद्विदः ।  
 अक्षागोचरमक्षचालकमहो येनेदमाच्छादितं  
 स्वात्माभिन्नमुपासते विजयते रामाभिधं तन्महः ॥  
 संसारबीजान्धतामिस्रनाशसर्वात्मताबोधजितारिषदकम् ।  
 आनन्ददं सर्वसुहृत्तमं तं सिद्धेश्वरं सद्गुरुवर्यमीडे ॥  
 श्रीमच्छंकरभाष्यकृद्गुरुवरश्रीपादयुगं सदा  
 ध्यात्वा हृत्कमले यथास्वमतिं तत्सिद्धान्तसूक्तीस्तथा ।  
 टीका नैकविधा विचार्य कुरुते रामोऽथ माध्यंदिन-  
 स्थेशाख्योपनिषद्ग्रहस्यविवृतिं श्रीसिद्धसूनुः कृती ॥

इह खलु सर्वेषां वेदानामद्वैते ब्रह्माणि पर्यवसानामिति राज्ञान्तस्तच्च  
 ब्रह्म यथोक्ताधिकारिणे कथनीयम् । क्रियावन्तः श्रोत्रिया ब्रह्मनिष्ठाः  
 स्वयं जुह्वत एकर्वि श्रद्धयन्तः । तेषामेवैतां ब्रह्मविद्यां वदेतेति मुण्डको-  
 पनिषदुक्तत्वात् ।

प्रज्ञान्तचित्ताय जितेन्द्रियाय प्रहीणदोषाय यथोक्तकारिणे ।  
 गुणान्वितायानुगताय नित्यं प्रदेयमेतत्सततं मुमुक्षवे ॥

इति वचनाच्च । स चाधिकाराश्चित्तशुद्धिं विना नोत्पद्यते । चित्तशुद्धिश्च  
 स्ववर्णाश्रमोचितकर्मचरणेनेति प्रथमं कर्मकाण्डमेकोनचत्वारिंशदध्यायैः  
 प्रतिपादितम् । अथेदानीं चित्तशुद्ध्यादियथोक्तगुणवन्तमधिकारिणमु-  
 पदेष्टुं ज्ञानकाण्डमेतेन चरमेणाध्यायेनाऽऽरभ्यते । सेयमीशावास्योपनि-  
 षद्ब्रह्मविद्यापराणां सहेतोः संसारस्यात्यन्तोच्छेदाद्ब्रह्मविद्योपनिषच्छब्द-  
 वाच्या ।

उपनीषेममात्मानं ब्रह्मापास्तद्वयं पुनः ।

निहन्त्यविद्यां तज्जं च तस्मादुपनिषन्मता ॥

इति वचनाच्च । अन्तर्भावितण्यर्थस्य विशरणार्थस्य सद्धातोः  
 क्तिप् रूपम् । उप नितरां सादयति संसारहेतुभूतामविद्यां नाश-  
 यति । गत्यर्थस्य वा । ब्रह्म प्रापयतीति । तदर्थमतिपादकग्रन्थोऽप्यु-



पञ्चाराहुपनिषत् । केवलस्य वा सदेरूपाऽऽत्मनः समीपे निषीदति प्रति-  
पादकत्वेनेत्यात्मयाथात्म्यप्रतिपादक इति । एषां च मन्त्राणां कर्मसु न  
विनियोगः । आत्मयाथात्म्यप्रतिपादकत्वात् । तच्च कर्मणा विरुध्यते ।  
न हि वक्ष्यमाणलक्षणविशिष्ट आत्मा संस्कार्यः कर्ता भोक्ता वा । यो  
हि यथोक्ताधिकारवानहं ममेदमिष्टसाधनं दृष्टं ब्रह्मवर्चसाद्यदृष्टं स्वर्गादि  
च फलमाप्नुयामिति मन्यते स कर्मण्यधिक्रियते । न हि स्वभावशुद्ध  
एकोऽशरीर्याकाशवानिल्लेपोऽहमिति शास्त्रत आपातज्ञानवानपि कर्मणि  
प्रवृत्तो दृश्यते । किमुतापरोक्षज्ञानवानत एषां मन्त्राणामैकारत्म्यतात्पर्य-  
कत्वम् । ईशा वास्यामित्युपक्रम्य सोऽसावहमित्युपसंहारः । अनेजत्त  
देजतीत्यभ्यासः । नैनदेवा आप्नुवन्नित्यपूर्वता । तत्र को मोह इति  
फलम् । असुर्या नाम त इति भेददृष्टीनां कर्मकारिणां निन्दयैकात्म्यदर्श-  
नस्तुतिरथवा स पर्यगादित्यादिनैकात्म्यदर्शिन ऐश्वर्यवर्णनं सदर्शवादः ।  
तस्मिन्नपो मातरिश्वा दधातीत्युपपत्तिश्चेति षण्णां तात्पर्यलिङ्गानां दर्श-  
नात् । तस्मादेते मन्त्रा भेदं निवर्तयन्तः संसारोच्छित्तिसाधनमात्मैकत्व-  
विज्ञानमुत्पादयन्ति । अत्र दुःखहेतुस्वाज्ञाननिवर्तनेच्छुरधिकारी । आ-  
त्मनो याथात्म्यमभिधेयं विषयः । याथात्म्यस्य तद्वाचकशब्दानां च प्रति-  
पाद्यप्रतिपादकभावः संबन्धः । स्वगताज्ञाननिवृत्त्या सत्स्वरूपानन्दाविर्भा-  
वः प्रयोजनमित्यनुबन्धचतुष्टयम् । अथ मन्त्रान्संक्षेपतो व्याख्यास्यामः—  
ईशा वास्यामिति । ईष्ट इतीद् । ईश ऐश्वर्ये । किप् । तृतीयान्तमिशेति ।  
ईश्वरेणेदं मत्यक्षं सर्वं भूतजातं वास्यं वासयोग्यमधिष्ठानेनाऽऽच्छादनीयं  
वा निवासार्थकाद्वसेर्वाहुलकादाधिकरणे ण्यत् । आच्छादनार्थस्य वा  
वसे रूपम् । कृत्यानां कर्तरि वोति षष्ठीविकल्पात्पक्षे तृतीया । यच्छब्दो  
भिक्षकमः । चस्त्वर्थे । यथोक्तानुभवसाधनमाह । किंतु यज्जगत्यामित्यु-  
पलक्षणं ब्रह्माण्डे जगत्स्थावरजंगमात्मकं तेन भूतजातेन त्यक्तेन न  
मयेति त्यक्तस्वीयत्वसंबन्धेन संन्यासेन यत आच्छादनीयमतो यत्किंच  
यावज्जगत्यां जगत्तेन त्यक्तेन नामरूपत्यागेन तद्वुद्ध्या गृहीतेनेति  
वा भुञ्जीथाः पूर्वोक्तमात्मानमनुभवेः । वा यदृच्छायाप्तभोगाननुभवेः ।  
स्वात्मानं जननमरणादिदुःखात्पाळयेथा वा स्वसुखमनुभवोरिति वा ।  
एतमेव प्रव्राजिनो लोकमीप्सन्तः प्रव्रजन्तीति श्रुतेस्त्यागैकैकं अमृतत्व-  
मानशुः परेण नाकं निहितं गुहायां विश्राजदेतद्यतयो विशन्तीति श्रुतेश्च  
संन्यस्य श्रवणं कुर्यादित्युक्तेष्व ।



यदा धनासि वैराग्यं जायते सर्ववस्तुषु ।

सदैव संन्यसेद्विद्वानन्यथा पतितो भवेत् ॥

इत्युक्तत्वादधिकारं विना संन्यासे कृते प्रत्यवायापत्तिरित्यभिप्राये-  
णाऽऽह— या गृध्रो माऽभिकाङ्क्षीः । स्वित्पत्त्यनर्थकोऽप्यर्थको वा ।  
कस्यापि स्वस्य परस्य वा धनं भोग्यविषयजातम् । ब्राह्मणाः पुत्रैपणा-  
याश्च वित्तैषणाश्च लोकैषणायाश्च व्युत्थायाश्च भिक्षाचर्यं चरन्तीनि  
त्यक्तैषणस्यैव संन्यासेऽधिकारात् । यदा स्वित्पत्ति वितर्कं । लोके  
कस्येदं धनं न कस्यापि न हि लोके नियतस्वामिकं किञ्चिदपि विषय-  
जातं दृश्यते । प्रश्ने वा । अधिष्ठानेनाध्यस्तस्य स्वस्वामिभावायोगात्क-  
स्येदं धनमित्यर्थः । अतो माऽभिकाङ्क्षीः । केवलेच्छयैव विषयाणाम-  
वश्यमाप्त्यभावान्ममेदमिति रक्षितानां च स्थैर्याभावाद्दिनाशे दुःखमाप्तेश्च  
विषयेच्छात्यागपूर्वकसंन्यासिना ब्रह्मणः सर्वान्तरस्थत्वं ज्ञेयमिति भावः ।  
अथवा स्वात्मना विभुनाऽधिष्ठानेन ज्ञानेन रज्ज्वादिनाऽध्यस्तसर्पादि-  
भासवदध्यस्तजगद्भास आच्छादिते दूरीकृते सति स्वातिरिक्तस्य  
विषयस्याभावादिच्छानुत्पत्तेः स्वात्मनैव स्वसुखमनुभवनीयमिति तात्प-  
र्यम् । आत्मक्रीड आत्मरतिः क्रियावानेष ब्रह्माविदां वरिष्ठ इति श्रुतेः ।  
वासिष्ठे समाध्युत्थितस्य कचस्य —

किं करोमि कं गच्छामि किं गृह्णामि त्यजामि किम् ।

आत्मना पूरितं सर्वं महाकल्पाम्बुना यथा ॥ इति वाक्याच्च ॥ १ ॥

अत्रायं संग्राहकः श्लोकः—

छाद्यं मयेशेन समस्तमेतज्ज्ञात्वेति संन्यस्य सुखं हि भोग्यम् ।

धनस्य गृद्धिं न कुरु त्वमन्यत्स्वतोऽस्ति किं कस्य धनं त्रिलोक्याम् ॥ १ ॥

ईशावास्यस्य विद्वतौ कृतायां रामशर्मणा ।

संपूर्णः प्रथमो मन्त्रः प्रीयतां तेन राघवः ॥ २ ॥

त्यक्तैषणस्य संन्यासेऽधिकार इति श्रुत्वैषणात्यागसाधनं प्रष्टुकामस्य  
श्रोतुः प्रश्नात्पूर्वमेव सर्वज्ञा श्रुतिश्चित्तशुद्धिरीपणात्यागोपाय इत्याभिप्रा-  
येण चित्तशुद्ध्यर्थं त्वया तावत्कर्माणि कर्तव्यानीत्युपदिशति । अथवाऽऽ-  
त्मतत्त्वमुपक्रम्य स्वानुभवप्रदर्शनेन श्रोतारमभिमुखीकृत्य प्रष्टुमिच्छन्तं



## रामचन्द्रपण्डितकृता-

तमुपदेष्टुकामा श्रुतिः शुद्धचित्तस्यैव श्रवणेऽधिकारादधिकारसिद्धये पूर्वं  
 तत्साधनमुपदिशति-कुर्वन्निति । एवमशब्दो भिन्नक्रमः । इह नृलोके  
 कर्माण्येव केवलानि न तु फलेच्छां कुर्वन् । कर्मण्येवाधिकारस्ते मा  
 फलेषु कदाचनेति भगवतोक्तत्वात् । फलेच्छैव बन्धनकर्त्रीति भावः ।  
 त्वं जिजीविषेज्जिजीविषेः पुरुषव्यत्ययश्छान्दसः । भवाञ्जिजीविषेदिति  
 वा । शतं समा इत्युपलक्षणं सर्वस्य पुरुषायुषस्य । यावदायुरित्यर्थः ।  
 अनेन मनुष्यस्यैव कर्माधिकार इति सूचितम् । जीवनेच्छोक्त्या  
 संन्यासाधिकाराभावो न जीविते मरणे वा गृहिं कुर्यादरण्यमियादिति  
 श्रीमद्भगवत्पादैरिच्छारहितस्यैव संन्यासेऽधिकारस्योक्तत्वादरण्यं स्त्रीज-  
 नासंकीर्णमाश्रमं संन्यासमित्यर्थः । ननु यदि फलेच्छाया अभावस्तदे-  
 ष्टसाधनताज्ञानं विना प्रवृत्त्यनुपपत्त्या कर्मणि प्रवृत्तिरेव न स्यादिति  
 चेत्सत्यम् । भगवदधीनोऽहं तस्मादसक्तः सतत्त्वं कार्यं कर्म समाचरेति  
 गीतायामुक्तत्वात्तदाज्ञोल्लङ्घने प्रत्यवायोत्पत्त्या ममानिष्टं स्वादतोऽवश्यं  
 मया कर्माणि कर्तव्यानीत्येवं निश्चयेन नित्यनैमित्तिकादिकाम्यकर्मसु  
 प्रवृत्तेः सूपपन्नत्वात् । ननु कर्मणा बन्धः स्यादिनि चेन्न । असक्तो ह्याच-  
 रन्कर्म परमाप्नोति पूरुष इति भगवतोक्तत्वाभिष्कामकर्मणा मुक्तिरेव-  
 त्यभिप्रायेणाऽऽह—एवं निष्कामकर्माणि कुर्वतस्त्वयि तव विभक्तिव्य-  
 त्ययश्छान्दसः । वृक्षे शाखेतिवदधिकरणत्वविवक्षया वा सप्तमी ।  
 नरे नृदेहवारिणि कर्म न लिप्यते कर्मफललेपो न स्यात् । किंतु  
 चित्तशुद्धिद्वाराऽधिकारसंपत्त्या ज्ञानसिद्ध्या मुक्तिरेव स्यादिति भावः ।  
 अनेन मनुष्यस्यैव कर्मफलसंबन्ध इति बोधितम् । अधिकारसंपादक-  
 चित्तशुद्धेः कर्मातिरिक्तसाधनासिद्धत्वं दर्शयति—इतो निष्कामकर्माचर-  
 णादन्यथा प्रकारान्तरं तव मुमुक्षोर्नास्ति येन त्वं शुद्धचित्तः सन्नधि-  
 कारी भविष्यसीत्यर्थः । आदौ स्ववर्णाश्रमवर्णिताः क्रियाः कृत्वा  
 समासादितशुद्धमानस इति श्रीरामगीतायामुक्तत्वात् ।

स्ववर्णाश्रमधर्मेण तपसा हरितोषणात् ।

साधनं प्रभवेत्पुंसां वैराग्यादिवतुष्टयम् ॥

इति भगवत्पादोक्तेश्च । यावदिच्छा तावत्कर्मस्वधिकार इति तात्पर्यम् ।  
 तावत्कर्माणि कुर्वन् न निर्विद्येत यावतोन्नि भागवतात् ॥ २ ॥



## ईशावास्यसंहस्यविवृतिः ।

५

अत्रायं संग्राहकः श्लोकः—

निष्कामकर्माणि तु यावदायुस्त्वमिच्छ कर्तुं खलु यन्मुमुक्षुः ।

एवं तव स्यान्न फलेन लेपो न चित्तशुद्धावितरः प्रकारः ॥ १ ॥

ईशावास्यस्य विवृतौ कृतायां रामशर्मणा ।

मन्त्रो द्वितीयः संपूर्णः प्रीयतां तेन राघवः ॥ २ ॥

साधकस्य निष्कामकर्मस्वधिकार इत्युक्तमर्थं काम्यकर्मपराणां वक्र-  
वदनिष्ठफलकथनव्याजेन काम्यकर्मनिन्दया प्रवलयति—असुर्या इति ।  
असुर्या असुषु प्राणेषु रमन्त इत्यसुराः प्राणपोषका ज्ञानहीनाः केवल-  
प्राणपोषिणो देवा अप्यसुरा एव । अन्येष्वपि दृश्यत इत्यत्रापिशब्दस्य  
सर्वोपाधिबन्धभिचारार्थत्वाद्व्यमथातोरपि इति । तेषामिमेषुसुर्याः ।  
तद्धिता इति बहुवचनस्यानुक्तसंग्रहार्थत्वादित्थं यत् । नाम प्रसिद्धाः ।  
ते यच्छब्दस्थाने तच्छब्दः । ये लोका लोक्यन्तेऽनुभूयन्ते कर्मफलं येषु  
ते लोका जन्मानि स्थानानि वा तिर्यगादीनि नरकादीनि चान्धेन  
तमसा विचारशून्यत्वात्स्वाभाविकेनाज्ञानेनान्धतामिस्त्रेण वाऽऽवृता  
आच्छादितज्ञाना निरिन्द्रियप्रचारा वा तान्पूर्वोक्तोभयविधेष्वन्यतरा-  
न्स्वकर्मानुसारेण तत्रोत्पद्यन्ते ते जना नराः प्रेत्यापि मरणं प्राप्य पुनरपि  
गच्छन्ति प्राप्नुवन्ति । तच्छब्दोक्ताभिर्दिशति—ये के च । अनेन  
जातिगुणादिनिरपेक्षत्वं सूच्यते । आत्महनो यथा गुरुणामवज्ञाकारी  
गुरुघातीत्युच्यते तथाऽतिपूज्यस्य सर्वप्रकाशकस्याप्यात्मनो देह एवाहं  
नाऽऽत्मा कथनास्वीत्यवज्ञाकारिण आत्मघातिनस्ते । अनेन देहा-  
न्तरप्राप्तिरपि नरदेहकृतसंचितकर्मबीजनिबन्धनेति सूचयति ।

मुवा ह्येते अहदा यज्ञरूपा अष्टादशोक्तमवरं येषु कर्म ।

एतच्छ्रेयो येऽभिनन्दन्ति मूढा मरामृन्धुं ते पुनरेवापि यन्ति ॥

नाकस्य पृष्ठे मुकुटोऽनुभूत्येवं लोकं हीनवरं वा विशन्ति ।

इति च मुण्डकोपनिषदुक्तत्वात् ।

तानहं द्विपतः क्रूरान्संसारेषु नराधमान् ।

क्षिपाम्यजस्रमशुभानासुरीष्वेव योनिषु ॥

आसुरीं योनिमापन्ना मूढा जन्मानि जन्मानि ।

मामप्राप्यैव कौन्तेय ततो यान्त्यधमां गतिम् ।

इति भगवद्वाक्याच्च । प्राणपोषणार्थं नानाविधकाम्यकर्मपराणां पुनः  
पुनः संसरणेन मुक्तिर्नास्तीति तात्पर्यम् ॥ ३ ॥



अत्रायं संग्राहकः श्लोकः—

स्वात्मानभिज्ञा निजघातिनस्ते प्रमीय मर्त्या असुपोषिभोग्यान् ।

विचारश्च न्यायतिदुःखयुक्तान्प्रयान्ति देहान्स्वरनारकादीन् ॥ १ ॥

ईशावास्यस्य विवृतौ कृतायां रामशर्मणा ।

मन्त्रस्तृतीयः संपूर्णः प्रीयतां तेन राखवः ॥ २ ॥

कीदृशः स आत्मा यस्याज्ञानेन जनाः संसरन्तीत्याकाङ्क्षायामाह ।  
अथवा येनेश्वरेण सकलमाच्छादितं तस्य स्वरूपमाह । यद्वाऽनुभवसा-  
धनं प्रदर्शयौपक्रान्तमात्मस्वरूपमुपसंहरति । अथवाऽन्वयव्यतिरेकाभ्यां  
निष्कामकर्मणः श्रवणाधिकारसाधनत्वं प्रदर्श्य श्रोतव्यमात्मतत्त्वमुप-  
दिशति—अनेजदिति । नैजति[न] चलति तदनेजत्स्वावस्थाप्रच्युतिश्चलनं  
तद्वर्जितम् । अनेन बाल्यादीनां जाग्रदादीनां चाभावः । बाल्यादिष्वपि  
जाग्रदादिषु तथा सर्वास्ववस्थास्वपि व्यावृत्तास्वनुवर्तमानमहमित्यन्तः  
भ्रुरन्तं सदा । स्वात्मानं प्रकटी करोतीति भगवत्पादैरुक्तत्वात् । एक-  
मद्वितीयम् । एकमेवाद्वितीयं ब्रह्मेति श्रुतेः । अथैकं सर्वदैकरूपं बृहद्य-  
पक्षयविपरिणामशून्यं मनसो जवीयः संकल्पलक्षणादतिचञ्चलान्मन-  
सोऽपि जवीयो वेगवत्तरम् । अपाणिपादो जवनो ग्रहीतेति श्रुतेः । देह-  
स्थस्यापि मनसः क्षणाद्ब्रह्मलोकगमने व्यापकत्वाच्च पूर्वगतमिवास्ति ।  
परं त्वचिन्त्यत्वान्मनसा प्राप्तुमशक्यं न तु चक्षुरादिविषयवन्मनसा  
साक्षादनाप्यं यत एतदात्मस्वरूपं देवा द्योतनात्मकानि चक्षुरादी-  
न्द्रियाणि नाऽऽप्नुवन् प्राप्तवन्तः । अव्यपदेश्यत्वादिन्द्रियागोचरमि-  
त्यर्थः । अथवा मनोव्यापारपूर्वकत्वादिन्द्रियप्रवृत्तेर्यन्मनसोऽगोचरं  
तदिन्द्रियाणां सुतरामगोचरम् । यद्वाचाऽनभ्युदितं येन वागभ्युद्यते  
तदेव ब्रह्म त्वं विद्धीत्वादिना मनःप्राणेन्द्रियामाग्यत्वस्य केनोपनिषद्यु-  
क्तत्वात् । पूर्वमनादि जन्मरहितमर्थत् । रिश हिंसायामित्यस्य अत्र-  
न्तस्य रूपम् । न रिशदविनाशि । धातोरिकारलोपश्छान्दसः । तदादिम-  
ध्यान्तविहीनमेकमिति श्रुतेः । तद्ब्रह्म तिष्ठद्वापकत्वेन सर्वत्र स्थितिमत्स-  
द्धावतो द्रुतं गच्छतोऽयान्कालवाट्यादीनत्येत्यतिक्रम्य गच्छतीव तेषां  
गत्याऽप्राप्यमित्यर्थः । आसीनो दूरं व्रजति शयानो याति सर्वत्र इति  
श्रुतेः । मातरिश्वा देहान्तर्गतो वायुस्तस्मिन्देहान्तर्बिद्यमाने सत्यप  
आप्यन्ते प्राणादिसंज्ञा याभिस्ता आप आमोतेर्हस्वश्चेति करणे क्विप् ।  
ताः क्रियाः प्राणनादिचेष्टा दधाति धारयति । अथवा समिष्टयजुषि



## ईशावास्यरहस्यविवृतिः ।

७

वातेषा इति सर्वकर्मणां वायुस्थत्वोक्तेरपः श्रद्धा वा आप इति श्रुतेः  
 श्रद्धाजन्यत्वादापः कर्माणि स्वस्थानि तानि वायुस्त्वत्र ब्रह्मणि दधाति  
 स्थापयति कर्मणां परमं निधानमित्यर्थः । अथवा तत्रान्तर्यामिणि सति  
 वायुः सूत्रात्मा तपनवारिदादीनां कर्माणि तपनवर्षणादीनि । वायुना हि  
 गौतम सूत्रेणायं च लोकः परश्च लोकः सर्वाणि च भूतानि संदृग्भानि  
 भवन्तीति श्रुतेः क्रियाशक्तिमत्त्वादधाति विभज्य धारयति । अन्तर्यामि-  
 तया तस्यैव सर्वेशत्वादन्तर्यामिब्राह्मणे सर्वान्तर्यामित्वेन यः पृथिव्यां  
 तिष्ठन्नित्यादिना तस्यैव सर्वनियामकत्वोक्तेर्भाषाऽस्माद्वातः पवत इत्या-  
 दितैत्तिरीयश्रुतेश्च स वा अयमात्मा सर्वस्य वशी सर्वस्पेशानः सर्वस्था-  
 धिपतिः सर्वमिदं प्रशास्ति यदिदं किंचेति स सेतुर्विधरण एषां लोका-  
 नामसंभेदायेति शारीरब्राह्मण उक्तत्वाच्चाचिन्त्यमव्ययपदेभ्यं षड्भावत्रि-  
 काररहितं सर्वदैकरूपं सर्वान्तर्यामि सर्वचालकं ब्रह्मेत्यर्थः ॥ ४ ॥

अत्रायं संग्राहकः श्लोकः—

अकम्पमेकं ममसस्तरस्वि न देवता आपुरनाशि पूर्वम् ।

तिष्ठत्तदत्येत्यपि धावतोऽन्यान्वायुर्हि कर्माणि दधाति तत्र ॥ १ ॥

ईशावास्यस्य विवृतौ कृतायां रामशर्मणा ।

मन्त्रश्चतुर्थः संपूर्णः प्रीयतां तेन राघवः ॥ २ ॥

उक्तमर्थमन्योऽपि मन्त्रो वदति । अथवाऽऽत्मतत्त्वस्थातीतमन्त्रोक्त-  
 दुष्प्रापत्वान्तर्यामित्वव्यापकत्वानुवादेन तस्यैव सर्वात्मकत्वं सुखप्राप्त्यर्थं  
 च श्रुतिरुपपादयति । नात्र पुनरुक्तिर्न मन्त्राणां जामितादोष इति भग-  
 वत्प्रादैरक्तत्वात् । जामिताऽऽलस्यम् । रहस्यं सकृदुक्तं चित्ते नाऽऽया-  
 तीत्यनलसा श्रुतिः सकरुणा मातेव पुनः पुनरुपदिशति—तदेजतीति ।  
 तत्प्रकृतमात्मतत्त्वमेजति चलति जंगमं तन्नैजति न चलति स्थावरम् ।  
 पुरुष एवेदं सर्वं यद्भूतं यच्च भव्यमिति श्रुतेः । तदात्मतत्त्वं दूरे विप्र-  
 कृष्टे तदु, उ एवार्थे यद्दूरस्थं तदेवान्तिके समीपे समीपस्थमपि तदेव  
 दूरस्थमन्तिकस्थं ब्रह्मैव सर्वगतत्वात् । अथवा सर्वरूपत्वाददूरस्थमन्ति-  
 कस्थं च ब्रह्मैव । अथवाऽज्ञानिनां वर्षकोटिभिरप्यपाप्यत्वाद्दूर इव  
 स्थितम् । आत्मज्ञानिनां तु समीप एवाऽऽत्मत्वेन हृत्स्थत्वात्सुपापं तद्ब्र-  
 ह्मास्य प्रत्यक्षस्य सर्वस्य भूतजातस्यान्तरभ्यन्तरेऽन्तर्यामित्वेनास्ति ।



८

## रामचन्द्रपण्डितकृता-

तदु तदेव सर्वस्यास्य बाह्यतो बाह्यदेश उत्तमपुरुषत्वेन सार्वविभक्तिक-  
स्तसिः । अन्तर्बहिश्च तत्सर्वं व्याप्य नारायणः स्थित इति श्रुतेः ।

बहिरन्तश्च भूतानामचरं चरमेव च ।

सूक्ष्मत्वात्तदविज्ञेयं दूरस्थं चान्तिके च तत् ॥ इति ।

सरः सर्वाणि भूतानि कूटस्थोऽसर उच्यते ।

उत्तमः पुरुषस्त्वन्य परमात्मेत्युदाहृतः ॥

इति गीतावाक्याच्च ॥ ५ ॥ अत्रायं संग्राहकः श्लोकः—

ब्रह्मैव तत्स्थावरजंगमात्म स्वाज्ञानिनां दूर इवाप्रकाशम् ।

तज्ज्ञानिनां भाति सदा समीपे विश्वस्य चान्तश्च बहिःस्थितं तत् ॥ १ ॥

ईशावास्यस्य विवृतौ कृतायां रामशर्मणा ।

संपूर्णः पञ्चमो मन्त्रः प्रीयतां तेन राघवः ॥ २ ॥

उक्तात्मज्ञानस्य फलमाह—यस्त्विति । यस्तु तुशब्दो वैलक्षण्ययो-  
क्तो यः पुनर्लोकविलक्षणदृष्टिः सर्वाणि भूतान्यव्यक्तादिस्थावरास्ता-  
न्यात्मन्नात्मानि सुपां सुलुगिति छेर्लुगधिष्ठानरूप एवानु गुरूपदेशान-  
न्तरं पश्यत्यवलोकयति च परं सर्वभूतेषु तेषात्प्रानमनु कारणात्मनाऽ-  
नुगतं पश्यत्यनुभवति । तत ऐकात्म्यज्ञानात्स पुरुषो न विचिकित्सति  
संशयं न प्राप्नोति । संशय उभयकोटिकं ज्ञानं द्वैतं पश्यतो भवति नत्वै-  
कात्म्यज्ञस्येति भावः ।

यदैतमनुपश्यत्यात्मानं देवमञ्जसा ।

ईशानं भूतभव्यस्य न तदा विचिकित्सति इति । वृहदारण्यकश्रुतेः ।

सर्वभूतस्थमात्मानं सर्वभूतानि चाऽऽत्मनि ।

संपश्यन्ब्रह्म परमं याति नान्येन हेतुना ॥ इति कैवल्यश्रुतेश्च ।

अस्या एव श्रुतेरुत्तरार्थं गीतायाम्—ईक्षते योगयुक्तात्मा सर्वत्र  
समदर्शन इति । छिद्यन्ते सर्वसंशयास्तस्मिन्दृष्टे परावर इति मुण्डक-  
श्रुतेश्च ॥ ६ ॥ अत्रायं संग्राहकः श्लोकः—

यः पश्यतीत्यं सकलानि भूतान्यात्मन्यथाऽऽत्मानमपीह विद्वान् ।

सर्वेषु भूतेषु स तत्त्ववेत्ता निःसंशयः स्यात्सकलैरनिन्द्यः ॥ १ ॥



ईशावास्यस्य विवृतौ कृतायां रामशर्मणा ।

९

ईशावास्यस्य विवृतौ कृतायां रामशर्मणा ।

मन्त्रः पष्ठोऽपि संपूर्णः प्रीयतां तेन राघवः ॥ २ ॥

अधुनाऽऽत्मज्ञस्य स्थितिमाह—यस्मिन्निति । यस्मिन्काले विजानत आत्मानं साक्षात्कुर्वतः सर्वाणि भूतानि ब्रह्मादिस्थावरान्तानि न मद्व्यतिरिक्तं किंचिदस्त्यहमेव सर्वरूप इत्यात्मैवाभूत्संवृत्तः । तत्र तस्मिन्काले एकत्वमैकात्म्यमन्वनुभूतं पश्यतोऽनुभवतो मोह आवरणरूपः कः किंनिमित्तकः शोकश्च विशेषरूपः कः किमिमित्तक आत्मज्ञानेनाविद्याया निरस्तत्वात्स्वरूपं जानतः समूलाविद्योच्छेदादावरणविशेषयोरभावेन कामाद्यनुदयाज्जीवन्मुक्तिस्थित्या तूष्णींभूत आस्त इत्यर्थः । यत्र त्वस्य सर्वमात्मैवाभूत्तत्केन कं पश्येदित्यादिना तस्य निष्क्रियत्वाभिधानात् । आत्मन्येव च संतुष्टास्य कार्यं न विद्यत इति भगवद्वाक्याच्च ॥ ७ ॥ अत्रायं संग्राहकः श्लोकः—

सर्वाणि भूतानि मदात्मकानीत्येवंविदोऽभूत्सकलं यदात्मा ।

तदैकतां पश्यत आत्मरूपे मोहश्च शोकश्च भवेत्कथंस्त्रित् ॥ १ ॥

ईशावास्यस्य विवृतौ कृतायां रामशर्मणा ।

संपूर्णः सप्तमो मन्त्रः प्रीयतां तेन राघवः ॥ २ ॥

आत्मज्ञस्थितिमुक्त्वा पुनरात्मस्वरूपं लोकोत्तरैश्वर्यपदर्शनेनोपसंहर्तुं वर्णयति—स पर्यगादिति । अत्र सं इत्युत्तरार्धे च कविरित्यादिशब्दैः पुल्लिङ्गत्वेन निर्देशाच्छुक्रमित्यादीनि विशेषणानि पुल्लिङ्गत्वेन विपरिणम्याभ्यथवा स इति शब्दो भिन्नक्रम उत्तरार्धेन संबध्यते । यत्तदोर्नित्यसंबन्धात् । यद्ब्रह्म पर्यगात्परिः सर्वतोभावे सर्वतो जगद्व्याप्याऽऽसीत् । शुक्रं शुद्धं दीप्तिमत्स्वप्नकाशम् । तमेव भान्तमनुभाति सर्वं तस्य भासा सर्वमिदं विभातीति श्रुतेः । अकाशं सूक्ष्मदेहरहितमव्रणं व्रणः क्षतं तद्रहितमस्त्राविरं स्त्राविराः शिरा न सन्ति यस्य तन्निरवयवत्वादव्रणमस्त्राविरमिति विशेषणद्वयेन स्थूलशरीरनिरासः । अशरीरं शरीरेष्वनवस्थेष्ववस्थितमिति श्रुतेः । शुद्धं मायासंबन्धरहितं विरजः पर आकाशादिति श्रुतेस्तमसः परमुच्यत इति गीतावाक्याच्च । अपापविद्धं पुण्यमपि पुनरावृत्तिहेतुत्वात्पापमेव तेनोभयात्मकेनाविद्धमसंबद्धं स न साधुना कर्मणा भूयान्नो पत्रासाधुना कनीयानिति श्रुतेः । नाऽऽदत्ते कस्यचि-



त्पापं न चैव सुकृतं विभुरिति भगवद्वाक्याच्च । स एतादृशं ब्रह्मैव  
 स्वशक्तिमादायेश्वरो भूत्वा कविरतीतानागतज्ञः । वेदाहं समतीतानि  
 वर्तमानानि चार्जुन । भविष्याणि च भूतानीति गीतायामुक्तत्वात् ।  
 मनीषी मनीषा जगत्सर्जनेच्छा तद्वान् । सोऽकामयत बहु स्यां प्रजाये  
 योति श्रुतेः । अथवा मनोनियन्ता मनसो ये मनो विदुरिति श्रुतेः ।  
 परिभूः परिरूपर्यर्थकः परि सर्वेषामुपरि श्रेष्ठत्वेन भवत्यस्तीति परिभूः ।  
 पुरुषान्न परं किञ्चित्सा काष्ठा सा परा गतिरिति श्रुतेः । स्वयंभूः  
 स्वयमेव भवति न तु कारणान्तरेणेत्यर्थः । अथवा येषामुपरि यथोपरि  
 तत्सर्वं स्वयमेव भवतीति सर्वरूपः । याथातथ्यतो यथातथाभावो  
 याथातथ्यं तेनेति याथातथ्यतः साध्यसाधनादिप्रतिनियतस्वरूपेणा-  
 र्थश्चेतनाचेतनरूपपदार्थान्वयदधाद्विभज्य दत्तवान् । शाश्वतीभ्यो नित्या-  
 भ्यः समाभ्यः संवत्सराख्येभ्यः प्रजापतिभ्यो यो वै स संवत्सरः  
 प्रजापतिः षोडशकल इति श्रुतेराचिन्त्यशक्तिमद्ब्रह्मेति भावः । अत्रार्थे  
 श्लोकयोजना—

यद्व्यापकं शुद्धमपापविद्धं देहद्वयातीतमतिप्रकाशम् ।

कविः स धीमान्मवरः स्वयंभूः प्रजापतिभ्यो व्यदधाद्यदार्थान् ॥

अथवा यथोक्तात्मज्ञस्योक्तानुवादपूर्वकमैश्वर्यमाह । सशब्द उत्तरार्धेनैव  
 संबध्यते । यः शुक्रमित्यादि यथोक्तविशेषणविशिष्टं ब्रह्म पर्यगात्सर्वभावेन  
 ज्ञातवान् । गत्यर्थानां बुद्ध्यर्थत्वात्स ब्रह्मज्ञः कविः क्रान्तदर्शी । मनीषी  
 द्वैतासंबन्धेन प्रशस्तबुद्धिमान्परितः सर्वमपि स्वयमेव भवतीति परिभूः  
 सकलात्मकः । स्वयंभूर्ब्रह्मरूपो यथास्वरूपं तेन तेन रूपेणार्थान्पदार्था-  
 न्भोग्यविषयान् । शाश्वतीभ्यः समाभ्यः । तादर्थ्ये चतुर्थी अनन्तवर्षोप-  
 भोगाय व्यदधात्स्वयमेव कृतवान् यस्यानुवित्तः प्रतिबुद्ध आत्माऽस्मि-  
 न्संदेहे गहने प्रविष्टः । स विश्वकृत्स हि सर्वस्य कर्तेति श्रुतेर्ब्रह्मविद्ब्र-  
 ह्मैव भवतीति भावः ॥ ८ ॥ अत्रायं संग्राहकः श्लोकः—

यो ज्ञातवाञ्शुद्धमपापविद्धं देहद्वयातीतमतिप्रकाशम् ।

कविः स धीमान्सकलः स्वयंभूर्व्यधाद्यथास्वं बहुकालमर्थान् ॥ १ ॥

ईशावास्यस्य विष्टनौ कृतायां रामशर्गणा ।

संपूर्णश्चाष्टमो मन्त्रः प्रीयतां तेन राघवः ॥ २ ॥



ईशावास्यसंहस्यविद्युतिः ।

११

उपक्रान्तमात्मतत्त्वमुपसंहृत्य यस्तुक्ततत्त्वानभिज्ञ ईषणात्यागाभावेन  
संन्यासे च नाधिकारी संसारे च नात्यन्तं सक्तस्तं प्रति चित्तैकाग्र्यार्थ-  
मुपासनासमुच्चयं कथयिष्यन्मृत्ये कमुपासनां फलकथनव्याजेन निन्दति ।  
अथोक्तात्मज्ञानस्याखिलश्रेष्ठत्वं तद्व्यतिरिक्तानां संसरणहेतुत्वदर्शनेन  
द्रढयति—अन्धं तम इति । ये नरा असंभूतिं सम्यग्प्रवृत्तं संभूतिरूपचिर्यस्य  
कार्यस्य तद्भिन्नां कारणरूपामव्याकृताख्यं प्रकृतिमुपासते चिन्तयन्ति  
तेऽन्धं तमोऽदर्शनात्मिकां प्रकृतिं प्रविशन्ति प्रकर्षेण विशन्ति पौराणि-  
कोक्तं प्रकृतिलयं प्राप्नुवन्ति । तं यथा यथोपासते तदेव भवतीति श्रुतेः ।  
य उ । ये तु संभूत्यां प्रकृतिकार्ये हिरण्यगर्भाख्ये रता आसक्तास्तदुपा-  
सका इत्यर्थः । ते ततः प्रकृतिलयाद्भूय इवाधिकमिव स्वरूपाज्ञानेन  
संसरणहेतुत्वात्तमोऽणिमादिसिद्धिसमुदायं प्रविशन्ति प्राप्नुवन्ति ॥९॥  
अत्रायं संग्राहकः श्लोकः—

अव्याकृतं हेतुपासते ये संप्राप्नुवन्ति प्रकृतौ लयं ते ।

प्रजापतिं कार्यमुपासते ये ते प्राप्नुवन्ति ह्यणिमादिसिद्धीः ॥१॥

ईशावास्यस्य विद्युतौ कृतायां रामशर्पणा ।

संपूर्णो नवमो मन्त्रः प्रीयतां तेन राघवः ॥ २ ॥

व्याकृताव्याकृतोपासनयोर्भिन्नफलत्वे श्रुतिराचार्यवचः प्रमाणयति-  
अन्यदेवेति । संभवात्संभूतिरूपकार्यप्रजापत्युपासनादन्यदेव भिक्षुपेवाणि-  
मादिसिद्धिरूपं फलं तत्त्वज्ञा आहुर्वदन्ति तथाऽसंभवादसंभूतिरूपकार-  
णाव्याकृताख्यप्रकृत्युपासनादन्यत्प्रकृतिलयाख्यं फलमाहुः कथयन्त्यु-  
पास्योपासनयोरभेदविवक्षया संभवादसंभवादित्युक्तं ये ज्ञानिनो नोऽस्म-  
भ्यं भाष्यमतेऽन्वर्थसंज्ञाविज्ञानाभावात्संप्रदानम् । अस्मान्वा । अकथितं  
चेति व्यापारद्वयार्थत्वाद्वा द्विकर्मत्वं तदुपासनाद्वयतत्त्वं विचक्षासिरे व्या-  
ख्यातवन्तस्तेषां धीराणां वाक्यमिति शेषः । अथवा प्रसिद्धत्वाद्वा-  
क्यमिति कर्मणोऽपयोग आख्यातोपयोग इत्यपादनत्वस्याविवक्षया  
शेषे पृष्टी । धीरेभ्य इत्यर्थः । इति पूर्वार्थोक्तप्रकारेण वयं शुश्रुम श्रुत-  
वन्तः ॥ १० ॥ अत्रायं संग्राहकः श्लोकः—

अन्यत्फलं कार्यमुपासतां स्यादुपासतां कारणमन्यदेव ।

एतस्य तत्त्वं विदुः य ऊचुस्तेषां पुरा वाक्यमिति श्रुतं नः ॥ १ ॥



ईशावास्यस्य विवृतौ कृतायां रामशर्मणा ।

संपूर्णो दशमो मन्त्रः प्रीयतां तेन राघवः ॥ २ ॥

यत एवमत उभयोः समुच्चयो युक्त इत्याह-संभूतिमिति । यः पुमा-  
न्संभूतिं चावर्णलोपः पृषोदरादित्वात् । असंभूतिं प्रकृतिपथवा सस्य-  
ग्भवत्यस्याः कार्यमिति संभूतिः कारणं पूर्वापरसंदर्भानुसारेण वक्तुर-  
भिप्रायस्याभिधानियामकत्वात्प्रकृतिस्तां च परं विनाशं च । चेत्यर्थे ।  
विनाशोऽस्यातीति विनाशं कार्यम् । अर्थश्चाद्यच् । तदुभयं कार्यका-  
रणोपासनाद्वयं सह समुच्चिं फलमिति वेद जानाति स विनाशेन  
हिरण्यगर्भाख्यकार्योपासनेन मृत्युमनैश्वर्यादिदुःखजातं तीर्त्वाऽतिक्रम्या-  
संभूत्या । अथवा पूर्वोक्तप्रकारेण संभूत्याऽव्याकृताख्यकारणोपास-  
नेन । यथाऽस्मदपेक्षयाऽधिकजीवनेन देवा अपरास्तथाऽपेक्षिकममृतं  
प्रकृतिलयमश्नुते प्राप्नोति ॥ ११ ॥ अत्रायं संग्राहकः श्लोकः—

उपासने कार्यनिदानयोस्ते समाश्रिते वेद परस्परं यः ।

तत्राऽऽद्यया प्राप्य स ईश्वरत्वं द्वितीयया याति लयं प्रकृत्याम् ॥ १॥

ईशावास्यस्य विवृतौ कृतायां रामशर्मणा ।

पूर्ण एकादशो मन्त्रः प्रीयतां तेन राघवः ॥ २ ॥

अधुना कर्मणोपासनां समुच्चिचीपन्प्रत्येकमुभयं फलं प्रदर्श्य निन्दाति ।  
अथवा व्याकृताव्याकृतोपासनयोः फलं प्रदर्श्य कर्मणां देवतान्त्रोपा-  
सनानां च फलं दर्शयति—अन्धं तम इति । ये नरा अविद्यां विद्यां  
ज्ञानं तद्भिन्नाऽविद्या तां कर्म केवलमुपासने तत्पराः सन्तोऽनुतिष्ठन्ति  
तेऽन्धं तमो जन्ममरणरूपं प्रविशन्ति प्राप्नुवन्ति । य उ ये त्वशुद्धचित्ता  
अपि कर्म न कुर्वन्ति किंतु केवलायां विद्यायां देवतोपासनायां रता  
आसक्तास्ते कर्माधिकारे सत्यपि कर्मत्यागेन प्रत्यवायरूपदोषयुक्ताः  
सन्तस्ततः कर्मानुष्ठातृभ्यो भूय इवाधिकमिव तमः संसरणलक्षणं प्रवि-  
शन्ति प्राप्नुवन्त्युपासनाफलं नाश्नुवते । किंतु संसरन्तीति भावः ॥ १२ ॥  
अत्रायं संग्राहकः श्लोकः—

उपासते केवलकर्मजालं ये संसरन्तीह पुनः पुनस्ते ।

तेभ्योऽधिकं यान्ति गतागनं ते उपासते केवलदैवतानि ॥ १ ॥

ईशावास्यस्य विवृतौ कृतायां रामशर्मणा ।

संपूर्णो द्वादशो मन्त्रः प्रीयतां तेन राघवः ॥ २ ॥



उक्तार्थे श्रुतिर्विद्वद्वचः प्रमाणयति—अन्यदेवेति । विद्याया देवतो-  
पासनायाः फलमन्यदेव । विद्यया देवलोक इति श्रुतेः देवलोकमाप्ति-  
क्षणं प्राज्ञा आहुः । तथाऽविद्यायाः कर्मणोऽन्यत्कर्मणा पितृलोक इति  
वचनात्पितृलोकमाप्तिक्षणमाहुर्दूरमेते विपरीते विपरीते विपरीते अविद्या या च  
विद्येति श्रुतेश्च । एवं प्रकारेणोभयतत्त्वव्याख्यातृभ्यः पूर्वमस्माभिः श्रुत-  
मस्तीति तात्पर्यम् । पदव्याख्या तु व्याकृताव्याकृतोपासनावन्मन्त्रे कृता  
॥ १३ ॥ अत्रायं संग्राहकः श्लोकः—

बुधाः फलं कर्मण आहुरन्यत्स्यादेवतोपास्तिफलं तथाऽन्यत् ।  
ये तस्य तत्त्वं गुरवो न ऊचुस्तेभ्यः पुराऽस्माभिरिति श्रुतं हि ॥ १॥

ईशावास्यस्य विट्त्वौ कृतायां रामशर्मणा ।

पूर्णस्त्रयोदशो मन्त्रः प्रीयतां तेन राघवः ॥ २ ॥

उभयोः समुच्चये फलमाह—विद्यां चेति । विद्यां च देवतोपासनाय-  
विद्यां च कर्म तदुभयं सह समुच्चितं फलदात्रिति यः पुमान्वेद सोऽवि-  
द्यया कर्मणा मृत्युं स्वाभाविकमज्ञानं विस्मरणलक्षणं तीर्त्वा दूरीकृत्य  
विद्यया देवतोपासनेनामृतं देवतात्मभावमश्नुते प्राप्नोति । तद्वद्यमृगमुच्यते  
यदेवतात्मगमनमिति श्रुतेः । अत्रार्थे श्लोकयोजना—

यो देवतोपास्तिमथापि कर्म एकेन कार्यं पुरुषेण वेद ।

स्वकर्मणा मृत्युमतीत्य विद्वान्स विद्ययाऽऽप्नोति हि देवतात्वम् ॥

अथवा कर्मणामुपासनानां च फलं प्रदर्श्याऽऽत्मज्ञानं नैव कृतक-  
त्यतेति श्रुतिरुपपादयति वक्तृतात्पर्यस्याभिधानिन्यामकत्वात् । विद्या-  
मात्मज्ञानं च परमविद्यां च कर्मेत्युभयं पठकृमादर्शक्रमो बलीयानिति  
कर्माऽऽत्मज्ञानं च पूर्वापरार्थिकारभेदेन सहैकपुरुषकर्तव्यत्वेन समुच्चितं  
यो वेद सोऽविद्यया कर्मणोपासनाऽपि मानसं कर्मेव मृत्युं स्वरूपावि-  
स्मरणहेतुं चित्तमलमनैकाग्र्यं तीर्त्वाऽतिशयं विद्ययाऽऽत्मज्ञानेनामृतं  
मोक्षमश्नुते । तमेव विदित्वाऽति मृत्युमेति नान्यः पन्था विद्यतेऽयना-  
येति श्रुतेः ॥ १४ ॥

अत्रायं संग्राहकः श्लोकः—

कर्माऽऽत्मविज्ञानमपि क्रमेण संपाद्यमेकेन नरेण वेद ।

यः कर्मणा चित्तविशुद्धिमाप्स्य स विद्ययाऽऽप्नोत्यमृतं हि विद्वान् ॥ १॥



ईशावास्यस्य विवृतौ कृतायां रामशर्मणा ।

पूर्णश्चतुर्दशो मन्त्रः प्रीयतां तेन राघवः ॥ २ ॥

अथ पुनरादित्यान्तर्यामिपुरुषोपासनामभेदेन वर्णयन्त्रैकात्म्यमुपपन्नं ह  
रति-हिरण्यमेनेति । हिरण्यमेन हिरण्यस्य विकारो हिरण्यं तदिव  
प्रकाशात्मकं तेन पात्रेण पिबन्ति रक्षयो रसान्यत्र स्थितास्तेन विम्बेन  
सत्यस्य । सत्यस्य सत्यमिति श्रुतेर्ब्रह्मणो मुखं मुखमिव मुखं प्रधानं  
रूपमपिहितमाच्छादितं सर्वजनैरज्ञातमस्ति । तथाऽपि यः प्रसिद्धोऽसौ  
प्राकृतजनानां परोक्ष आदित्ये सूर्यमण्डले स्वयंप्रकाशः सकलशक्त्याधा-  
रभूतः पुरुषः स वा अयं पुरुषः सर्वासु पूर्णं पुरिषय इति श्रुतेः । अन्त-  
र्याम्यस्ति स पुनरसावित्यनेनावधारणं स एव । अथैतच्छब्दार्थोऽद-  
शब्दः । एष सर्वसमीपतरोऽहमिति प्रत्यक्षतः स्वात्मनं श्रुतिरधिका  
रिणे प्रदर्शयति । स यश्चायं पुरुषे यश्चासावादित्ये स एक इति श्रुतेः ।  
ॐ ॐकारवाच्यं स्वमाकाशमिव व्यापकं ब्रह्माहमस्मीति भावः । एव-  
मेव त्वमपि ब्रह्मरूपोऽस्मीति तात्पर्यम् ॥ १५ ॥ अत्रायं संग्राहकः श्लोकः—  
तेजोमयेनापिहितं स्वरूपं सत्यस्य विम्बेन सदा परं तु ।

मानावसौ यः पुरुषोऽस्ति सोऽहं ज्ञेयं विभु ब्रह्म सदास्वरूपम् ॥ १ ॥

ईशावास्यस्य विवृतौ कृतायां रामशर्मणा ।

पूर्णः पञ्चदशो मन्त्रः प्रीयतां तेन राघवः ॥ २ ॥

+ प्रथमव्याख्यायामुक्तोपासनावान्योगी देवतामन्ते प्रार्थयते—वायुर-  
निलमिति । द्वितीयव्याख्यायां त्वात्मज्ञस्याऽऽप्तकामत्वेन देहान्तेऽन्यत्र  
गमनं नास्त्याप्तकामो भवति । न तस्य प्राणा उत्क्रामन्त्यत्रैव समबली-  
यन्ते ब्रह्मैव सन्ब्रह्माप्येतीति श्रुतेः । न च प्रार्थ्य देवतान्तरं य एवं  
वेदाहं ब्रह्मास्मीति स इदं सर्वं भवतीति श्रुतेस्तस्य सर्वात्मकत्वादसं-  
कल्पत्वाच्च तमकतुः पश्यति वीतशोक इत्युक्तत्वात् । अत्र आत्मज्ञवन्ना-  
न्यस्यात्रैव कृतकृत्यतेति निदर्शयितुं सिंहावलोकनन्यायेन पूर्वोक्तव्या-  
कृताव्याकृतोपासनावान्देवतान्तरोपासनावान्थ लोकान्तरगमनयोग्यो  
योगी देवतामन्ते प्रार्थयेतेति श्रुतिरुपदिशति—वायुरिति । मम वायुः  
क्षरीरस्थः प्राणः प्राणोपलक्षितं लिङ्गक्षरीरमुत्क्रान्तं सदमृतं मृतपु-  
नाऽनाप्तं तानि मृत्युः श्रमो भूत्योपयेम इति प्रकृत्याथेममेव नाऽऽप्नो-  
ष्योऽयं मध्यमः प्राण इति श्रुतेः । अनिष्टं सूत्रात्मानं प्राप्नोत्विति शेषः ।



## ईशावास्यरहस्यविद्यातेः ।

१५

यदा वै पुरुषोऽस्माद्धोकात्मैतीत्यादिना वायोरेव परलोकपापकत्वीकतेः ।  
अयेदं स्थूलं शरीरं भस्मान्तं भस्मैवान्तः परिणामो यस्य तादृशं पृथि-  
व्यंशत्वादत्रैव तिष्ठति त्विति तात्पर्यम् । ओमिति ब्रह्मनाम । अवति  
प्राप्नोति सर्वान्पदार्थानयवाऽवति रक्षति सर्वं भूतजातम् । अथवाऽवति  
दीप्यत इति स्वयंप्रकाशं ब्रह्म । ॐ तत्सदिति निर्देशो ब्रह्मणल्लिङ्गिषः  
स्मृत इति गीतावाक्यात् । तद्रूप क्रतो क्रतुर्यज्ञः । तदेतुत्वात्संकल्पोऽपि  
क्रतुः । यथा क्रतुर्भवति तत्कर्म कुरुव इति श्रुतेः । हे संकल्प स्मर ।  
यन्ममेष्टं तत्स्मर ।

यं यं वाऽपि स्मरन्भावं त्यजत्यन्ते कलेवरम् ।

तं तमेवैति कौन्तेय सदा ब्रह्माकमावितः ॥

इति भगवद्वाक्यात्क्लिबे कल्पने प्राप्तुं योग्यो भवतीति क्लिबि-  
भागमश्छान्दसस्तस्मै क्लिबे जज्ञादेशोऽयस्मयादित्वेन पदत्वात् । मया  
प्राप्तुं योग्याय । लोकाय क्रियार्थोपपदस्येति कर्मणि चतुर्थी तं दातुं  
स्मरणविषयं कुरु । कृतं यन्मया बाल्यमभृत्यनुष्ठितं तत्स्मर । स्मरेत्यस्य  
त्रिरावृत्तिः संभ्रमेण पृष्टत्वात् ॥ १७ ॥ अत्रायं संग्राहकः श्लोकः—

सूत्रं मरुधातु वपुर्ममेदं भस्मान्तमुर्वीं प्रणवात्मकस्त्वम् ।

संकल्प यत्कर्म कृतं मयेष्टं प्राप्यं च लोकं मम संस्मराय ॥ १ ॥

ईशावास्यस्य विवृतौ कृतायां रामशर्मणा ।

पूर्णः सप्तदशो मन्त्रः प्रीयतां तेन राघवः ॥ २ ॥

अथ कर्मकृतसर्वाश्रमेषु परिचरितमग्निं प्रार्थयते—अग्ने नयेति । हे  
देव दीव्यति दीप्यत इति देवो द्योतनात्मकाग्नेऽस्मांस्त्वदुपासकान्मुपया-  
गतागतरहितेन मार्गेण राये भोग्याय फलाय मुक्तिरूपाय । तादृश्ये  
चतुर्थी । तदर्थं नय प्रापय । यतो भवान्विश्वानि सर्वाणि वयुनानि  
ज्ञानानि कर्माणि वा विद्वाज्जानन् । किं व जुहुराणं हुँः सनो लुक्छ-  
लोपश्चेति सिद्धं कौटिल्यं वञ्चनात्मकं व्यवहारार्थमाचरितमेनः पाप-  
मस्मदस्मत्तो युगोध्यमिश्रितं कुरु । नाशयेत्यर्थः । अमिश्रणार्थकाद्युवा-  
चोरादादिकादपि बहुलं छन्दसीति श्रुतञ्चित्तश्चेति हेर्धिर्वा छन्दसीत्य-  
पित्त्वैकलपान्छित्वाभावेन गुणः । निष्पापत्वे मुक्तियोग्यत्वं स्यादिति



भावः । यतोऽधुना वयं नमस्कारमपि कर्तुमशक्ताः शरीरापाटवात्कि-  
मुनान्यपरिचर्यामतस्ते तव भूयिष्ठां बहुतरां नमोऽर्क्ति नमस्कारवचनं  
विधेमोत्तमपुरुष आशीर्लिङ्गो बहुवचनं छन्दस्युभययेति सार्वधातुक-  
त्वमङ्गलोपः क्रियाम नमस्कारेण वै खल्वपीति वचनान्नमोऽस्तु  
नमोऽस्त्विति नूप एतावतैव त्वं प्रसन्नो भवेति तात्पर्यम् ॥ १८ ॥  
अत्रायं संग्राहकः श्लोकः—

ज्ञानानि सर्वाणि विदंस्त्वमग्रे संप्रापयास्मान्सुपथा विमुक्तिम् ॥  
कौटिल्यमेनः कुरु नः पृथक्त्वां कुर्भो नमोऽन्ते बहुया स्ववाचा ॥ १॥

ईशावास्यस्य विवृतौ कृतायां रामशर्पणा ।

संपूर्णोऽष्टादशो मन्त्रः ग्रीयतां तेन राघवः ॥ २ ॥

माध्यंदिनेशोपनिषद्रहस्यप्रकाशकं श्लोकसमूहमेतम् ।

कृत्वाऽर्पितं श्रीगुरुपादपद्मे पठत्यजस्रं स विमुक्तिमीषात् ॥ १ ॥

ईशाख्योपनिषद्रहस्यविवृतिं श्रीरामशर्माऽकृत

श्रीकृष्णात्रिकुलोद्भवः कविवरः श्रीसिद्धराजात्मजः ।

शाके खेदगुणाचलावनि १७१९मिते यामीश्वरेऽब्दे मघौ

सेथं श्रीरघुवीरपादकमले भक्त्याऽर्पिता श्रीमति ॥ २ ॥

इति श्रीमद्विद्वन्मुकुटालंकारहीरश्रीराजयोगिवरिष्ठश्रीसिद्धेश्वरसूरि-

सूनुना श्रीरामचन्द्रपण्डितेन विरचिता श्रीमाध्यंदिनीये-

शावास्योपनिषद्रहस्यविवृतिः समाप्तिमगमत् ॥

॥ ॐ तत्सत् ॥



## आनन्दसङ्गोपाध्यायकृतमीशावास्यभाष्यम् ।

ॐ दर्शपूर्णमासाग्रश्वमेधान्तं कर्मकाण्डं समाप्तमथेदानीं ज्ञानकाण्डं प्रस्तूयते—ईशा वास्यमिति । ईशा वास्यमित्यादीनां मन्त्राणामपि यथाकथंचन कर्मसु विनियोगः किं न स्यादिति केनचित्पृष्ठ ऋचा पुरुषं ब्रह्माणं दक्षिणतः पौरुषेण नारायणेनाभिष्टौति सहस्रशीर्षा पुरुषः सहस्राक्षः सहस्रपादित्यनेन षोडशर्चनेत्यादि । तत ईशा वास्य-मित्यादिमन्त्राणां कर्मसु प्रमाणतोऽविनियोगात् । यागकल्पनायां तु विशेषं परिहृत्यैव यागकल्पना सा भवति नेतरेति श्रीभगवच्छंकराचार्यो विरोधादेवाविनियोगस्नेपां मन्त्राणां कर्मणीति प्रतिपादयति—ईशा वास्यमित्यादयो मन्त्राः कर्मस्वविनियुक्तास्तेषामकर्मशेषस्याऽऽत्मनो याथात्म्यप्रकाशकत्वादिति । तमेवं सविस्तरं प्रतिपादयति—याथात्म्यमात्मनः शुद्धत्वापापविद्धत्वाशरीरत्वादि वक्ष्यमाणं कर्मणा विरुध्यत इत्यतो युक्तस्तेषां कर्मस्वविनियोगः । न चैवंलक्षणत्वं याथात्म्यमुत्पाद्यं संस्कार्यं कर्तृत्वं भोक्तृत्वं येन कर्मशेषता स्यात् । सर्वासामुपनिषदामात्मयाथात्म्यनिरूपणेनैवोपयोगाद्गीतानां मोक्षधर्माणां चैतत्परत्वात् । तस्मादात्मनोऽपृथक्कर्तृत्वादि शुक्लत्वादि नोपादाय तस्य लोकबुद्धिसिद्धानि कर्माणि विहितानि । यो हि दृष्टेन कर्मफलेन ब्रह्मवर्चसा वाऽदृष्टेन स्वर्गादिना वाऽनुमीयते तत्र च द्विजातिरहं लक्षणाद्यधिकारधर्मवानित्यात्मानं मन्यते सोऽधिक्रियते कर्मस्वित्पथधिकारविदो वदन्ति । तस्मादेते मन्त्रा ह्यात्मनो याथात्म्यप्रकाशनेनाऽऽत्मविषयाः स्वात्मविकाराज्ञानं निवर्तयन्तः शोकमोहादिसंसारविच्छित्तिसाधनमात्मैकत्वादिविज्ञानमुत्पादयन्ति । एवमुक्तविषयसंबन्धप्रयोजनान्मन्त्रान्संक्षेपतो व्याख्यास्यामः । अस्य कृत्स्नस्याध्यायस्य दध्यङ्कृत्यर्चण ऋषिः । आत्मा देवता । प्रतिमन्त्रं चेशा वास्यं कुर्वन्नेवासुर्या नामेति तिस्रोऽनुष्टुभ आत्मदेवत्या दध्यङ्कृत्यर्चण ऋषिः । अत्र च कंचन पुत्रं शिष्यं वा गर्भाधानादिभिः संस्कारैः संस्कृतशरीरमधीतवेदमुत्पादितपुत्रमिह जन्मन्ति जन्मान्तरे वा यथाशक्यनुष्ठितपञ्चादिना क्षपितकल्मषं नित्यानित्यवस्तुविषेकवन्तं दैववशात्कथंचिदिहामुत्रार्थफलभोगविरागयुक्तं श्रमदमादिसंपन्नं मुमुक्षुं शिक्षयति । स्वयमाचार्यस्वरूपा सती श्रुतिराह—ईशा वास्यमिति । ईश ऐश्वर्येऽस्य किंचन्तं तृतीयान्तं रूपमीशे-



तीष्ट इतीदं तेनेशेतिशेषेणा तेन परमेश्वरेण परमात्मना सर्वजन्तूनामात्म-  
भूतेन स्वेनाऽऽत्मनेशा वास्यं वस निवासे वास्यं निवसनीयं किमि-  
तीदं प्रत्यक्षादिभिः प्रतीयमानं साक्षिदृश्यं चेदमात्मव्यतिरिक्तं सर्वमि-  
दमीशा वास्यं सर्वेषु स्वकार्येषु स्वकारणभूते निवास्यम् । जगति पृथि-  
व्यां जगत्यां जगत्पुलक्षिते जगति किंचेति चकारो भिन्नक्रमः । जगति  
व्यक्तं च लोकप्रसिद्धं वस्तुजातं तत्सर्वमीशा वास्यं निवास्यं स्वेनाऽऽ-  
त्मना निवास्यम् । किंच वस आच्छानेऽहमेवेदं सर्वमिति परमसत्य-  
रूपेणेशा परमात्मनाऽमृतमिदं सर्वं वास्यं छादनीयमाच्छादनीयं कार्यस्य  
कारणसत्ताप्रकाशव्यतिरेकेणाऽऽरोपितस्याधिष्ठानप्रकाशव्यतिरेकेण पृथ-  
क्सत्ताप्रकाशनाभावादेवेदं सर्वं जगदीशा वास्यम् । यतः प्रत्यगात्मनः  
सखिदानन्दलक्षणपुरुषार्थरूपं स्वत एव सिद्धम् । तेन स्वास्मिन्नारोपि-  
तस्याहमिदं ममेदमित्येवमनात्मकस्य सर्वस्यानर्थभूतस्य जगतस्त्यक्तेन  
त्यागेन सर्वाधिष्ठानभूतस्वस्वरूपयाथात्म्यानुभवसामर्थ्यासिद्धेन त्यक्तेन  
त्यागेनाऽऽत्मानं भुञ्जीथाः । भुजोऽनवन इत्यस्य रूपम् । पालनेऽपि  
रुद्धन्दस्यात्मनेपदं भवत्यत आत्मानं भुञ्जीथाः पालयेथाः कृतं कृत्यं  
प्राप्तं प्रापणीयम् । आत्मलाभान्न परं विद्यत इति श्रुतेः । त्यक्तैषणस्त्वं  
मा गृधः कस्यचित्छनम् । गृधु अभिकाङ्क्षायाम् । कस्यचित्परस्य  
धनं मा गृधः । अभिकाङ्क्षां मा कार्षीर्धनविषयाभिकाङ्क्षां मा कार्षी-  
रित्यर्थः । सिवादिति निपातो वितर्कवचनः । अस्य संपूर्णकामत्वादे-  
वान्यार्थविषयाकाङ्क्षा किन्तु कर्तव्या न कर्तव्येत्यर्थः । विचार्यमाणे  
तथाविधस्यार्थस्याभावादेवाथवा मा गृधः कस्यचित्छनमित्याक्षेपार्थो न  
कस्यचित्छनमस्ति यद्गृध्येत । आत्मैव सर्वमिति श्वरभावनया सर्वं द्वैत-  
मात्रं त्यक्तमत आत्मन एवेदमात्मन एव तु सर्वं परस्व कस्यचित्सं-  
वित्त्वेन प्रतीयमानस्य स्वयं संवन्धित्वमापादवितुमभिकाङ्क्षां मा  
कार्षीः स्वव्यतिरेकेणातो मिथ्याविषयं ग्रहं मा कार्षीरित्यर्थः । एवमा-  
त्माविदः पुत्राद्येपणात्रयसंन्यासेनाऽऽत्मज्ञाननिष्ठतयाऽऽत्मा रक्षितव्य  
इत्येव वेदार्थः ॥ १ ॥

अथैतस्यार्थस्य ग्रहणस्य तु साधनत्वेनेदमुपादिशति—कुर्वन्नेवेहेति ।  
इह कर्मभूमौ शतं समाः शतं वर्षाणि जिजीविषेद्यदि भवाञ्जीवितुमि-  
च्छेत्तर्हि कर्माण्यग्निहोत्रादीनि कुर्वन्नेव भवाञ्जिजीविषेच्छतं समा इति  
जीवतः पुरुषस्य जीवितं परमायुरनूद्य कुर्वन्कर्माणीत्यवधीयते । एवं



त्वयि नान्यथेतोऽस्ति न कर्म लिप्यते नरे नराभिमानिनि त्वयि । एवं  
जीवाति सति कर्म न लिप्यते कर्मणा न लिप्यत इत्यर्थः । नान्यथे-  
तोऽस्ति । इतोऽस्माद्यथोक्तप्रकारादन्यथा प्रकारान्तरं नास्ति । एको  
ज्ञानमार्गो द्वितीयः कर्ममार्ग एव प्रकारद्वयादन्यत्प्रकारान्तरं नास्ती-  
त्यर्थः । देवताभक्तिरप्युभयात्मिकैव । अतो न विशेषः । एवं चेदशुभं  
कर्म न लिप्यते । केचिदेवं योजयन्ति—इह लोके कर्माणि यज्ञेन  
दानेनेत्यादिना मुक्तिसाधनत्वेन विहितानि कर्माणि कुर्वन्नेव शतं  
सप्ताः संवत्सराणि जिजीविषेदिति व्यत्ययः । एवमिहैवं त्वयि वर्तमाने  
सति तव मुक्तिरित्वाति श्रेष्ठः । नान्यथेतोऽस्ति । इतः प्रकारादन्यथा  
मुक्तिर्नास्तीत्येतदुक्तं भवति । यथा स्वर्गप्राप्तेर्नाभाभूता विशेषास्त्वथा  
मुक्तेर्न मार्गभेदोऽस्त्यपि त्वेक एव मार्गो ज्ञानलक्षणोऽन्यथा प्रकारान्तरं  
नास्ति येन प्रकारान्तरेण विद्यमानेन कर्म लिप्यते तथा प्रकारान्तरं  
नास्तीत्यर्थः । अतः शास्त्रविहितान्यग्निहोत्रादीनि कर्माणि कुर्वन्नेव  
जिजीविषेदिति । कथं पुनरिदमवगम्यत आद्येन मन्त्रेण ससंन्धा-  
सज्ञाननिष्ठोक्ता द्वितीयेन तदशक्तस्य कर्मनिष्ठेवि ज्ञानकर्मणो  
विशेषोपरोधं पर्वतसर्वपद्देवोक्तं न स्मरासि किमित्याद्युक्तम् । यो  
जिजीविषेत्स कर्म कुर्वन्नेवेति । ईशा वास्यमिदं सर्वं यत्किञ्च जगत्यां  
जगत् । तेन त्यक्तेन भुञ्जीथा मा गृधः कस्य खिद्धनमिति । तेन  
जीविते मरणे वा गृधि मा कुर्वित्परण्यमियादिति पदमतो न पुनरिषा-  
दिति व्यासशासनात् । उभयोः फलभेदं च वक्ष्यति । इमौ द्वावेव  
पन्थानावनुनिष्क्रान्ततरो भवतः । क्रियापथश्चैव पुरस्तात्संन्धासपथश्च  
तयोर्न्यास एवात्यरेष्यदिति तैत्तिरीयके ।

द्वाविमावथ पन्थानौ यत्र वेदाः प्रतिष्ठिताः ।

प्रवृत्तिलक्षणो धर्मो निवृत्तिश्च सुभाषितः ॥

इत्यादि पुत्राय विचार्य निश्चितमुक्तं श्रीव्यासेन वेदाचार्येण ।

श्रीभगवता—लोकेऽस्मिन्द्विविधा निष्ठा पुरा प्रोक्ता मयाऽनघ ।

ज्ञानयोगेन सांख्यानं कर्मयोगेन(ण) योगिनाम् ॥ इति ।

विभागं चानयोर्दर्शयिष्यामः ॥ २ ॥

अयेदानीमविद्वन्निन्दाऽऽरभ्यते विद्वत्प्रशंसार्थम्—असुर्या नाम त इति ।  
परमात्मभावमद्वयमपेक्ष्य देवादयोऽप्यसुरा असुषु रमन्त इति । तेषां  
संभूता लोका असुर्या नामशब्दः प्रसिद्धवचनस्त्वे लोकाः कर्मफलानि  
जन्मानि येषु लोकवन्ते दृश्यन्ते भुज्यन्ते इति । अन्येनादर्शनात्मकेन



## आनन्द-होपाध्यायकृतम्-

तमसाज्ञानलक्षणेनान्धकारेणाऽऽवृता आच्छादितास्तान्थावरान्ता-  
ल्लोकास्ते प्रेत्य मृत्वेमं देहं परित्यज्याभिगच्छन्ति । यथाकर्म यथाश्रुवं ते  
तान्गच्छन्ति । ते क इति तानाह—ये के चाऽऽत्महनो जना इति ।  
आत्मानं घ्नन्तीत्यात्महननमात्मभेददर्शनं तत्कुर्वन्ति ते केऽविद्वांसः  
स्वस्वरूपाविदस्ताद्विपर्ययेण विद्वांसो मुच्यन्ते न त्वात्महनः ॥ ३ ॥

तर्हि तत्कीदृशमात्मतत्त्वमिति तदाह—अनेजदेकमिति । आत्मदेवतया  
त्रिष्टुप् । अतिवेगवान्वायुः प्रसिद्धस्ततो हि वेगवत्तरं मनस्ततोऽप्यतिवे-  
गवत्तरमात्मतत्त्वं कथं विरुद्धमिदमुच्यते निश्चलं जवीय इति । नैष  
दोषो निरुपाध्याधिमत्त्वोपपत्तेः । तत्र निरुपाधिस्वरूपेणोच्यते—अने-  
जदेकमिति । सोपाधिस्वरूपेणोच्यते—मनसो जवीय इति । मनसो  
जवेनान्तःकरणस्य संकल्पादिलक्षणस्योपाधेरनुवर्तमानात्तत्र प्रवृत्तिश्च  
व्यर्थं पुरतः पुरतश्चाऽऽत्मतत्त्वं प्रकाशत इति ज्योतिर्ब्राह्मणे प्रसिद्धम् ।  
इहैव दुःस्थस्य मनसो ब्रह्मलोकादिदूरसंकल्पनं नानागमनं क्षणमात्रा-  
दित्यतो मनसो जविष्ठत्वं लोके प्रसिद्धम् । तस्मिन्मनसि ब्रह्मलोकादि-  
दूरं गच्छति प्रथमं प्राप्त इवाऽऽत्मचैतन्याभासो गृह्यते । अतो मनसो  
जवीय इत्याह । किंच नैनद्देवा आप्नुवन्ति । एतदात्मतत्त्वं देवा द्योतन-  
साधनत्वात्सर्वथाऽपि तदात्मतत्त्वं चक्षुरादीन्द्रियाणि देवा नाऽऽप्नुवन्  
प्राप्नुवन् विषय्यकुर्वन्ति । प्रकाशविषयीकर्तुं वा श्रम एव तत्तस्तेभ्यो  
मनो जवीयः । मनोव्यवहारो व्यवहितत्वात् । नाऽऽभासमात्रमप्यात्मनो  
नैव देवतानां विषयो भवति यत्स्यान्मनसोऽपि पूर्वमर्षत्पूर्वमेव गवं  
व्योमवव्यापिन्वात् । सर्वथाऽपि तदात्मतत्त्वं सर्वसंसारधर्मवर्जिनं स्वेन  
नीरूपेणाविक्रियं सदुपाधिकृताः सर्वाः संसारविक्रिया अनुभवतीना-  
विवेकिनां मूढानामेकमनेकमिव प्रतिदेहं प्रत्याचक्षते स्वत इत्येतदाह—तद्धा-  
वत इति । तद्यत्प्रसिद्धमात्मतत्त्वं तद्धावतो दूरं गच्छतोऽन्यान्मनोवागि-  
न्द्रियप्रभृतीनात्मविलक्षणान्त्येत्यतीत्य गच्छतीव । इवार्थं स्वयमेव  
दर्शयति—तिष्ठदिति । तिष्ठःस्वयं सादित्यर्थः । तस्मिन्नात्मतत्त्वे सति  
चैतन्यस्वभावे मातरिश्वा मातर्यन्तरिक्षे श्वयंत इति मातरिश्वा सर्वमा-  
णभृत्क्रियात्मकः । यदा सर्वाणि कार्यकारणजातानि यस्मिन्नोतानि  
प्रोताति यत्सूत्रसंज्ञकं सर्वस्य जगतो विधारयितुं स मातरिश्वा । अपोऽप  
इति कर्मनाम । अपः कर्माणि पाणिनां चेष्टालक्षणाण्यग्न्यादित्यपर्जन्या-  
दीनां ज्वलनदहनप्रकाशवर्षादिलक्षणानि यज्ञदानहोमादीनि दधाति  
स्यापयति विभजतीत्यर्थः । समष्टिव्यष्टिरूपो ह्यसौ वायुर्धारयतीति वा ।



## ईशावास्यभाष्यम् ।

५

भीषाऽस्माद्वातः पवत इत्यादिश्रुतिभ्यः सर्वा हि कार्यकारणादिविक्रिया  
नित्यचेतन्यात्मस्वरूपे सर्वस्याऽऽदिभूते सत्येव भवन्तीत्यर्थः । न  
मन्त्राणां जामिताऽस्तीति पूर्वोक्तोऽर्थः ॥ ४ ॥

कंचिद्विशेषं दर्शयन्नाह—तदेजति । यस्तु सर्वाणि भूतानि यस्मिन्स-  
र्वाणि भूतानीत्यात्मदेवतास्तिस्रोऽनुष्टुभः । तदेजति । तद्यत्प्रकृतमात्म-  
तत्त्वं तदेजत्युपाधित एजति चलति । तन्नैजति । तदेव त्वात्मतत्त्वमतो  
नैजति नैव चलति । अचलमेव सच्चलतीव भवतीत्यर्थः । तद्दूरे । वर्ष-  
कोटिशतैरप्यविदुषामपाप्यत्वाददूर एव । तत् उ एव अन्तिकेऽतिसमीपे  
विदुषामात्मत्वात्तदन्तिक एव । अत्यन्तसमीप एव न केवलं दूरेऽन्तिके  
तदन्तरस्य सर्वस्य जगतोऽन्तरात्मैव । एष त आत्मा सर्वान्तर इति  
श्रुतेः । अस्य सर्वस्य जगतो नामरूपक्रियात्मकस्य तदेव सर्वस्य बाह्यो  
व्यापित्वादाकाशवन्निरतिशयसूक्ष्मत्वादतो ज्ञानघन एवेति शासनाभि-  
रन्तरम् ॥ ५ ॥

यस्तु शोधिततत्त्वंपदार्थो मुमुक्षुः सर्वाणि भूतान्यव्यक्तानि स्थावरा-  
न्तानि चेतनाचेतनान्यात्मानं त्वामन्वन्वेति सदा पश्यत्यात्मव्यतिरि-  
क्तानि न प्रपश्यति । अपि त्वात्मन्यात्मत्वेन पश्यतीत्यर्थः । सर्वभूतेषु  
चाऽऽत्मानं तेषु सर्वेषु भूतेषु चाऽऽत्मानमनुपश्यति तेषामपि भूतानामा-  
त्मानमात्मतत्त्वं न पश्यति यथाऽस्य कार्यकरणलंघातरूपमात्मानं सर्व-  
मत्ययसाक्षिभूतं सत्यं केवलम् । निर्गुणोऽनेनैव स्वरूपेणाव्यक्तानां  
स्थावरान्तानामहमेवाऽऽत्मेति सर्वभूतेषु चाऽऽत्मानं यस्तु पश्यति । तत्-  
स्तस्माद्दर्शनाच्च विजुगुप्सते जुगुप्सां घृणां न करोति । गुपू रक्षणे । देहा-  
दिकं गोप्तुं न गच्छतीति वा । ज्ञानप्राप्तस्यैवानुवादेऽप्यम् । सर्वा हि  
घृणाऽऽत्मनोऽन्यद्द्रष्टृत्वं पश्यतो भवति । आत्मानमेव त्वनन्तेषु विशुद्धं  
निरन्तरं पश्यतो न प्राणादिनिमित्तमस्तीति प्राप्तमेव ततो न विजुगु-  
प्सत इति ॥ ६ ॥

इममेवार्थमन्योऽपि मन्त्र आह सर्वासां श्रुतीनामैव तात्पर्यमिति  
प्रदर्शयितुम्—यस्मिन्सर्वाणि भूतानीति । यस्मिन्पयोक्त आत्मानि सर्वाणि  
भूतानि तान्येव परमार्थदर्शनादात्मैवाभूदात्मैव संवृत्तः । परमार्थतो  
विजानत एवमात्मतत्त्वं विजानत एतत्तस्मिन्काले तस्मिन्नवस्थाविशेषे  
तत्र चाऽऽत्मनि को मोहः । मुह वैचित्ये । को मोहः कः शोकः कः  
संसार एकत्वमनुपश्यतः । शोकमोहौ कामवीजमजानतो भवतो न  
त्वात्मैकत्वं विशुद्धं गगनोपमं पश्यतः । को मोहः कः शोक इति ।



शोकमोहयोरविद्याकार्ययोः संसारमसंसारमित्यज्ञानयाराक्षेपेण संपदर्शनात्संसारणस्य संसारस्यात्यन्तमेवोच्छेदः प्रदर्शितो भवति ॥ ७ ॥

योऽयमतीतेन मन्त्रेणोक्त आत्मा किंलक्षण इत्यपेक्षायामयं मन्त्रः प्रवर्धते—स पर्यगादिति । आत्मदेवत्या जगती । स यथोक्त आत्मा पर्यगात्परितः समन्ताद्गात्परितो गच्छति सर्वमवगच्छति व्याप्नोति च । आकाशवद्व्यापी शुक्लं शुचं दीप्तौ शुचिमधीप्तिपदित्यर्थः । अकायमशरीरं लिङ्गशरीरवर्जितमव्रणमहतम् । अस्नाविरं स्नावाः शिरा न विद्यन्ते यस्य तदस्नाविरम् । कविः क्रान्तदर्शी । नान्योऽवोऽस्ति द्रष्टेत्यादिश्रुतेः । मनीषी मनस ईशित्वा सर्वज्ञ ईश्वर इत्यर्थः । परिभूः सर्वेषामुपरि भवतीति परिभूः । स्वयमेव भवतीति स्वयंभूः । येषामुपरि भवति यश्चोपरि भवति स स्वयमेव सर्वो भवतीति स्वयंभूः । स नित्यमुक्त ईश्वरः । यथातथ्यतो यथातथा भावो यथातथ्यं यथाश्रुतकर्मफलसाधनतोऽर्थान्कर्तव्यपदार्थान्वयदधादकरोद्विहितवान्यथानुरूपं व्यवहादित्यर्थः । ज्ञात्वातीत्यः समाख्यः संवत्सरात्मख्यः प्रजापतिश्च इत्यर्थः । अत्राऽऽद्येन मन्त्रेण सर्वेषणापरित्यागाज्ज्ञाननिष्ठोक्ता । प्रथमो वेदार्थः । ईशा वास्यमित्यादिना मा गृधः कस्यस्त्विद्धनमिति । अज्ञानिनां जिजीविषूणां ज्ञाननिष्ठासंयवे सति कुर्वन्नेव कर्माणि जिजीविषेज्जिजीविषेरिति कर्मनिष्ठा । द्वितीयो वेदार्थः । अतयोश्चिरंतनयोर्मन्त्रः प्रदर्शितः—सोऽकामयत जाया मे स्यादिति तस्याज्ञानिनः कर्माणि । मन एवास्याऽऽत्मा वाग्जायेत्यादिवचनात् । अज्ञत्वं कामित्वं च निश्चितमवगम्यते । तथा चाऽऽत्मस्वरूपावस्थानं जायाद्येषणासंन्यासेनाऽऽत्मविदा कर्मनिष्ठामातिकूल्येनाऽऽत्मस्वरूपनिष्ठैव दर्शनात् । किं प्रजया करिष्यामो येषां नोऽयमात्माऽयं लोक इत्यादिना यज्ज्ञाननिष्ठासंन्यासिनस्त्रेऽसूयानाम त इत्यादिनाऽविद्वन्निश्चिद्वारेणाऽऽत्मनः स पर्यगादिति वदतो मन्त्रैरुपादिष्टो ? यत्र तत्राधिकृता न कामिन इति । यथा च श्वेताश्वतराणां मन्त्रोपनिषदि—अत्याश्रमिभ्यः परमं पवित्रं प्रोवाच सम्यगृपिसंघजुष्टमित्यादि विषय्योक्तम् । ये तु कर्मनिष्ठाः यमं कुर्वन्त एव जिजीविषस्तेभ्य इदमुच्यते—अन्धं तम इत्यादिना । कथं पुनरिदमवगम्यते साध्यसाधनभेदोपमर्शनम् । यस्मिन्सर्वाणि भूतान्यात्मैवाभूद्विज्ञानतः । तत्र को मोहः कः शोक एकत्वमनुपश्यतः । यदात्मैकत्वविज्ञानं तत्र केनचिदपि कर्मणा ज्ञानान्तरेण वा स मूढः समुच्चिचीपति । भवतु



## ईशावास्यभाष्यम् ।

७

समुच्चिचीषयाऽविद्वन्निन्दा । तत्र च यस्य येन समुच्चयः संभवति  
न्यायतः शास्त्रतो वा तदिहोच्यते । दैवं वित्तं देवतादिज्ञानं कर्मसंश्लि-  
त्वेनोपन्यस्तेन परमात्मविज्ञानं विद्यया देवलोक इति पृथक्फलाश्रयणा-  
त्ततो ज्ञानकर्मणोरिहैकैकानुष्ठाननिन्दासमुच्चिचीषया निन्दापरैकैकस्य  
पृथक्फलाश्रयणाद्विद्यया तदारोहन्ति विद्यया देवलोकः । तत्र दक्षिणा  
यन्ति कर्मणा पितृलोक इति । न हि शास्त्रविहितं किञ्चिदकर्तव्यता-  
मियात् ॥ ८ ॥

अन्धं तमः प्रविशन्ति । पडनुष्टुभ आत्मदेवत्याः । अन्धं तमोऽदर्श-  
नात्मकं तमः प्रविशन्ति । के । येऽविद्यामविद्या कर्मेत्यर्थः । अविद्यामग्नि-  
होत्रादिलक्षणाभेद केवलामुपासते । तत्पराः सन्तोऽनुतिष्ठन्तीत्यभिप्रायः ।  
ततो भूय इव ते तमः । ततस्तस्मादन्धात्मकाद्व्यस्य एव बहुतरमेष तमः  
प्रविशन्ति । ते क इति । य उ विद्यायां रता ये तु कर्म हित्वा य उ एव  
विद्यायामेष रता ज्ञान एव रतास्ततो बहुतरमेष तमः प्रविशन्ति ।

अनन्दा नाम ते लोका अन्धेन तमसाऽऽवृताः ।

तांस्ते मेत्याभिगच्छन्ति अविद्वांसोऽबुधा जनाः ॥ इति श्रुतेः ॥ ९ ॥

अत्रावान्तरफलभेदं विद्याकर्मणोः समुच्चये कारणमाहान्यथा फल-  
वदफलवतोः संनिहितघोरङ्गाङ्गितैव स्यादिति — अन्यदेवाऽऽहुरिति ।  
अन्यत्पृथगेव विद्यया क्रियते फलमित्याहुः । अन्यदेवाऽऽहुरविद्याया  
कर्मणाऽन्यदेव फलं क्रियत इत्याहुर्वेदाः कर्मणा पितृलोको विद्यया  
देवलोक इत्यादयः । इत्येवं शुश्रुम श्रुतवन्तो वयं धीराणां धीमतां वचनं  
शुश्रुम । य आचार्या नोऽस्मभ्यं तत्कर्म च ज्ञानं च विचक्षिरे  
व्याख्यातवन्तस्तेषामयमागमः पारम्पर्यागत इत्यर्थः ॥ १० ॥

यत एवं विद्यां चाविद्यां चेति देवताज्ञानं कर्म चेत्यर्थः । यस्तद्वेद  
तदुभयं ज्ञानं कर्म च सहैकेन रूपेणानुष्ठेयं यो वेद तस्यैव समुच्चयका-  
रिण एकपुरुषार्थसंबन्धक्रमेण किं स्यादित्युच्यते—अविद्याया मृत्युं  
तीर्त्वेति । अविद्याया कर्मणाऽग्निहोत्रादिना मृत्युं स्वाभाविकं रागतः  
क्रियमाणं कर्म ज्ञानं च मृत्युशब्दवाच्यं तदुभयं तीर्त्वाऽतिक्रम्य विद्यया  
वेदान्तज्ञानेनामृतं देवतात्मभावमश्नुते व्याप्नोति । तद्वद्वाप्तमश्नुते  
यदेवतात्मगमनम् ॥ ११ ॥

अधुना व्याकृताव्याकृतोपासनयोः समुच्चिचीषया मत्थेकं निन्दो-



## आनन्दभट्टोपाध्यायकृतम्—

च्यते—अन्धं तम इति । अन्धं तमः प्रविशन्ति के येऽसंभूतिं संभवन् संभूतिः सा यस्य कार्यस्य संभूतिस्तस्या अन्यऽसंभूतिः प्रकृतिः प्रक्रियते कार्यं यया प्रकृतिः कारणमव्याकृताख्यां तामसंभूतिमव्याकृताख्यां प्रकृतिकारणमविद्यां कामकर्मबीजभूतामदर्शनात्मिकामुपासते ते तदनुरूपमेव फलं तमोऽदर्शनात्मकं प्रविशन्ति । ततस्तस्मादपि भूयो बहुतरमिव तमः प्रविशन्ति । के ये उ एव संभूत्यां रताः संभूत्यां कार्य-ब्रह्माणि हिरण्यगर्भाख्य एव रतास्ते भूय इव तमः प्रतिशन्ति ॥ १२ ॥

अथाधुनोपासनयोः समुच्चयकरणायावयवफलभेदमाह—अन्धदेवाऽऽहुरिति । अन्यदेव पृथगेवाऽऽहुः फलं संभवात्संभूतेः कार्यब्रह्मोपासनादणिमाद्यैश्वर्यलक्षणं फलमाहुर्वेदाः । तथाऽन्यदाहुरसंभवऽसंभूतेरव्याकृतादव्याकृतोपासनादन्यदेव फलमाहुः । अन्धं तमः प्रविशन्तीति शुश्रुम श्रुतवन्तो वयं धीरा ये नस्तद्विचचक्षिरे । य आचार्या धीराणां वचनं विचचक्षिरे व्याकृताव्याकृतोपासनफलवचनं व्याख्यातवन्त इत्यर्थः ॥ १३ ॥

यत एवमतः समुच्चयः संभूत्योर्युक्त एवैकपुरुषार्थत्वादित्याह—संभूतिं च विनाशं च यस्तद्वेदोभयं सह विनाशेन मृत्युर्नाशो धर्मो यस्य स तेन विनाशधर्मणा हिरण्यगर्भोपासनेनैश्वर्यप्राप्तिद्वाराऽनैश्वर्यधर्मकामादिदोषजातं च मृत्युं तीर्त्वा संभूत्या । अत्राकारलेपश्छान्दसः । असंभूत्याऽसंभूत्युपासनयाऽव्याकृतोपासनेनामृतं प्रकृतिलक्षणं कारणत्वप्राप्तिलक्षणममृतमश्नुते इति तत्रापि पुनः संसारो भवतीत्येवमपरं विद्याकर्मसमुच्चये फलमभिहितम् । तत्र को मोहः कः शोक एकत्वमनुपश्यत इति । स्वतन्त्रस्य सर्वैक्यसंन्यासपूर्वस्य सम्यग्ज्ञातस्य फलमभिहितमेवं द्विप्रकारः प्रवृत्तिनिवृत्तिलक्षणो वेदार्थोऽनेन प्रकाशितः । प्रवृत्तिलक्षणस्य वेदार्थस्य विधिप्रतिषेधलक्षणस्य कृत्स्नस्य प्रकाशने प्रवर्ग्यान्तं ब्राह्मणमुपयुक्तम् । निवृत्तिलक्षणस्य प्रकाशने विद्यामुपासत इति । तत ऊर्ध्वं बृहदारण्यकं तत्रापि प्राणादिविषयोपासनं न परं किञ्चिदन्याग्निर्गुणब्रह्मपरमिति विमज्ज्य दर्शनीयम् । कार्यं सगुणब्रह्मोपासनावाक्यजातं चान्धं तमः प्रविशन्ति येऽविद्यामुपासत इत्यादिषण्मन्त्रप्रकाशितार्थस्य प्रकाशन उपयुक्तमितरत्सर्वं निर्गुणत्वैकानिष्टमिति ।

विद्यां चाविद्यां च यस्तद्वेदोभयं सह ।

अविद्यया मृत्युं तीर्त्वा विद्ययाऽमृतमश्नुते ॥



## ईशावास्यभाष्यम् ।

९

इति यदुक्तं तत्र केन मार्गेणामृतत्वमश्नुत इत्यर्चिरादिमार्गेणेत्यु-  
च्यते ॥ १४ ॥

एवं यथोक्तोपासनं कुर्वन्नुपासकः स्वदेहस्यान्तकाले प्राप्त आत्मनोऽ-  
मृतत्वमाप्तिद्वारभूतमादित्यं याचते—हिरण्ययेन पात्रेणोति । आदित्य-  
देवत्याऽऽनुष्टुप्पुण्ड्रे पूषन्हे सूर्यास्मत्पोषक हिरण्ययेन ज्योतिर्मयेन पात्रेणाऽऽ-  
धारभूतेन सत्यस्याऽऽदित्यमण्डलस्य रूपं ब्रह्मणोऽपिहितं मुखं द्वारमपि-  
हितम् । हिरण्ययेन पात्रेण द्वारस्यापिधानं कृतम् । अतस्तत्त्वं पूषन्नपा-  
वृणु पूषंस्तत्पिधानं त्वमपावृण्वपगमय । सत्यधर्माय सत्यस्य तत्रोपास-  
नादहमपि सत्यधर्मो जातः । सत्यं धर्मो यस्य स सत्यधर्मा तस्मै सत्य-  
धर्माय मह्यं तदपावृणु । यद्वा व्यत्ययः । सत्यधर्माय सत्यधर्मस्य  
तद्दृष्टये । १५ ॥

पूषन्नेकर्ष इति । सूर्यदेवत्या त्रिष्टुप्पोषणात्पूषा रविस्तत्संबोधनं ह  
एकर्षं त्वया सर्वस्य संयमनाद्यमो हे यम सूर्यं सुष्टुवीरणात्सूर्यस्तत्सं-  
बोधनं प्रजापतेरपत्यं प्राजापत्यस्तत्संबोधनं हे प्राजापत्य । एवं संस्तूय  
प्रार्थयते—व्यूह रश्मीनिति । रश्मीन्व्यूह विगमय समूह तेजस्तेजस्त्वापकं  
यज्ज्योतिस्त्वज्ज्योतिस्तत्समूहमेकी कुरु । यत्ते रूपं कल्याणतमं तत्ते  
पश्यामि ते तव यत्कल्याणतमं मङ्गलतमं रूपं तत्ते तव प्रसादा-  
त्तद्रूपमहं पश्यामि । किंच योऽसावसौ पुरुषः सोऽहमस्मि । योऽसौ  
मण्डलस्थो व्याकृतावयवो यः पुरुषः पुरुषा आहुः पूर्णत्वाद्वा पुरुषः  
सोऽहमस्मीत्यादित्यमेकीकृत्य पश्यामीति ॥ १६ ॥

एवं ब्रह्मोपासकस्य योगिनः शरीरपातोत्तरकालं शरीरं यद्भवति  
तदाह—वायुरनिलमिति । लिङ्गोक्तदेवत्यं यजुर्वायुः प्राणोऽनिलं सूर्या-  
त्मममृतमधिदेवतं स्वप्रकृतिं हिरण्यगर्भारूपं प्राणं प्रतिपद्यते । अथान-  
न्तरमिदं प्रतीयमानं शरीरमग्नौ हुतं भस्मान्तं भवति । कृतप्रयोजनत्वात् ।  
इदानीं योगिनो बलभूतं सर्ववेदसारं सर्ववेदमयक्षरं कथ्यते—ओमिति ।  
अवतेराग्नौतेर्वा । ओमिति परमाक्षरस्य योगिनो बलभूतस्य परस्य  
ब्रह्मणः प्रणवारूपस्य स्थूलादिगुणयुक्तस्य ब्रह्मा ऋषिश्छन्दो गावत्रं  
परमात्मा देवता । शब्दब्रह्मारम्भे विनियोगः । अपि च यागहोमादिषु  
शान्तिपौष्टिककर्मसु चान्येष्वपि काम्यनैमित्तिकादिष्वपि सर्वेष्वर्थोका-  
रस्य विनियोगः । ओमिति परब्रह्मणो नामानिर्देशः । ओं तद्ब्रह्मेत्यादि-  
श्रुतेः । ब्रह्मविष्णुशिवपरब्रह्मात्मकोऽकारोकारमकारार्थमात्रात्मकोऽयमो-



१०

आनन्दभट्टोपाध्यायकृतमीशावास्यभाष्यम् ।

कार एवान्त्यकाल उत्तारक इति दर्शयति—आत्मरूपश्च ॐकारस्ततस्तेन ततश्च । इदानीं कृतं स्मारयति—कृतं स्मर, इति । लिङ्गोक्तदेवत्यं यज्ञः । क्रतो क्रतुः संकल्पोऽनेन संकल्पाविषयो योगिभिर्लक्ष्यते । हे क्रतो हे श्रीभगवन्मये स्मर कृतं ब्रह्मचर्ये मया कृतं तत्स्मर न विस्मर्तव्यम् । हे क्रतो गार्हस्थ्ये मया यत्कृतं तच्च स्मर । पुनश्च यत्साधु कृतं तत्सर्वं कृतं स्मर कृतं स्मरेति । आदरार्थं पुनर्वचनम् । अथवा क्रतुशब्देन यज्ञः संबोध्यते । हे क्रतो हे यज्ञ । यज्ञशब्दोपलक्षितो यज्ञाध्यक्षो यज्ञह-विर्भागभुक् श्रीभगवान्विष्णुः संबोध्यते श्रीभगवान्विष्णो कृतं स्मर मया कृतं त्वया कारितं स्मर कृतं स्मर कृतं स्मरेति ॥ १७ ॥

मार्गं याचते—अग्ने नयेति । आग्नेयी त्रिष्टुप् । हे श्रीभगवन्मये हे सर्वज्ञ नय सुपथा । दक्षिणमार्गनिवृत्त्यर्थं सुशब्दः । शोभनेन मार्गेण देवयानेना-स्मान्नय प्रापय । राये धनाय कर्मज्ञानफलोपभोगाय वा । अस्मान्य-योक्तज्ञानकर्मकारिणो नयेति संवन्धः । हे देव विश्वानि सर्वाणि वयुनानि कर्माणि प्रज्ञानानि तदनुष्ठितानि च विद्वाञ्ज्ञानवांस्त्वं सुपथा नयेति संवन्धः । किंच युयोध्यस्मज्जुहुराणमेनः । अस्मदस्मत्तः सकाशाज्जुहुराणं कुटिलं कुटिलवञ्चनात्मकमेनस्तत्कृतं चैनः पापं युयोधि योधय पृथक्कुरु । तत्ते विशुद्धाः सन्त इष्टं फलं प्राप्नुयामे-त्यभिप्रायः । किंतु वयमिदानीं किमपि कर्तुं न शक्नुमः । अपि तु भूयिष्ठां बहुतरां नमउक्तिं नमस्कारवचनं ते तुभ्यं विधेम कुर्मः । केव-लनमस्कारवचनेन परिचरेमेत्यर्थः ॥ १८ ॥

वन्देऽहं मङ्गलात्मानं भास्वन्तं वेदविग्रहम् ।

याज्ञवल्क्यं मुनिश्रेष्ठं कृष्णं हरिहरं प्रभुम् ॥

इति श्रीमत्परमहंसपरिव्राजकाचार्यवर्यश्रीवासुदेवपुरीपूज्यपादप-  
रमकारुण्यासादितश्रीकृष्णभक्तिसाम्राज्यस्य श्रीमज्जात-  
वेदभट्टोपाध्यायस्य सूमुना चतुर्वेदिश्रीमदानन्दभट्टो-  
पाध्यायेन विरचिते काण्ववेदमन्त्रभाष्यसंग्रहे  
चत्वारिंशोऽध्यायः ॥ ४० ॥

॥ ॐ तत्सत् ॥



## अथानन्ताचार्यकृतमीशावास्यभाष्यम् ।

सर्ववेदैकसंवेद्यं हरिं देवशिखामणिम् ।

दैशतः कालतश्चैव गुणतोऽनन्तमाश्रये ॥

चत्वारिंशे त्विहाध्याये परमात्मनिरूपणम् ।

क्रियते शोकमोहादिवर्जितैः परलक्षणैः ॥

ईशा वास्यमित्यस्याध्यायस्य कर्मसु विनियोगो नास्ति । किंतु शुद्ध-  
त्वैकत्वापापविद्धत्वाशरीरत्वसर्वगतत्वाद्यात्मयाथात्म्यप्रतिपादकत्वम् ।  
तस्माद्विहितकर्मणा शुद्धान्तःकरणस्याधिकारिण आत्मस्वरूपमकानेन  
शोकमोहादिसाधनमज्ञानं निवर्त्य स्वरूपं दर्शयतीत्यभिधेयसंबन्धप्रयो-  
जमवानिति व्याख्यायते । ईशा वास्यमात्मदेवत्योऽमुष्णच्छन्दस्कोऽध्यायो  
दध्यद्द्वयार्धेण ऋषिर्द्विष्टा । गर्भाधानादिसंस्कारसंस्कृतमधीतवेदं जनि-  
तसुतं यथाशक्तिकृत्वयज्ञं निष्पापं निःस्पृहं यमनियमोपेतं सुपुष्पमुपसक्तं  
शिष्यं पुत्रं वा ऋषिरुपदिशन्नाह—ईशेति । ईश ऐश्वर्यं क्विन्त ईष्ट  
इतीत् । सर्वस्येशिता परमेश्वरः । स हि सर्वजन्मनामात्मत्वात्सर्वमीष्टे ।  
तेनाऽऽत्मनेशा परमेश्वरेणेदं सर्वं प्रत्यक्षप्रमाणसिद्धं विश्वं वास्यम् । वस  
आच्छादने । ऋहलोर्ण्यदिति ण्यत्प्रत्ययो णित्वात्स्वरितः । आच्छा-  
दनीयं सर्वं तेन व्याप्तमित्यर्थः । स एवाधस्तात्स एवोपरिष्ठात् । अन्त-  
र्बहिश्च तत्सर्वं व्याप्य नारायणः स्थित इत्यादिश्रुतेः । यद्वा—इदं सर्व-  
मीशा परब्रह्मणा वास्यं वस निवासे वासितमुत्पादितं स्थापितं निय-  
मितं च । यतो वा इमानि भूतानि जायन्ते । येन जातानि जीवन्ति ।  
यमयत्येष त आत्माऽन्तर्याम्यमृत इत्यादिश्रुतेः । न केवलं प्रत्यक्षगम्य-  
मीशा वास्यमपि तु सावरणं ब्रह्माण्डमित्याह—यदिति । यत्किञ्चिच्छु-  
तिप्रमाणसिद्धं जगत्यां जगत् स्थावरजंगमात्मकं शेषं विश्वमीशेनोत्पा-  
दितं स्थापितं नियमितं चेत्यर्थः । अतः कारणात्तेनेशा त्यक्तेन विसृष्टेन  
दत्तेन स्वादृष्टानुसारिणा विषयेण भुञ्जीथा भोगाननुभवे । इतोऽधिकं  
मा गृधो गृधु अमिकाङ्गायां मा काङ्क्षीः । इतो ममाधिकं भवत्विति  
धियं त्यजेत्यर्थः । परमात्माधीनत्वेन त्वादित्याद्या व्याहृतत्वादिति  
भावः । एवं सद्धनं कस्यस्वित्स्वदिति निपातो वितर्कः । न कस्यापीत्य-  
र्थः । स एष सर्वस्य वशी सर्वस्येशानः सर्वमिदं प्रशास्ति यदिदं



किंचेत्पादिभ्रुतेर्मुख्यदाता परमेश्वरो न स्वामिसंवन्धालिङ्गितमन्यत्पा-  
णिजातमिति वैराग्येण भवितव्यमिति तात्पर्यम् ॥ १ ॥

इदानीं चित्तशुद्ध्यर्थं विहितमवश्यमनुष्ठेयमित्याह—कुर्वन्नेवेति ।  
कर्माण्यभिहोत्रादीनि निष्कामाणि मुक्तिहेतुकानि कुर्वन्नेवेह लोके शतं  
समाः शतवर्षपर्यन्तं जिजीविषेत् । पुरुषव्यत्ययः प्रकरणात् । त्वं जिजी-  
विषेर्जावितुमिच्छेः । भवाञ्जिजीविषेदिति वा । पुरुषाद्युपस्य शतवर्षपि-  
तत्त्वाच्छतग्रहणम् । कालाध्वनोरत्यन्तसंयोग इति द्वितीया । यावच्छक्ति-  
कर्तव्यं न कदाऽपि त्याज्यमिति ।

कर्मण्येवाधिकारस्ते मा फलेषु कदाचन ।

मा कर्मफलहेतुर्भूर्मा ते सङ्गोऽस्त्वकर्मणि ॥ इति ।

ब्रह्मण्याधाय कर्माणि सङ्गं त्यक्त्वा मनीषिणः ।

लिप्यते न स पापेन पद्मपत्रमिवाम्भसा ॥

इति भगवद्ब्रचनात् । त्वयीति विशक्तिव्यत्ययस्तवैवं कर्म कुर्वतो जिजी-  
विषतो मुक्तिरस्तीति शेषः । इतः प्रकारादन्यथा प्रकारान्तरेण  
मुक्तिर्नास्तीत्ययमभिप्रायः । स्वर्गादिप्राप्तौ यथा नानोपायाः सन्ति न  
तथा मुक्तावित्यर्थः । ब्रह्मार्पणबुद्ध्या कृतकर्मणा शुद्धान्तःकरणस्यैव  
मुक्तिरिति भावः । ननु कर्मणोऽवश्यं फलेन भाग्यं कथं मुक्तिरित्याह—  
न कर्मेति । मुक्त्यर्थं क्रियमाणं कर्म नरे मनुष्ये त्वयि न लिप्यते न  
बध्यते । स्वोचितेनासंकल्पितफलेन कर्मणा भगवन्तमाराधयन्तं नरमपि  
त्वां न प्रागुत्तरकर्म बाधत इत्यर्थः । मुक्तिकारणान्तःकरणशुद्ध्यापाद-  
कत्वेनोपसीणशक्तित्वात् । उक्तं हि—

द्वाविभावश्च पन्थानौ यत्र वेदाः प्रतिष्ठिताः ।

प्रवृत्तिलक्षणो धर्मो निवृत्तौ च विभाषितः ॥ इति ॥ २ ॥

अथ काम्यपराभिन्दति—असुर्या इति । ये के च ये केचिज्जना  
आत्महन आत्मानं घ्नन्ति संसारे संवन्धयन्तीत्यात्महनोऽविद्वांसः काम्य-  
कर्मपरा आत्महन्तारस्ते प्रेत्य मृत्वा ताल्लोकानभिगच्छन्ति । आभिराभि-  
मुख्ये । ते के । ये लोका असुर्या असुराणामिमेऽसुर्या असुषु प्राणेष्वेव  
रमन्त इत्यसुराः प्राणपोषणमात्रपरा अज्ञानिनः केवलविषयासक्तास्तैः  
प्राप्या असुर्याः । कीदृशाः अन्येन तमसाऽज्ञानात्मकेन तमसाऽऽवृता



## ईशावास्यभाष्यम् ।

३

आच्छादिता अज्ञानाधिक्यकारिणोऽनात्मज्ञाः पुनः पुनर्जायन्ते अयन्ते  
चेत्यर्थः । उक्तं हि भगवता श्रीगीतायाम्—

कर्मजं बुद्धियुक्ता हि फलं त्यक्त्वा मनीषिणः ।

जन्मबन्धविनिर्मुक्ताः परं गच्छन्त्यनामयम् ॥ इति ।

अनेकविचित्रान्ता मोहजालसमावृताः ।

प्रसक्ताः कामभोगेषु पतन्ति नरकेऽशुचौ ॥ इति ।

तस्माद्यथायोगं वर्णाश्रमविहितकर्मणा भगवन्तमाराधयन्तस्त्वसादेन  
निवृत्तास्त्वान्तःकलुषो जातवैराग्य आत्मविन्मुक्तो भवतीति प्रघट्टकार्थः ॥३॥

ब्रह्मविदामिति परं तमेवं विद्वानमृत इह भवति नान्यः पन्था अय-  
नाय विद्यते । एवं त्वयि नान्यथेतोऽस्तीत्यादिश्रुतिभिर्ब्रह्मज्ञानमेव  
मोक्षसाधनमित्युक्तम् । तद्ब्रह्म किंविधमित्यत आह—अनेजदिति ।  
त्रिष्टुप्छन्दस्केयमृक् । तद्ब्रह्मानेजत् । एजृ कम्पने नैजतीत्यने-  
जत् । अकम्पमानोऽभयमचलदिति केचित् । तथात्वे न मनसो जवीय  
इत्युत्तरविरोधोऽजरोऽमृतोऽभयो ब्रह्मेति श्रुतेश्च । एकं समाधिकर-  
हितम् । न तत्समश्चाभ्याधिकश्च दृश्यत इति श्वेताश्वतरोक्तेः । यद्वा  
सर्वभूतेषु विज्ञानघनरूपेणैकम् । एको देवः सर्वभूतेषु गूढः सर्वव्यापी  
सर्वभूतान्तरात्मेति श्रुतेः । मनसो जवीयो मनो हि वेगवत्प्रसिद्धं ततोऽपि  
जवीयो वेगवत्तरं जवोऽस्यास्तीति जववदत्यन्तं जववदिति जवीय  
ईयसुनि कृते विन्मत्तोलुङ्गिति मतुपो लुब्धेइत्यस्य मनसो दूरस्थब्रह्मलो-  
कादिसंकलनं क्षणमात्राद्भवतीति मनसो वेगवत्तरत्वं तस्याप्यगम्यत्वा-  
द्ब्रह्म मनसो जवीय इत्युपपद्यते । किंच देवा ब्रह्माद्या अप्येनद्ब्रह्म  
नाऽऽप्नुवन्कात्स्न्येनाजानन् । देवा द्योतमानाश्चक्षुरादयोऽप्येतन्नाऽऽप्नु-  
वन् गोचरी कुर्वन्तीति केचित् । तच्च मनोगम्यत्वादेवाप्रीह स्थितम् ।  
पूर्वं सर्वजगत्कारणम् । यतो वा इमानि भूतानि जायन्त इति श्रुतेः ।  
अर्वात् ऋषगतौ, अर्पतीत्यर्थज्ज्ञानस्वरूपं सत्यं ज्ञानमनन्तं ब्रह्मेति श्रुतेः ।  
किंच लोकविलक्षणम् । लक्षणान्तरमाह—तिष्ठदिति । तिष्ठतीति तिष्ठ  
तत्स्थाने स्थितमपि सर्वगतत्वाद्धावतो द्रुतं गच्छतोऽन्यान्मनआदी-  
नत्येत्यतिक्रम्य तिष्ठत्यचिन्त्यशक्तिकमित्यर्थः । किंच मातरिश्वा मात-  
र्यन्तरिक्षे श्वयति वर्धत इति मातरिश्वा वायुः । द्रुओश्च गतिदृढयो-  
रिति घातुः । तस्मिन्ब्रह्मण्यपः कर्माणि दधाति धारयति । अप इति  
कर्मनाम । कार्यकारणजातानि यस्मिन्नोतानि, प्रोतानि यश्च सूत्रसंज्ञः



सर्वस्य जगतो विधारयिता सर्वपाणमृच्छेष्टकः सोऽपि बाधुः प्राणिनां चेष्टालक्षणानि कर्माणि तस्मिन्ब्रह्मणि स्वाधिष्ठाने सति दधाति । सर्व-  
 चेष्टको वायुस्तस्यापि चेतयितुं ब्रह्मेत्यर्थः । भीषाऽस्माद्वातः पवत  
 इत्यादिश्रुतेः । यद्वा मातरिश्वा वायुरपः कर्माण्याप्यन्ते प्राप्यन्ते सुखदुः-  
 खानि याभिस्ता अपः कर्माणि । आप्नोतेर्हस्वश्चेति क्विप्, घातोर्ह्रस्वश्च ।  
 तानि कर्माणि यज्ञहोमादीनि यस्मिन्दधाति स्थापयति । सर्वपाणिक-  
 र्माणि समर्पयतीत्यर्थः । देवा गातुविदो गातुं विचित्रा गातुमित मनस-  
 स्पत इमं नो देवदेवेषु यज्ञं स्वाहा वाचि स्वाहा वातेधा इति समिष्ट-  
 यजुर्मन्त्रे वायुस्थत्वोक्तेः सर्वकर्माणि तावद्वायौ स्थाप्यन्ते । समष्टि-  
 व्यष्टिरूपोऽसौ वायुरपि तानि सर्वाणि तस्मिन्दधात्यतो यागहोमादीनां  
 कर्मणां परमास्पदत्वं ब्रह्मलक्षणमित्यर्थः ॥ ४ ॥

रहस्यं सकुदुक्तं न चित्तमारोहतीति पूर्वमन्त्रोक्तमपि पुनर्वदति—  
 तदिति । अनुष्टुप् । तत्प्रकृतमात्मतत्त्वमेजति चलति तदेव नैजति च ।  
 स्थतो नैव विमेति । अयमेव सन्मूढदृष्ट्यं विमेति च । यद्वैजतिरन्त-  
 र्भावित्वमित्यर्थः । तदेजयति दुष्टास्तदेव नैजयति सदाचारानिति शेषः ।

परित्राणाय साधूनां विनाशाय च दुष्कृताय ।

धर्मसंस्थापनार्थाय संभवामि युगे युगे ॥ इति स्मृतेः ।

किंच तद्दूरे दूरदेशेऽस्ति तद् तदेवान्तिके समीपेऽप्यस्ति । सर्व-  
 गतत्वात् । यद्वा तद्दूरेऽविदुषामब्दकोट्याऽप्यप्राप्यत्वाददूर इवे-  
 त्यर्थः । तदन्तिके विदुषां ह्यवभासमानत्वादन्तिक इव न केवलं  
 दूरेऽन्तिकेऽस्ति । किंस्वस्य सर्वस्य नामरूपक्रियात्मकस्य जग-  
 तोऽन्तररूपमन्तरे तदेवास्ति । अस्य सर्वस्य ब्रह्मो वहिरपि तद्  
 तदेवास्त्याकाशवद्व्यापकत्वात् । अन्तर्बहिश्च तत्सर्वं व्याप्य नारायणः  
 स्थित इति श्रुतेः । यद्वाऽस्य मन्त्रस्यार्थान्तरम् । पूर्वं कारणरूपमुक्तमि-  
 दानीं कार्यरूपमुद्दिशति—तदिति । तदात्मतत्त्वमेजति सर्वजन्तुरूपेण  
 स्थितं सञ्चलति तदेव नैजति स्थावररूपावस्थं न चलति तद्दूर आदि-  
 त्यनक्षत्ररूपेण स्थितत्वात् । तद् आन्तिके धरादिरूपेण स्थितत्वात् ।  
 अस्य सर्वस्य प्राणिजातस्यान्तर्याम्येऽन्तर्यामिरूपेण स्थितं तदेव । यो  
 विज्ञाने तिष्ठन्विज्ञानादन्तरो र्यं विज्ञानं न वेद यस्य विज्ञानं शरीरं यो  
 विज्ञानमन्तरो यमयतीति श्रुतेः । अस्य सर्वस्य जगतो बाह्यतस्तद्  
 तदेव । कालरूपेण विद्यमानत्वात् । अन्तर्बहिः पुरुषः कालरूप इति





ईशावास्यभाष्यम् ।

स्मृतेः । चेतनाचेननरूपमनन्तं ब्रह्मैवेत्यर्थः । एवमुपासितुरर्चिरादिप्रा-  
गेण गमनं नास्ति । इहैव ब्रह्मप्राप्तिः । न तस्य प्राणा उत्क्रामन्त्यत्रैव  
समवलीयन्ते । ब्रह्मैव सन्ब्रह्माप्येतीत्यादिश्रुतेः । तद्वन्तिक इत्यत्र,  
उक्तारोऽपृक्तोऽस्पृक्षोऽस्पर्शादिति प्रातिशारूपेण संधिः ॥ ५ ॥

अथोपासनाप्रकारमाह-यस्त्विति । अनुष्ठुप् । यः पुनरधिकारी सर्वाणि  
भूतान्यन्यक्तादिस्थावरान्तानि चेतनाचेतनान्यात्मन्सप्तम्या लुगात्मन्ये-  
वानुपश्यति ब्रह्मण्येव सर्वाणि भूतानि स्थितानीति जानाति ।  
आत्मानं च सर्वभूतेष्वनुपश्यति । ततस्तस्माद्दर्शनान्न विजुगुप्सते  
जुगुप्सां नाऽऽप्नोति । मुक्तो भवतीत्यर्थः । उपकोशो जुगुप्सा च कुत्सा  
निन्दा च गर्हणे । गुप्सातोर्गुप्सिज्जिह्वः सन्निति स्वार्थे सन्प्रत्ययः ।

यो मां पश्यति सर्वत्र सर्वं च मयि पश्यति ।

तस्याहं न प्रणश्यामि स च मे न प्रणश्यति ॥

इति भगवद्वचनसमानार्थको मन्त्रोऽयम् ॥ ६ ॥

इममेवार्थं द्वितीयो मन्त्रो वदतीत्याह-यस्मिन्निति । अनुष्ठुप् । यस्मि-  
न्नवस्थाविशेषे विजानतः सर्वाणि भूतान्यात्मानि सन्ति । आत्मा च  
सर्वभूतेष्वस्तीति विशेषेण ज्ञानवतः पुरुषस्य सर्वं खल्विदं ब्रह्मेत्या-  
दिवाक्यार्थविचारेण सर्वाणि भूतान्यात्मैवाभूत्, भवन्ति सर्वभूतेष्वव-  
स्थित आत्मैक एवेति ज्ञानं भवति ।

सर्वभूतस्थितं यो मां भजत्येकत्वमास्थितः ।

सर्वथा वर्तमानोऽपि स योगी मयि वर्तते ॥ इति भगवदुक्तेः ।

तत्रावस्थाविशेष एकत्वमात्मैकत्वमनुपश्यतस्तस्य को मोहः कः शोक-  
श्चाविद्याकार्ययोः शोकमोहयोः सर्वथाऽसंभवात्सकारणकस्य संसारस्या-  
त्यन्तमुच्छेद इति भावः ।

मिथ्यते हृदयग्रन्थिश्छिद्यन्ते सर्वसंशयाः ।

क्षीयन्ते चास्य कर्माणि तस्मिन्दृष्टे परावरे ॥ इति श्रुतेः ॥ ७ ॥


एवंभूतात्मज्ञानिनः फलमाह—स इति । जगती । योऽधिकारी  
पूर्वोक्तप्रकारेणाऽऽत्मानं पश्यति स ईदृशमात्मानं पर्यगात्प्राप्नोति ।  
छन्दसि लुङ्लङ्लिट् इति सूत्राद्वर्तमाने लुङ् । कीदृशम् । शुक्रं शुक्रं शुद्धं  
रलयोरभेदाद्विज्ञानानन्दस्वभावम् । अक्रायं न विद्यते भोगार्थं कायः  
शरीरं यस्य सः । तमकायत्वादेवात्रणमच्छिद्रं पूर्णमित्यर्थः । अस्त्वाविरं



न विद्यन्ते स्नावाः शिरा यस्य सोऽस्ताविरस्तम् । अकायमित्यनेन  
 लिङ्गशरीरनिषेधः । अस्ताविरमिति स्नावोपलक्षितयातुमयस्थूलशरीर-  
 निषेध इत्युपनयः । अत्रैव हेतुगर्भविशेषणमाह—शुद्धमनुपहतं सत्त्वर-  
 जस्तमोभिः । एतदेव स्पष्टयति—अपापविद्धं न पापैर्विद्धं क्लेशकर्मवि-  
 पाकाशयैरस्पृष्टमीदृशमात्मानं ज्ञानी पथगादित्यन्वयः । कायादिरहि-  
 तोऽपि परमात्मा जगत्सर्जनादि करोत्यचिन्त्यशक्तित्वादित्याह—कवि-  
 रिति । ज्ञानी यं पर्येति स आत्मा शाश्वतीभ्यः समारभ्यः शाश्वतीषु  
 समासु विभक्तिव्यत्ययः । याथातथ्यतो यथातथाभावो याथातथ्यं  
 याथाार्थ्यं तेन यथार्थस्वरूपानर्थान्पदार्थान्यदथाद्विदधाति । कीदृशः सः ।  
 कविः क्रान्तदर्शी सर्वज्ञो मनीषी मेधावी ज्ञानस्वरूपः परिभूः परिभवति  
 सर्वं वशी करोतीति परिभूः । स्वर्षभूः स्वयमेवान्यदनपेक्ष्य भवतीति  
 स्वयंभूः स्वतन्त्रः । कविरित्युत्तरार्थमुपासितुः फलकथनपरमिति  
 केचिद्व्याचक्षते तत्प्रक्रममङ्गदुपेक्षम् ॥ ८ ॥

इदानीं पूर्वोक्तप्रकारेणानात्मविदः कर्मनिष्ठाः सन्तः कर्म कुर्वन्त  
 एव ये जिजीविषन्ति तान्प्रत्युच्यते—अन्धं तम इति । षडनुष्टुभः ।  
 विद्याविद्ययोः समुच्चिवचीषया प्रत्येकं निन्दोच्यते । ये जना  
 आविद्यां विद्याया अन्धाऽविद्या कर्म तां केवलामुपासते  
 कुर्वन्ति स्वर्गार्थानि कर्माणि केवलमनुतिष्ठन्तीत्यर्थः । अविद्ये-  
 त्यत्र तदन्वर्थे नञ्प्राज्ञा इतिवत् । ते पाणिनोऽन्धमदर्शनात्मकं तमोऽ-  
 ज्ञानं प्रविशन्ति संसारपरम्परामनुभवन्तीत्यर्थः । ततस्तस्मादन्वात्मका-  
 त्तमसः संसाराद्भूय इव । इव एवार्थः । बहुतरमेव तमस्ते प्रविशन्ति ।  
 ते के । य उ ये पुनर्विद्यायामात्मज्ञाने देवताज्ञान एव रताः कर्म हित्वा  
 विहितकर्मानुष्ठानेन प्रत्यवाये सत्यन्तःकरणशुद्ध्यभावेन ज्ञानानुद-  
 यादिति भावः । अन्येऽमुं मन्त्रमन्यथा व्याकुर्वन्ति । यथा—आत्मया-  
 थार्थ्यज्ञानस्यैवान्यथाज्ञाननिन्दयाऽऽवश्यकत्वोपपादनायान्वयाज्ञानस्यो-  
 क्तमसुर्यलोकसाधनत्वमनूयान्यथाज्ञाननिन्दनस्य ततोऽप्यधिकानर्थसा-  
 धनत्वमन्येन मन्त्रेणोच्यते । न तु केवलकर्मनिन्दनं तदभावे विद्याया  
 अध्यवसायत्वाभावात्केवलकर्मणाप्रसक्तेः । कुर्वन्नेवेह कर्माणि जिजी-  
 विषेदित्येवकरणं कर्मात्यन्तायोगव्यवच्छेदार्थेन केवलकर्मकरणविधाना-  
 भावाच्च । अत्रैवं योजना—येऽविद्यामन्यथाज्ञानमुपासते तेऽन्धं तमो नाम  
 नरकं प्रविशन्ति । असन्नेव स भवति । असद्ब्रह्मोति वेद चेदिति श्रुतेः ।





## ईशावास्यभाष्यम् ।

७

अथ ये जना विद्यायामु आत्मयाथार्थज्ञान एव रता न त्व-ध्वतमः-  
साधनान्यथाज्ञाननिन्दने ते ततोऽन्यथाज्ञानं प्राप्य तमसः सकाशादभूय  
इव बहुतरमेवान्धं तमः प्रविशन्तीति । ९ ॥

ज्ञानकेवलकर्मणोः फलभेदमाह—अन्यदेवेति । विद्ययाऽऽत्मज्ञाने-  
नान्यदेव फलममृतरूपमाहुर्वैद्वान् दिनः । अविद्यया केवलकर्मणा साध्य-  
मन्यदेव फलं पितृलोकादिरूपमाहुर्विद्वांसः । कर्मणा पितृलोको विद्यया  
देवलोको देवलोको वै लोकानां श्रेष्ठस्तस्माद्विद्यां प्रशंसन्तीत्यादि-  
श्रुतेः । कथमेतदवगतमित्यव आह इतीति । इत्येवं शुश्रुम श्रुतवन्तो  
वयं धीराणां धीमतां वचनम् । य आचार्या नोऽस्मभ्यं तत्कर्म च ज्ञानं  
च स्वरूपफलतो विचचक्षिरे व्याख्यातवन्तस्तेषामयमागमः पारम्पर्या-  
गत इति भावः । द्वितीयपक्षे तु विद्ययाऽऽत्मयाथार्थज्ञानेनान्यदेव  
मोक्षैकदेशलक्षणं फलं प्राप्यमाहुर्वैद्वान् अविद्ययाऽन्यथाज्ञाननिन्द-  
याऽन्यदेव मोक्षैकदेशफलरूपं फलमाहुरिति धीराणां वचनं शुश्रुम । ये  
धीरा नोऽस्मान्प्रति तन्मोक्षसाधनं विचचक्षिरे व्याचचक्षिरे । तस्मादुपप-  
न्नः समुच्चय इति ॥ १० ॥

समुच्चयमाह—विद्यामिति । विद्याऽऽत्मज्ञानमविद्या कर्मान्यथाज्ञान-  
निन्दनं वा । चद्वयं परस्परसमुच्चयार्थम् । तदुभयं सह पुरुषार्थहेतुत्वेन  
यो वेद, एकेनैव पुरुषेणानुष्ठेयमिति जानाति सोऽविद्ययेश्वरार्पणबु-  
द्ध्याऽकृताग्निहोत्रकर्मणा मृत्युं मारकमन्तःकरणफलं तीर्त्वाऽन्तःशुद्ध्या  
कृतकृत्यो भूत्वा विद्ययाऽऽत्मज्ञानेनामृतं भावप्रधानो निर्देक्षः । अमृतत्वं  
मोक्षमश्नुते प्राप्नोति । उक्तं हि श्रीगीतायां भगवता—

यत्संख्यैः प्राप्यते स्थानं तद्योगैरपि गम्यते ।

एकं सांख्यं च योगं च यः पश्यति स पश्यति ॥ इति ।

सांख्ययोगशब्दौ ज्ञानकर्मपरौ ॥ ११ ॥

उक्तमेवमुत्तरमन्त्रत्रयेण समर्थयते—अन्धं तम इति । येऽविद्यामुपा-  
सते तेऽन्धं तमः प्रविशन्तीत्युक्तम् । तत्राविद्यास्वरूपमुच्यते—असंभूति-  
मिति । ये प्राणिनोऽसंभूतिं नास्ति संभूतिर्जगत् उत्पत्त्यादिर्यस्मात्सोऽ-  
संभूतिस्तं संभूतेरुपलक्षणत्वात् । परमेश्वरो न जगदुत्पत्त्यादिकर्ताऽपि  
तु स्वभावत एवोत्पद्यतेऽवतिष्ठते नश्यतीत्यात्मानमुपासते तेऽन्धं तमः  
प्रविशन्तीत्यर्थः । यतो वा इमानि भूतानि जायन्ते । येन जातानि  
जीवन्तीत्यादिश्रुतेः । अत्ययत्यभिसंविशन्तीत्यादिश्रुतिविरुद्धत्वात् ।



## अनन्ताचार्यकृतम्-

असत्यमप्रतिष्ठं ते जगदाहुरनीश्वरम् ।  
 अपरस्परसंभूतं किमन्यत्कामहेतुकम् ॥  
 एतां दृष्टिमवष्टभ्य नष्टात्मानोऽल्पबुद्धयः ।  
 प्रभवन्त्युग्रकर्माणिः क्षयाय जगतोऽहिताः ॥  
 आसुरीं योनिमापन्ना मूढा जन्मानि जन्मानि ।

मामप्राप्यैव कौन्तेय ततो यान्त्यधमां गतिम् ॥ इति भगवदुक्तेश्च ।  
 अन्यत्पूर्ववत् । यद्वा यमनियमादिसंवन्धवान्विज्ञानात्मा कश्चिन्नास्ति ।  
 जलबुद्बुदवज्जीवाः । मदशक्तिवद्विज्ञानमित्यादिदुर्बादिनो बौद्धा अनेन  
 निन्द्यन्ते । ये नरा असंभूतिं न संभूतिरसंभूतिस्तां मृतस्य पुनः  
 संभवो नास्ति । अतः शरीरान्तेऽस्माकं मुक्तिरेवेति य उपासते सिद्धा-  
 न्तयन्ति तेऽन्धं तमः प्रावशन्ति । तथा य उ ये च  
 संभूत्यामेव रताः संभवत्यस्या इति संभूतिः परदेवता तत्रै-  
 वाऽऽसक्ताः कर्मपराङ्मुखाः स्वबुद्धिमालिन्यमजानाना आत्मज्ञानमात्र-  
 एव रता आत्मैवास्ति नान्यत्कर्मन्यादिति कर्मकाण्डज्ञानकाण्डयोः संव-  
 न्धो नास्तीत्यभिप्रायवन्त इत्यर्थः । ते नरास्ततोऽन्धात्तमसो भूय इव । इव-  
 शब्दो निपातो बहुवचो बहुतरं तमो विशन्ति । यद्वा व्याकृताव्याकृतो-  
 पासनयोः समुच्चिचीषया प्रत्येकं निन्दोच्यते । तेन यथा संभवनं संभूतिः  
 कार्यस्योत्पत्तिस्तस्या अन्याऽसंभूतिः प्रकृतिः कारणमव्याकृताख्यं  
 तामसंभूतिमव्याकृताख्यं प्रकृतिकारणम् । अविद्याकामकर्मबीजभूतामद-  
 र्शनात्मिकां य उपासते ते तदनुरूपमेवान्धं तमः प्रविशन्ति संसारमेव  
 प्राप्नुवन्ति । ये तु संभूत्यां कार्यब्रह्मणि हिरण्यगर्भादेव रतास्ते  
 ततस्तस्मादपि भूयो बहुतरमेव तमः प्रविशन्ति ॥ १२ ॥

अथोभयोरुपासनयोः समुच्चयकारणमवयवतः फलभेदमाह-अन्य-  
 देवेति । संभवात्संभूतेः कार्यब्रह्मोपासनादन्यदेव पृथगेवाणिमाद्यैश्वर्य-  
 लक्षणं फलमाहुः कथयन्ति धीराः । तथाऽसंभवादसंभूतेरव्याकृतो-  
 पासनादन्यदेव फलमुक्तमन्धं तमः प्रविशन्तीत्याहुः । क्लेशोऽधिकतर-  
 स्तेषामव्यक्तासक्तचेतसामिति भगवदुक्तेः । इत्येवंविधं धीराणां धीमतां  
 वचः शुभ्रम वयं श्रुतवन्तो ये धीरा नोऽस्माकं तत्पूर्वं संभूत्यसंभूत्यु-  
 पासनफलं विचचक्षिरे व्याख्यातवन्तः ॥ १३ ॥

उक्तं सर्वमुपसंहरति-संभूतिं चेति । संभूतिं सकलजगत्संभवैकहेतुं  
 परब्रह्म विनाशं विनाशोऽस्यास्तीति विनाशम् । अर्थआदिभ्योऽजि-





त्यक्षपत्ययः । विनाशधर्मकं शरीरादिसंसारं तदुभयं शरीरिशरीररूपं द्वयं यो योगी सहैकीभूतं वेद जानाति । नित्यानित्यं वस्तु विवेचयतीत्यर्थः । देहभिक्षोऽहं देही वाऽऽसं कर्मनिमित्तमिति ज्ञात्वा शरीरेण ज्ञानोत्पत्तिकराणि निष्कामकर्माणि कृत्वेश्वरेऽर्पयतीति भावः । स ज्ञानी विनाशेन विनाशवता शरीरेण सात्त्विककर्मणुष्ठानद्वारा मृत्युं तीर्त्वाऽन्तःकरणशुद्धिं संपाद्य संभूत्याऽऽत्मज्ञानेनामृतत्वमश्नुते मुक्तं प्राप्नोति । यद्वाऽस्या अर्थान्तरम् । यथा-संभूत्यसंभूत्युपासनयोरेकपुरुषार्थत्वात्समुच्चय एव युक्त इत्याह-संभूतिं चेति । अत्र विनाशं विनाशे[ने]तिशब्दद्वयेऽवर्णलोपो द्रष्टव्यः । पृषोदरादित्वात्साधुरन्यदाहुरसंभवादिति प्रकरणात् । संभूतिं विनाशं च व्याकृताव्याकृतोपासनद्वयं यः सह वेदोभयमुपास्त इत्यर्थः । स योग्यविनाशेनाव्याकृतोपासनेन मृत्युमनैश्वर्यमधर्मकामादिदोषजातं च तीर्त्वाऽतिक्रम्य संभूत्या हिरण्यगर्भोपासनेनामृतं प्रकृतिलक्षणमश्नुते प्राप्नोति । यद्वा संभूत्या संभवतीति संभूतिर्हिरण्यगर्भादिदेवता तथा संभूत्या संभूत्युपासनया मृत्युमन्तःकरणमलादिरूपं तीर्त्वाऽतिक्रम्याविनाशेन विनाश उपलक्षणमुत्पत्तिविनाशादिदोषरहितेन परात्मना तज्ज्ञानेनामृतं मोक्षममश्नुत इति भिन्नक्रमेण पदयोर्व्याख्यानम् ॥ १४ ॥

एवं प्राप्तधिकारं शिष्यं प्रति परमात्मस्वरूपं निरूप्य तत्साक्षात्कारो मोक्षसाधनमित्यतीतग्रन्थेनोक्तम् । स चेश्वरमाक्षात्कारो न श्रवणादिमात्रेण भवति । नापि मोक्षः साक्षात्कारमात्रेण किंतु भगवदनुग्रहादेव । नायमात्मा प्रवचनेन लभ्यो न मेधया न बहुना श्रुतेन । यमेवैष वृणुते तेन लभ्यस्तस्यैव आत्मा विवृणुते तनूं स्वामिति श्रुतेः । अतोऽनुष्ठितश्रवणपननादिकेनापि साक्षात्कारार्थं प्राप्तसाक्षात्कारेणापि च मोक्षार्थं यथा भगवत्प्रार्थनं कार्यं तत्प्रकारप्रदर्शनार्थां हिरण्यमेन पात्रेणेत्याद्युत्तरमन्त्राः । तत्राऽऽदित्यरूपोपासनमाह-हिरण्यमेन पात्रेणेति । अनुष्टुप् । हिरण्यमभिध हिरण्यं ज्योतिर्मयं यत्पात्रं पिबन्ति यत्र स्थिता रश्मयो यत्र स्थितानिति पात्रं सूर्यमण्डलं तेन तेजोमयेन मण्डलेन सत्यस्याऽऽदित्यमण्डलस्थस्याविनाशिनः पुरुषोत्तमस्य श्रीभगवतो मुखं मुखमिति सर्वविग्रहोपलक्षणम् । लीलाविग्रहस्वरूपमपिहितमाच्छादितं वर्तते यत्तन्मुखं हे पूषन्पुष्पातीति पूषा तत्संबोधनं हे भक्तपोषक परमात्मस्त्वमपावृण्वपावृण्वमनाच्छादितं कुरु । किमर्थं, सत्यधर्माय दृष्टये ।



सत्यं सत्यज्ञानानन्दात्मकं त्वद्रूपं धारयति हृदये चिन्तयतीति सत्यधर्मा  
तस्मै । चतुर्थी षष्ठ्यर्थे । सत्यधर्मस्य मदादिभक्तजनस्य दृष्टये दर्शनाय  
साक्षात्काराय । दृशिर् प्रेक्षणेऽस्माद्भावे क्तिन्प्रत्ययः । ब्रश्चभ्रञ्जस्तृजम्-  
जयजराजभ्राजच्छां ष इति शस्य षत्वं ष्टुना ष्टुरिति ष्टुत्वमित्यृषि-  
प्रार्थनम् ॥ १५ ॥

एतदेव स्पष्टीकृत्य ऋषिर्याचते—पूषन्निवि । उष्णिगयजुरन्तोष्णि-  
क्विप्रपदाऽन्त्यो द्वादशक इति वचनात् । हे पूषन् एकर्षे । एकश्चासा-  
वृषिश्चैकर्षिः । ऋष ज्ञाने । हे मुख्यज्ञान हे यम यमयति सर्वमिति यमो  
योऽन्तरो यमयतीति श्रुतेः । हे सूर्य । भूरिभिर्ज्ञेयत्वात्स सूर्यः । सूरिश-  
ब्दात्तद्धितो यत् । यस्येति चेत्तीकारलोपः । हे प्राजापत्य । प्रजानां पतिः  
प्रजापतिर्हिरेण्यगर्भस्तस्य वेदोपदेष्टृत्वेन प्रिय । यो ब्रह्माणं विदधाति  
पूर्वं तस्मै वेदांश्च प्रहिणोति सर्वानिति श्वेताश्वश्रुतेः । मदीयान्दृष्टीन्म-  
काशयन्व्यूहं तेजःसमूहं च स्वरूपं बाह्यं च मदीयं ज्ञानं विस्तारयेत्यर्थः ।  
तथा यत्ते रूपं कल्याणतमं परममङ्गलं मङ्गलानां च मङ्गलमिति  
स्मृतेरस्ति तत्ते तव प्रसादादहं पश्यामि । यद्वा हे पूषन्नेकर्षे यम सूर्य  
प्राजापत्य प्रजापतेर्धर्मस्यापत्य नरनारायणात्मन्दर्शनीन्मन्त्रेषु उपघात-  
कान्स्वान्दर्शनीन्व्यूहं विगमय । तेज आत्मीयं ज्योतिःसमूहमुपसंहर मध-  
र्शनयोग्यं कुरु । अन्यत्समानम् । केन प्रकारेण पश्यसीत्यत आह—  
य इति । योऽसौ पुरुषः पूर्णं श्रेतेऽसौ मण्डलान्तःस्थो यः पुरुषोऽसौ  
तदितरप्रतीकस्थितश्च पुरुषः सोऽहमस्मि भवामि सूर्यमण्डलादिप्रती-  
कस्यो मदधृद्यन्तःस्थो ज्योतीरूपश्चैक एवेति प्रकारेण ते रूपं पश्यामी-  
त्यर्थः । एतादृशैक्यज्ञानस्यैव मोक्षसाधनत्वादिति भावः । अत्रासौ च  
आकटायन इति प्रातिशाख्ये न यवयोः पदान्तयोः स्वरमध्ये लोप  
इति प्राप्तलोपप्रतिषेधादसावसाविति द्रष्टव्यम् ॥ १६ ॥

इदानीं मरिष्यतो मम वायुरध्यात्मपरिच्छेदं हित्वाऽधिदैवतात्मान-  
मनिलं प्रविशत्स्विति प्रार्थयते—वायुरनिलमिति । वायुरनिलं यजुवी ।  
ओमितिपरमाक्षरस्य योगिनामालम्बभूतस्य परस्य ब्रह्मणः प्रणवा-  
ख्यस्यास्थूलादिगुणयुक्तस्य ब्रह्मा ऋषिश्छन्दो गायत्रं परमात्मा देवता  
शब्दब्रह्मारम्भविरामे च यागहोमादिषु शान्तिपौष्टिककर्मसु चान्येषु  
विनियोगोऽस्य कृतः । त्रिभिर्ज्ञान्योगी स्मारयतीत्यनुक्रमणी । हे परमा-  
त्मन्मरिष्यतो मम वायुः प्राणो वायुग्रहं सप्तदशलङ्गोपलक्षणार्थम् ।



## ईशावास्यभाष्यम् ।



तथा च सप्तदशात्मकलिङ्गरूपः प्राणोऽध्यात्मपरिच्छेदं हित्वाऽधिदैवत-  
 रूपं सर्वात्मममृतं सूत्रात्मानमनिलं मुख्यप्राणं प्रतिपद्यतामिति वाक्य-  
 शेषः । वायुर्वै गौतम तत्सूत्रेण वायुना हि गौतम तत्सूत्रेणायं च लोकः  
 परश्च लोकः सर्वाणि च भूतानि संदृग्भानि भवन्तीति श्रुतेः । ज्ञानक-  
 र्मसंस्कृतं लिङ्गमुन्क्रमयत्वित्यर्थः । अथानन्तरमिदं स्थूलशरीरमग्नौ हुतं  
 सद्भस्मान्तं भस्मैवान्तो यस्य तद्भस्मान्तं भस्मावसानं भूयात्कृतमयोज-  
 नत्वात् । ॐ प्रतीकात्मकत्वात्सत्यात्मकमग्न्याख्यं ब्रह्माभेदेनोच्यते ।  
 ॐ हे क्रतो संकल्पात्मक स्मर यन्मम स्मर्तव्यं तस्यायं कालः समुप-  
 स्थितोऽतः स्मर यस्त्वं ब्रह्मचर्ये गार्हस्थ्ये च मया परिवरितस्त्वस्मर ।  
 तथा कृतं यन्मया वारुणप्रभृत्यद्ययावदनुष्ठितं कर्म तच्च स्मर क्रतो स्मर  
 कृतं स्मरेति पुनर्वचनमादरार्थम् । यद्वा प्रत्यक्षत एव देहस्य भस्मान्त-  
 त्वदर्शनादेहनाशे च तदन्तर्गतस्य ब्रह्मणो जीवन्मरणाद्यवशं भावादि-  
 त्याशङ्क्यामिदमुच्यते । अत्रायमर्थो यद्यपीदं शरीरं भस्मान्तं दृश्यते  
 तथाऽपि तदन्तर्वातिनः परमेश्वरस्य न मरणादिदोषमसङ्गः । कुतो व्यत्य-  
 यादानिलमनिलो वायुर्यदाऽमृतममृतोऽय तदा ब्रह्मामृतमिति किं वक्तव्यं  
 तदमृतत्वस्य कैमुत्यसिद्धत्वादिति । ननु संसारिणो वायोः कथममृतत्वं  
 संभवति यदुपचारेण तर्ह्यश्वरस्यापि तथाविधममृतत्वं स्यादित्याशङ्क्य  
 वायोर्देहनाशेऽपि तत्कार्यविविज्ञानतिरोभावाभावोऽस्त्येव । वायुना वै  
 गौतम सूत्रेणायं च लोकः परश्च लोकः सर्वाणि च भूतानि संदृग्भानि  
 भवन्ति म्लेच्छन्ति ह्यन्या देवता न वायुः सैवाऽनस्तमिता देवता  
 यद्वायुरिति बृहदारण्यकश्रुतेः । अयं प्रणवमतीकं प्रार्थयते—ओमिति ।  
 ॐ ओतत्वादिगुणयुक्त हे क्रतो ज्ञानरूप मां स्मर मया कृतं  
 ध्यानादिकं च स्मर । अभ्यासस्तात्पर्यार्थः । अभ्यासेनार्थविशेषं मन्यत  
 इति यास्कोक्तेः परमात्मकर्तृकं स्मरणं भक्तानुग्रहोन्मुखं त्वमेव । अवती-  
 त्योम् । अव रक्षण इत्यस्माद्धातोरन्येभ्योऽपि दृश्यन्त इति मनिन् ।  
 ततोऽवतेष्टिलोपश्चेति पञ्चमीनिर्देशादवतेः परस्य मनिनष्टिलोपे कृते  
 ङ्वरत्वरस्तिव्यधिमवामुपधायाश्चेति धातोरकारवकारयोरुठो तयोः सव-  
 र्णदीर्घे सति सार्वधातुकेति गुणे रूपसिद्धिर्धातोरन्तत्वादुदात्तत्वं त्रिमा-  
 षत्त्वं प्रातिशाख्यात् ॥ १७ ॥

साक्षात्कारप्रार्थनानन्तरमभिपतीकं भगवन्तं मोक्षं प्रार्थयते—अग्रे  
 नयेति । अगस्त्यदृष्टाऽऽग्नेयदेवत्या अन्ते यज्ञान्योगी स्मारयतीति





## अनन्ताचार्यकृतमीशावाख्यभाष्यम् ।

अस्मायनस्मरणात् । हे देव त्रीडादिगुणविशिष्ट हेऽग्रेऽग्निपतीक भगव  
 अस्मान्सुपथा शोभनेन मार्गेण देवयानलक्षणेन नय गमय । सुपथेनि  
 विशेषणं दक्षिणायनमार्गानिवृत्त्यर्थम् । यतो गतागतलक्षणेन दक्षिणाय-  
 नमार्गेण निर्विण्णा वयं य(अ)तोऽग्रे त्वां याचामहे । पुनर्गमनागमनवर्जि-  
 तेन शोभनमार्गेणास्मान्कर्मफलविशिष्टान्नय । सुपथेत्यत्र ऋक्पूज्यः  
 पथामानस इत्यप्रत्ययो नानित्यत्वात्समासान्तविधेः । वृद्धिरादैच्,  
 इतिवत् । किमर्थं, राये धनाय मुक्तिलक्षणाय । कीदृशस्त्वम् । विश्वानि  
 सर्वाणि वयुनानि कर्माणि प्रज्ञानानि वा विद्वान्ज्ञानानि च जुहुराणं  
 हुर्छा कौटिल्ये शानच्, जुहोत्यादित्वेन द्वित्रादौ सति रूपम् । कुटिलं  
 प्रतिबन्धवञ्चनात्मकमेनः पापमस्मदस्मत्तः सकाशाद्युपोधि पृथक्कुरु  
 वियोजय नाशयेत्यर्थः । यु-मिश्रणामिश्रणयोरदादित्वाच्छब्दो-  
 पदित्वे छान्दसं हेर्धित्वम् । ततो विशुद्धाय ते तुभ्यम् । अनुदात्तत्वा-  
 द्युष्मदादेशः । भूयिष्ठां बहुतरां नमउक्तिं नमस्कारवचनं विधेम कुर्षाम ।  
 ईदृशाभीष्टसाधकस्य तव प्रतिकरणं नमस्कारपरम्परैव न त्वन्यत्प्रत्युपक-  
 रणमस्तीति भावः । यद्वा हे देवाग्रेऽस्मान्सुपथा पुनरावृत्तिवर्जितेनार्चि-  
 रादिमार्गेण राये मोक्षारूपवित्ताय नय मुक्तिदो भव । कुतो हे देव,  
 आसंसारमस्मदनुष्ठितानि विश्वानि पूर्णानि मोक्षाय पूर्वाप्तानि वयुनानि  
 सत्कर्माणि । वयुनमिति कर्मनामेति निघण्टूक्तेः । यद्वा वयुनानि श्रवण-  
 मनननिदिध्यासरूपाणि ज्ञानानि भवान्वेद । त्वद्वत्तया वयुनयोनि भाग-  
 वते वयुनशब्दस्य ज्ञानार्थकत्वात् । ननु प्रारब्धकर्मभिर्वद्धस्य तव कथं  
 मोक्ष इत्यत आह—अस्माञ्जुहुराणमरूपान्कुर्वत् । संसारे परिवर्तयदि-  
 त्यर्थः । ह्यर चलन इति धातुः । छान्दसत्वेन ह्यादिरीदृशमेनः पापम-  
 निष्टं कर्मेत्यर्थः । तदस्मदस्मत्तो युपोधि वियोजय । वयं च ते तुभ्यं भूयिष्ठां  
 नमउक्तिं विधेम । न च प्रकारान्तरेण प्रतिकर्तुं शक्नुम इत्यर्थः ॥१८॥

इति चत्वारिंश एक एवानुवाकः ।

इति श्रीमन्नागदेवमह्यात्मजेन प्रथमशास्त्रिणा श्रीमदनन्ता-

चार्येण विद्वज्जनकृपापात्रभूतेन विरचितायां वेदा-

र्थदीपिकायां काण्वशास्त्रीयसंहिताभाष्ये

चत्वारिंशोऽध्यायः ॥

॥ ॐ तत्सत् ॥

=====







